

ကောင်းကင်နှင့်မြေကြီးကိုဆက်သွယ်ပေးလေသည်။ လူသားတို့၏ လုပ်ဆောင်မှု မှန်သမျှအပေါင်းတို့သည်လည်း ဘုရားသခင်၏ တရားစီရင်မှုအရာမှာ မျှတသော ပညတ်တရားအမြင်အောက်မှာတည်ရှိကြောင်း သိမှတ်ရပေသည်။ ပေါလု၏ နှုတ်မြှောက်စကားသည် လိုရင်းတိုရှင်းဖြစ်၏။ တိုတိုတုတ်တုတ်နဂိုရုပ်ပေါ်ပါ သည်။ တိုကိုပွဲကြီးမှာ အောင်ပွဲခံလေသောကြွေးကြော်သံအထက်မှာရှိသည်ဟု ထင်မှတ်ရသတည်း။ ပေါလုသည် ဤသို့စိတ်ချထားပြီးလူဟုဆိုချိမ့်မည်။ ငါသာလျှင် အသက်ပျောက်သွားလည်းအကြောင်းမရှိပြီ။ ဧဝံဂေလိသတင်းကောင်း မူကား ဆက်လက်၍တည်ရှိနေမည်သာတည်း။

ထိုလူထုပရိသတ်တို့၏ ပေါလုဆိုစကားကို နားထောင်ကြသည်အရာမှာ ဘယ်တုန်းကမျှမရှိစဖူးဟုမှတ်တမ်းတင်ရပေမည်။ နှလုံးသားအခက်ထန်ဆုံး၊ အမာကျောဆုံးသူတို့သော်လည်း နှလုံးသားစောင်းကြီးများကို တီးခတ်သကဲ့သို့ ခံစားနေရသဖြင့် အကျိုးမဲ့တော့ဖြစ်မသွားပါ။ ထိုသူတို့တွင် ထိုအလင်းရောင် နောက်တော်သို့ ဝမ်းမြောက်စွာ လိုက်နာကျင့်သုံးသူများစွာရှိပါ၏။ ကောင်းကင်ထက်ကတရားတော်အလင်းကို စိတ်နှလုံးအတွင်းမှာမြတ်နိုးခုံမင်စွာ လက်ခံယူသူတို့ပါတည်း။ ထိုနေ့ရက်မှာဟောကြားသောပေါလု၏ ဧဝံဂေလိ သတင်းကောင်းအမှန်တရားသည် ခေတ်အဆက်ဆက်အသက်ရှင်သော နောင်လာနောက်သားတို့အတွက်အမွေတော်ပင်ဖြစ်တော့သည်။ ထိုစဉ်က အသက်ရှင်သောပြည်သူပြည်သားတို့တွင် အဆင့်မြင့်လူတန်းစားတို့သော်လည်း တရားတော်ကိုလက်ခံယုံကြည်ကြသဖြင့် လက်ဆင့်ကမ်းတရားတော်ပေးစွန့် ပြုသူများစွာသည် မာတုရသေခြင်းသင်္ချိုင်းတွင်းမှာ ခေတ္တခဏမျှဤဘဝတွင် အိပ်စက်အနားယူကာ တိတ်ဆိတ်နှုတ်ပိတ်ခဲ့ရလေသည်။

နီးရိုးဘုရင်ကြီးသည်ဘုရားသခင်၏ နောက်ဆုံးဖိတ်ခေါ်မှုကိုကြားနာရခြင်း

ဤဖြစ်ရပ်မှန်အတွင်းကြားသိရသောဧဝံဂေလိသတင်းကောင်းသည် နီးရိုးရှင်ဘုရင်အတွက် တစ်သက်မှာတစ်ခါလျှင်ဖြစ်၏။ သူသည် ကမ္ဘာ့အာဏာရှင် ဖြစ်ပါလျက်နှင့် ယခုလိုတရားခွင်ရှေ့မှာ သူသည်သေမိန့်ကိုပေးပိုင်သူ သက်ဦး ဆံပိုင်ဘုရင်တစ်ဦးဖြစ်သော်လည်း ကြောက်လန့်ခြင်းများစွာနှင့်တုန်လှုပ်ချောက် ချားခဲ့ရသည်။ သူသည် တမန်တော်ကြီးပေါလု၏ ဘုရားသခင်ကိုကြောက်ရွံ့

ရသည်မဟုတ်ပါလား။ သို့ဖြစ်၍သူသည် ပေါလုကိုတရားမစီရင်လိုပါ။ သူသည် သွေးဆာသူလက်ရဲဇက်ရဲမင်းဆိုးတစ်ပါးပင်ဖြစ်သော်လည်း ယခုလိုအချိန်ပိုင်းမှာ ကြောက်စိတ်ဝင်လာသည်။

ခေတ္တခဏတာမျှ ကောင်းကင်ဘုံအလင်းသည် နှလုံးသားခိုင်မာလှသော နီးရိုးရှင်ဘုရင်ကိုထင်ဟပ်ပေး၏။ ကောင်းကင်ဘုံကသူ့အားဖိတ်ခေါ်နေပါသည်။ ကောင်းကင်ထက်ကလိုလားတောင့်တစရာငြိမ်သက်ခြင်းနှင့်စင်ကြယ်ခြင်းကို လည်း ထိုမင်းသည် တွေ့မြင်လိုက်ရပါ၏။ သို့ပါသော်လည်း ထိုစွဲလမ်းမက်မော စရာကောင်းသောခွင့်လွှတ်ခြင်းတရားတော်ကို ထိုမင်းကြီးသည် တစ်ခဏတာမျှ သာလျှင် ကြိုဆိုလိုက်၏။ လက်ကမ်းရယူလက်ခံလိုက်သည်တော့မဟုတ်ပါချေ။ ထိုနောက် သူသည်ပေါလုအားမြေအောက်အကျဉ်းခန်းငယ်လေးသို့ပြန်ခေါ်သွား ရန် အမိန့်ပေးလိုက်ပါသည်။ ထိုမြေအောက်အကျဉ်းခန်းငယ်လေး၏ တံခါးကို ပိတ်လိုက်သည်နှင့် ဘုရားသခင်၏ စေတမန်အဖို့ သခင်အတွက်အသက်စွန့်ရန် အခြေအနေဖန်တီးလာသကဲ့သို့ ရောမဘုရင်မင်းကြီးနီးရိုးအဖို့ သနားကြင်နာမှု တံခါးကြီးပိတ်သွားခဲ့ချေပြီ။ နောင်တရရန်အခွင့်အရေးမရှိတော့ပေ။ ထိုမင်းအား ဝန်းရံဖုံးလွှမ်းနေသော အပြစ်အမှောင်ထုကြီးကို ဖြတ်ကျော်ထွင်းဖောက်၍ ထွန်းလင်းသောအလင်းရောင်တန်းသည် နောက်တစ်ဖန်မတွေ့မြင်ရပါတော့ချေ။

ထိုဖြစ်ရပ်မှန်လွန်မြောက်၍မကြာသေးပါ။ နီးရိုးရှင်ဘုရင်ကြီးသည် တိုင်းပြည်အတွက်အရေးမကြီးသော ခရီးထွက်လိုစိတ်ပေါ်ပေါက်လာ၍ ဂရိတိုင်းပြည်သို့အလျင်စလို ရေကြောင်းခရီးထွက်ခဲ့ပါသည်။ ထိုခရီးစဉ်မှာ ထိုမင်းကြီးသည် မိမိနှင့်မိမိ၏ တိုင်းပြည်များစွာတို့ကို ဂုဏ်သိက္ခာကျဆင်းစေ၏။ အကျိုးမဲ့အပျော်အပါးမှာမွေ့လျော်ခြင်းဖြင့် အချိန်နှင့်ငွေကိုအလဟဿဖြုန်းတီး လိုက်ပေသည်။ ထိုသို့ပျော်ပါးဖြုန်းတီးခဲ့ပြီးမှ ရောမမြို့တော်သို့ပြန်လာရာတွင် လည်း ရွံရှာဖွယ်အတိဖြစ်သောအကျင့်လေ့ပျက်ပြားစေသည့်လူမှုရေးစည်းကမ်း ဖောက်ဖျက်မှုလုပ်ရပ်များကို သူလုပ်သည်။ အပျော်အပါးလိုက်စားစိတ်ပြင်းထန်သူ ဘုရင်ကြီးပင်ဖြစ်ပေသည်တကား။ ဤသို့အပျော်ကြူး၍ကောင်းနေချိန်မှာ မြို့တော်လမ်းမများပေါ်မှာ ရုတ်ရုတ်သံသံကြွေးကြော်ဆန္ဒပြသံကြီးကိုကြားရ၏။ ဂါလိဘာဆိုသူစစ်သူရဲကြီးသည် ထိုစစ်သူရဲတပ်ကိုဦးဆောင်၍ ရောမမြို့သို့ ချီတက်လာလေသည်။ မြို့တော်အတွင်းပုန်ကန်ခြားနားမှုများထိန်းမနိုင်သိမ်းမရ

သောအခြေအနေမျိုးသို့လျင်မြန်စွာရောက်ရှိလာပါပြီ။ လမ်းတကာလမ်းတို့မှာ ဒေါသပုန်ထနေကြသည့်လူထုပရိသတ်ကြီးသည် မင်းကြီးနှင့်အပေါင်းပါ ထောက်ခံသူတို့အား သေမိန့်ချရန်ခြိမ်းခြောက်တောင်းဆိုနေကြပေသည်။

ဤတွင် မင်းကြီးသည် လူထုလက်တွင်းမှာ မိမိညှဉ်းဆဲခံပြီးမှသေရမည် ကိုကြောက်၏။ သို့ဖြစ်၍ ယုတ်မာလှသည့်သက်ဦးဆံပိုင်ဘုရင်ကြီးသည် မိမိကိုယ်ကိုမိမိ၏ လက်သုံးခါးနှင့်ပြန်လုပ်ကြံရန် စဉ်းစားတွေးတောမိပါသည်။ သို့ရာတွင် ဤကဲ့သို့သောခဲရာခဲဆစ်အချိန်မျိုးမှာ သူသည်သတ္တိမရှိလေတော့။ ထွက်ပြေးတိမ်ရှောင်ဖို့ကြံရွယ်ခဲ့၏။ သို့နှင့်မြို့တော်ရောမကိုချန်လှပ်၍ မိုင်ပေါင်း အနည်းငယ်လှမ်းသောတောရွာကလေးတစ်ခုမှာ ခိုလှုံရာကိုအရက်မရှိရာဖွေ ခဲ့ပါသည်။ သို့ရာတွင် မိမိ၏လျှို့ဝှက်စခန်းကို များမကြာမီမှာပင်လူထုကြီး သည် ဖော်ထုတ်နိုင်ခဲ့သဖြင့် မြင်းတပ်စစ်သူရဲတို့သည် သူရဲရာသို့နှင့်လာကြ လေပြီ။ ထိုအာဏာရှင်ဘုရင်ဆိုးသည်မလွတ်နိုင်ကြောင်းသိသောအခါမှာ မိမိ၏ ကျွန်တစ်ယောက်ကိုခေါ်၍ သူ့အားသတ်ရန်အမိန့်ပေးလေသည်။ ကျွန်သည်လည်း ထိုအမှုကိုလုပ်ရမှာကိုကြောက်၍ တွေဝေနေ၏။ ဤတွင်ကျွန်၏လက်ဖြင့် ခါးကိုကျစ်ကျစ်ပါအောင်ဆုပ်ကိုင်စေပြီး ထိုခါးထိပ်ပေါ်သို့မိမိဝမ်းကိုတိုးကာ ပြင်းထန်သောဒဏ်ချက်ရာကိုရစေပါ၏။ ထိုပြင်းပြရောဂါဒဏ်ချက်ရာဖြင့် ထိုသက်ဦးဆံပိုင်မင်းဆိုးကြီးနီးရိုးသည် သက်တော် (၃၂) နှစ်မှာ ကံကုန်လေ ပါတော့၏တည်း။

---ooo---

အခန်း (၄၉)

ပေါလု၏ငှက်ဆွဲစာစောင်

(တိမောသေသြဝါဒစာဒုတိယစောင်ကိုအခြေခံသည်)

ပေါလုသည် တရားစီရင်ရာရုံးတော်ခန်းမဆောင်မှသည် မိမိ၏မြေအောက် အကျဉ်းခန်းငယ်တွင်းသို့ပြန်လာသောအခါမှာ ဤသို့စဉ်းစားမိ၏။ ငါ့ကို အငြိုးထားသောရန်သူတို့သည် ငါမသေသမျှကာလပတ်လုံး အနားနေကြမည် မဟုတ်။ ငါသည်လည်း အချိန်ရသမျှ ငါ့အတွက် အသက်တော်ကို စွန့်ခွဲပြီး၍ သေခြင်းမှရှောင်ပြန်ထမြောက်သောကယ်တင်ပိုင်သူအကြောင်းကို ကြွေးကြော်အံ့ဟု ဆုံးဖြတ်လျက်၊ ဆုံးဖြတ်သည်အတိုင်းလုပ်ဆောင်ခဲ့လေသည်။ ထိုသတင်းကောင်း ကို ပေါလုသည်ကြိတ်ကြိတ်တိုးလူထုရှေ့မှာဟောပြောခဲ့ရသည်ကပဲ အောင်မြင်မှု တစ်ခုဟုမှတ်ယူမိပါ၏။ ထိုနေ့ရက်မှာ ကြုံဖြန့်လိုက်သောတရားတော်မျိုးစေ တို့သည် အပင်ပေါက်လာမည်မှာသေချာ၏။ ထိုအမှုကိုနီးရိုးမင်းနှင့်ခရစ်တော် သခင်၏ရန်သူများစွာတို့က ဖျက်ဆီးရန်ကြိုးပမ်းနေကြပါသော်လည်း အချည်းနှီး ပင်ဖြစ်လိမ့်မည်မဟုတ်ပါလား။

ပေါလုသည် မိမိ၏စွတ်စိုထိုင်းမှိုင်းကာမှောင်ရိပ်လွှမ်းမိုးသောမြေအောက် အကျဉ်းခန်းငယ်လေးမှာ နီးရိုးဘုရင်ကြီးထံမှသေမိန့်ကိုစောင့်ဆိုင်းနေပါသည်။ ဤအတောအတွင်းမှာ ပေါလုသည် တိမောသေကိုသတိရ၏။ သူ့ကိုလူလွတ် ခေါ်လျှင်ကောင်းပါလိမ့်မည်မဟုတ်လော။ ဤသို့ပေါလုဆုံးဖြတ်လိုက်ပါသည်။ ပေါလုသည် ရောမမြို့တော်သို့မိမိ၏နောက်ဆုံးခရီးစဉ်ကိုဆက်သောအချိန်မှာ တိမောသေကို ဖောက်ဖျက်မှုမှာကျန်ရစ်စေ၏။ တိမောသေသည် သက်ကြီးအို ပေါလုနှင့်အတူအမှုတော်မြတ်မှာ ဆင်းရဲခံရသည်ဖြစ်စေ၊ ဝမ်းသာကြည်နူးရသည့် အချိန်မှာဖြစ်စေ မျှဝေခံစားသူတစ်ဦးပါတည်း။ ဤသို့လျှင် ထိုသူနှစ်ဦးတို့၏ သံယောဇဉ်ကြီးသည် ပို၍ခိုင်မြဲလာသည်။ နက်ရှိုင်းလာ၏။ စင်ကြယ်ပါပေသည်။ တိမောသေသည် ဂုဏ်ယူစရာဖခင်တစ်ဦး၏ဝိညာဉ်ရေးဆိုင်ရာသားငယ်တစ်ဦး အသွင်ဖြင့် မှတ်တမ်းတင်ခံရလေသည်။ ယခုလိုအကျဉ်းထောင်အခန်းငယ်လေးမှာ ပေါလုသည် တိမောသေကိုမြင်တွေ့လိုသည်မှာ သဘာဝကျပါပေသည်။

အခြေအနေအရပ်ရပ်မှာမသေချာမရောပါ။ အာရှမိုင်းနားဒေသမှ ရောမမြို့သို့လာဖို့ဆိုလျှင် သင်္ဘောရှိဖို့လို၏။ ဆောင်းတွင်းမှာကား ရာသီဥတု စိုးဝါးလှသဖြင့် မလာနိုင်ပါပြီ။ မိမိသည်လည်း နေ့မှာသေရမှာလား၊ ညမှာ သေရမှာလားမသိရ။ သို့ဖြစ်၍ မဆိုင်းမတွဘဲ သတိရလျှင်ရချင်းလာဖို့ဖြစ်ပါ သည်။ မိမိ၏ဧဝံဂေလိသတင်းကြောင့်ရရှိသောဝိညာဉ်ရေးဆိုင်ရာချစ်သားကြီးကို ပေါလုသည်များစွာသတိရ၏။ တိမောသေကြည့်ရှုနေရသောခရစ်ယာန်တပည့် တော်စုတို့အားလည်း ပေါလုမေ့မရပါချေ။ ထိုသူတို့သည် ပေါလု၏ချစ်လှစွာ သောအသက်ဝိညာဉ်များပင်မဟုတ်တုံလော။

သို့ဖြစ်၍ပေါလုသည် တိမောသေအားဤသို့လျှင်နှိုးဆော်၏။ “ငါလက်တင်သောအားဖြင့် သင်၌ဘုရားသခင်ပေးတော်မူသောဆုကိုနှိုးဆော် မည်အကြောင်း၊ ငါသည်သင့်ကိုသတိပေး၏။ အကြောင်းမူကား၊ ဘုရားသခင် သည် ကြောက်တတ်သောစိတ်သဘောကိုငါတို့အားပေးတော်မူသည်မဟုတ်၊ တန်ခိုးပါသောစိတ်၊ ချစ်တတ်သောစိတ်၊ ရှင်းလင်းသောစိတ်သဘောကိုပေးတော် မူ၏။ ထိုကြောင့်ငါတို့သခင်ဘုရား၏သက်သေကိုလည်းကောင်း၊ ထိုသခင် ကြောင့်အကျဉ်းခံရသောသူဖြစ်သောငါ့ကိုလည်းကောင်း ရှက်ကြောက်ခြင်းမရှိနှင့်။ ဘုရားသခင်ပေးတော်မူသောတန်ခိုးကိုရသည်အတိုင်း ဧဝံဂေလိတရားနှင့် ဆက်ဆံ၍ ဆင်းရဲခက်ခဲမှုကိုခံလော့။” “ထိုအကြောင်းကြောင့် ဤဆင်းရဲ ခက်ခဲမှုကိုငါခံရ၏။ သို့သော်လည်း ရှက်ကြောက်ခြင်းမရှိ။ အဘယ်သူကို ငါယုံကြည်သည်ဟုငါသိ၏။ သူ၌ငါအပ်ထားသောအရာကိုလည်း၊ ထိုနေ့ရက် တိုင်အောင် စောင့်နိုင်တော်မူသည်ဟု ငါသဘောကျ၏။”

ပေါလု၏အမှုတော်ဆောင်သက်တမ်းတစ်လျှောက်မှာ ပေါလုသည် မိမိ၏ ကယ်တင်ပိုင်ရှင်ယေရှုခရစ်တော်နှင့်ဘေးရှိသောသစ္စာကတိပြုချက်အတိုင်း ဘယ်သောအခါမျှဒွိဟမဖြစ်၊ ဦးလည်မသုန်၊ တန်းတန်းမတ်မတ်သာရေးရှု ခရီးသွားခဲ့ပါ၏။ အပြစ်ရှာဖွေဖျက်ဆီးရန်ကြိုးပမ်းနေသောဖါရိရှဲ၊ ကျမ်းတတ် များ၊ သခင်စိတ်မွန်နေသောရောမအာဏာရှိပုဂ္ဂိုလ်များ၊ (သို့မဟုတ်) မာကေဒေါနိ အကျဉ်းထောင်မှာ စီရင်ချက်ချမှတ်ခံရပြီးဖြစ်သောအပြစ်သားများ၊ လေပြင်း မုန်တိုင်းဒဏ်ကြောင့် ပျက်စီးနေပြီဖြစ်သောသင်္ဘောပေါ်မှထိန်းမနိုင်သိမ်းမရ အောင် အကြောက်ကြီးကြောက်လန့်ကြကုန်သောသင်္ဘောသားများနှင့်ရက်စက်

ယုတ်မာ၍ အသက်ကိုပုရွက်ဆိတ်လောက်သော်မှတန်ဖိုးမထားသောအာဏာရှင် သက်ဦးဆံပိုင်မင်းနီးရီးရှေ့မှောက်မှာ ရောက်ရသည်တိုင်အောင် ပေါလုသည် ဘုရားသခင်ပေးတာဝန်ဖြစ်သောဧဝံဂေလိသတင်းကောင်းကြွေးကြော်ခြင်းအမှု အတွက် ဘယ်သောအခါမျှရှက်ကြောက်တွန့်ဆုတ်ခြင်းမရှိခဲ့ပါချေ။ အဘယ် မည်သောဆန့်ကျင်မှုအခက်အခဲ(သို့မဟုတ်)နှိပ်စက်ညှဉ်းပမ်းမှုသည် ပေါလုအား မိမိ၏သခင်အတွက် အစေခံခြင်းခရစ်ယာန်သာသနာခရီးလမ်းကြောင်းမှကျောခိုင်း သွားစေရန် မပြုနိုင်ပါချေ။

ဆက်လက်၍တိမောသေအား နှိုးဆော်စာရေးပြောလေသည်မှာ၊ “ငါ့သား၊ သင်သည်ယေရှုခရစ်၌ရှိသောကျေးဇူးတော်အားဖြင့် ခိုင်ခံ့ခြင်းရှိလော့။— — ယေရှုခရစ်ထံ၌ကောင်းသောစစ်သူရဲကဲ့သို့၊ ဆင်းရဲခက်ခဲမှုကိုသည်းခံလော့” ဟု ဆိုပါသည်။

ဘုရားသခင်အမှုတော်ဆောင်၏ တတ်စွမ်းနိုင်မှုအားအင်များကို ကျေးဇူးတော်ကတိုးပွားစေခြင်း

ဘုရားသခင်၏အမှန်အကန်အမှုတော်ဆောင်တစ်ဦးသည် အခက်အခဲ နှင့်တွေ့ကြုံနေရပါသော်လည်း ခေါင်းမရှောင်ပါ။ မိမိအားပေးအပ်ထားသော တာဝန်ကိုထမ်းဆောင်၍ ရင်ဆိုင်ရသောစုံစမ်းနှောင့်ယှက်ခြင်းကို အောင်မြင် နိုင်အံ့သောငှာ သူသည် ဘုရားသခင်အထံတော်မှခွန်အားကိုတောင်းခံပါလိမ့် မည်။ ခွန်အားရရှိဖို့သခင်ထံတိုးဝင်ချဉ်းကပ်ချေက သခင်သည် ဘယ်သော အခါမျှမငြင်းပယ်ကြောင်းကို သူသိနားလည်ပါသည်။ သခင်အတွက်အစေခံရ သည်ကိုပင် သူသည်ကျေနပ်ဝမ်းမြောက်နေမိ၏။ “ယေရှုသခင်၌ရှိသောကျေးဇူး တော်” သည် သူကြားသိရသမျှတွေကို သစ္စာရှိစွာလက်ဆင့်ကမ်းသက်သေခံရန် တတ်စွမ်းနိုင်စေသည်မဟုတ်လော။ သူသည် သစ္စာရှိယုံကြည်သူတို့အား ထိုအသိ တရားကိုအပ်နှင်း၍ ထိုသူတို့သည်လည်း တစ်ဖန်ဆက်လက်ကာ တစ်ပါး သူတို့အားလက်ဆင့်ကမ်းမျှဝေသူများဖြစ်စေကြပါသည်။ တစ်နည်းဆိုရပါလျှင် ကျေးဇူးတော်ကြောင့် ဧဝံဂေလိသတင်းကောင်းကိုလက်ဆင့်ကမ်းသူ အမှုဆောင် များကြောင့် ကြားနာရသူတို့သည် တရားတော်ကိုယုံကြည်နားထောင်ကြရ၏။

ထိုသူတို့သည်လည်း တဖြည်းဖြည်းနှင့်တရားတော်ကိုလက်ဆင့်ကမ်းသွန်သင်သူများဖြစ်လာကြပါသည်။ ဤနည်းဖြင့် ဧဝံဂေလိသတင်းကောင်းသည် ကမ္ဘာအနှံ့ပြန့်ရန်ဖြစ်သည်မဟုတ်လော။

ပေါလုသည် မိမိစာစောင်ထဲမှာ အသက်အရွယ်နုငယ်သောအမှုတော်ဆောင်တို့အား ကောင်းမြတ်သောအကြံဉာဏ်များကိုပေးထားပါသည်။ “သင်မူကား၊ ဝန်ခံတော်မူသောသူ၊ ရှက်ကြောက်စရာအကြောင်းမရှိဘဲ၊ အမှန်တရားကိုမှန်ကန်စွာပိုင်းခြားတတ်သောဆရာသမားဖြစ်လျက် ဘုရားသခင်ရှေ့၌ ကိုယ့်ကိုကိုယ်ဆက်သခြင်းငှာ ကြိုးစားအားထုတ်လော့။” “လူပျိုတို့၏ တပ်မက်ခြင်းကိလေသာစိတ်ကို ကြည့်ရှောင်လော့။ ဖြောင့်မတ်ခြင်း၊ သစ္စာရှိခြင်း၊ ချစ်ခြင်း၊ စင်ကြယ်သောစိတ်ရှိ၍ ဘုရားသခင်ကိုဆုတောင်းသောသူတို့နှင့် အသင့်အတင့်နေခြင်းတို့ကို မိအောင်လိုက်လော့။ မိုက်မဲ၍ပညာကင်းသော အမေးတို့သည် ရန်ပွားစေတတ်သည်ဟုသိမှတ်၍ ပယ်ရှားလော့။” “ခပ်သိမ်းသောသူတို့အား ဖြည်းညင်းစွာပြုသောသူ၊ ဆုံးမကြံဝါဒပေးခြင်းအမှု၌လိမ္မာသောသူ၊ သည်းခံနိုင်သောသူဖြစ်ရမည်။ အမှန်တရားကိုဝန်ခံခြင်းအလို့ငှာ နောင်တကိုဘုရားသခင်ပေးကောင်းပေးတော်မူ၍ လွတ်ခြင်းသို့ရောက်ကောင်းရောက်ကြလိမ့်မည်။”

တ မ န ျ ဧ တ ျ ပ ဝ ဝါ လ ပ သ ည ျ တိ မ ဝ သ အ ျ အ သ င်း ဧ တ ျ အ တွ င်း ဝ င် ရ ဝ က် စီးနှင့်နှောင့်ယှက်ရန်ကြိုးစားနေသောဆရာတုဆရာယောင်တို့အား ဆန့်ကျင်မှုပြုရန်သတိပေးခဲ့ပါသေးသည်။ “နောင်ကာလသည်ခဲယဉ်းသောကာလဖြစ်မည်ဟု သိမှတ်ကြလော့။ အဘယ်သို့နည်းဟူမူကား၊ လူတို့သည် ကိုယ်ကိုကိုယ်ချစ်သောသူ၊ ငွေကိုတပ်မက်သောသူ၊ ဝါကြွားသောသူ၊ ထောင်လွှားစော်ကားသောသူ၊ သူ့အသရေကိုရှုတ်ချသောသူ၊ မိဘစကားကိုနားမထောင်သောသူ၊ ကျေးဇူးမရှိသောသူ၊ သန့်ရှင်းခြင်းမရှိသောသူ---ဘုရားသခင်၌မွေ့လျော်ယောင်ဆောင်၍ မွေ့လျော်ခြင်းတန်ခိုးကိုငြင်းပယ်သောသူဖြစ်ကြလိမ့်မည်။ ထိုသူတို့ကိုရှောင်လော့။”

“သင်သည်အဘယ်သူထံ၌နည်းခံခဲ့ပြီးသည်ကိုလည်းကောင်း၊ ယေရှုခရစ် ကို ယုံ ကြည် ခြင်း အားဖြင့် ကယ်တင်ခြင်းအလို့ငှာပညာကိုပေးနိုင်သောခရစ်ယာန် ကျမ်းစာကို ငယ်သောအရွယ်မှစ၍ လေ့ကျက်သည်ကိုလည်းကောင်း သိမှတ် သည်နှင့် အထက်ကသင်၍လုံးသွင်းမိသောအယူဝါဒ၌တည်နေလော့။ ထိုကျမ်းစာ

ရှိသမျှသည် ဘုရားသခင်မူတ်သွင်းတော်မူသောအားဖြင့်ဖြစ်၍ ဘုရားသခင်၏ လူသည်စုံလင်သောသူ၊ ကောင်းသောအမှုအမျိုးမျိုးတို့ကို ပြုစုခြင်းအလို့ငှာ ပြင်ဆင်သောသူဖြစ်မည်အကြောင်း၊ ဩဝါဒပေးခြင်း၊ အပြစ်ကိုဖော်ပြခြင်း၊ ဖြောင့်မတ်စွာပြုပြင်ခြင်း၊ တရားကိုသွန်သင်ခြင်းကျေးဇူးများကိုပြုတတ်၏။” ခရစ်ယာန်ကျမ်းစာသည် ကျွန်ုပ်တို့ရင်ဆိုင်နေရသောတိုက်လှန်ပွဲကြီးမှာ လက်နက် တပ်ဆင်ပေးရန်အတွက် ထားရှိသောလက်နက်တိုက်ကြီးသဖွယ်ဖြစ်ပါသည်။ ကျွန်ုပ်တို့မှာခိုင်းလွှားတည်းဟူသောယုံကြည်ခြင်းနှင့်ခါးတည်းဟူသောသန့်ရှင်းသောဝိညာဉ်တော်မူတ်သွင်းတော်မူသည့် ဘုရားသခင်၏ နှုတ်ထွက်စကားတော်သည်ရှိအပ်ပါ၏။ ကျွန်ုပ်တို့၏ဝိညာဉ်ရေးအသက်တာလမ်းခရီးကိုပိတ်ပင် ဟန့်တားထားသောအရာများနှင့်အပြစ်အနောင်အဖွဲ့များကို ထိုဝိညာဉ်တော် ခါးအားဖြင့်သာလျှင် ခုတ်ဖြတ်ပယ်ရှင်းနိုင်မည်မဟုတ်ပါလား။

တရားတော်ဟောကြားရန်တိမောသေအားဆင့်ခေါ်ခြင်း

အသင်းတော်မှာ တရားတော်ကိုကြိုးစား၍သစ္စာရှိစွာဟောကြားဖို့ လိုအပ်ကြောင်း ပေါလုမြင်ပါသည်။ သို့ဖြစ်၍ တိမောသေအား ဤသို့လျှင် အမိန့်ရှိခဲ့လေ၏။ “နှုတ်ထွက်တရားတော်ကိုဟောပြောလော့။ အချိန်ရှိသည် ဖြစ်စေ၊ မရှိသည်ဖြစ်စေ၊ ကြိုးစားအားထုတ်လော့။ အပြစ်ကိုဖော်ပြလော့။ ဆုံးမခြင်းကိုပြုလော့။ အလွန်ရှည်သောစိတ်နှင့်ဩဝါဒမျိုးကိုပေး၍ တိုက်တွန်း သွေးဆောင်လော့။” ဘုရားသခင်၏ အမှုတော်မြတ်မှာ တိမောသေအား ဤသို့ ဆင့်ဆိုရာ၌ ပေါလု၏ပညတ်ချက်မှာ လူထုပရိသတ်ကြီးရှေ့မှာဖြစ်စေ၊ အဖွဲ့ငယ် လေးနှင့်ဖြစ်စေ၊ လမ်းပေါ်မှာဖြစ်စေ၊ ဧည့်ခန်းဆောင်မှာဖြစ်စေ၊ ရန်သူဖြစ်စေ၊ မိတ်ဆွဖြစ်စေ၊ အဆင်ပြေ၍အေးအေးဆေးဆေးရှိချိန်မှာဖြစ်စေ၊ အခက်အခဲ ကြောက်ခမန်းလိလိအချိန်မျိုးမှာဖြစ်စေ ဘုရားသခင်အတွက် သက်သေခံရန် အစဉ်အသင့်ရှိစေရမည်ဖြစ်ပါသည်။

တိမောသေ၌နူးညံ့ပျော့ပျောင်းသောသဘောရှိပါသည်။ ပခါနကျသော အရာများကို ရိုးရိုးကဲ့သို့မှတ်ယူမိမည်ကိုစိုးရိမ်သဖြင့် မိမိလုပ်သင့်လုပ်အပ် သည့်အပိုင်းကို ရှောင်ကွင်းခြင်းမပြုရန် အထူးသဖြင့်အပြစ်ကိုဖော်ပြဆုံးမပွဲပြင် ခြင်းအမှုကို သစ္စာရှိရှိလုပ်ဆောင်သွားပါရန် တိုက်တွန်းခဲ့ပေသည်။ သို့တစေလည်း

ဤအမှုကိုလုပ်ဆောင်ရာတွင် “အရာရာ၌သတိရှိ၍ အခက်အခဲဆင်းရဲကိုသည်းခံကာ ခရစ်ယာန်သာသနာပြုဆရာဆောင်ရွက်ရသောအမှုကိုဆောင်ရွက်” ဖို့၊ နှုတ်ထွက် စကားတော်အားဖြင့် ဆုံးမပဲ့ပြင်မှုကိုပြုဖို့ရှင်းပြခဲ့ပေသည်။

အပြစ် ကို မု န်း တီး ရွံ ရှာ၍ တစ် ချိန် တည်း မှာ ပင် အပြစ် သား ကို နူး ညံ့ သိမ် မေ့ . စွာ ဆက် ဆံ ဖို့ သည် လွယ် ကူ သော အလုပ် တစ် ခု မဟုတ် ပါ။ ပြစ် မှား သူ ကို ခက် ထန် တင်းကျပ်စွာမဆက်ဆံပါနှင့်။ သို့ရာတွင် အပြစ်ပြုခြင်းအမှုကို အတိုင်းထက် အလွန်မျက်ခြည်ပြတ်၊ ဂရုမစိုက်အပ်သည်လည်းမရှိရပါ။ မှားယွင်းမှုအတွက် သည်းခံစိတ်ရှည်လွန်းခြင်းသည် ဘေးရန်ရှိ၏။ အကြောင်းမူကား၊ မှားယွင်း သူသည် မိမိ၏ လုပ်ရပ်အတွက် ဆုံးမပဲ့ပြင်မှုနှင့်မထိုက်တန်တော့ဟု မိမိကိုယ်ကို မြင်မိမှာစိုးရိမ်ရပါသည်။ ထိုသို့ရှိချေက ထိုမှားယွင်းသူသည် ပို၍ဆိုးတတ်သည် မဟုတ်ပါလား။

ခရစ်ယာန်သာသနာ့ဝန်ဆောင်များစာတန်၏တန်ဆာပလာများဖြစ်လာနိုင်ပုံ

ဧဝံဂေလိဝန်ဆောင်များတို့သည် တစ်ရံတစ်ခါမှာ မှားယွင်းနေသော သူကိုတွေ့မြင်ပါလျက် အမှားကိုမထောက်ပြ၊ အပြစ်ကျူးလွန်မှုကိုပင်ခွင့်ပြု သည်းခံသည့်အလား ရှောင်ကြဉ်ကာနေကြလေသည်။ ဤသည်လည်း ခေါင်းရှောင်ခြင်းတစ်မျိုးပေတည်း။ ဤသို့လျှင် အသင်းတော်မှာယိုယွင်းပျက်စီး မှုကိုခွင့်ပြုသလိုဖြစ်၏။ ထိုမှလွန်သော် ထိုတရားတော်ဝန်ဆောင်တို့သည်ပင်လျှင် ပါဝင်လာကြ၏။ ဤသို့လျှင် သူတစ်ပါးအပြစ်မှသည် ကိုယ့်အပြစ်ဆီသို့ ဆိုက်ရောက်တတ်လေသည်။ ထိုသူတို့သည် ဘုရားသခင်ရှုတ်ချပြစ်တင်သော အရာများကိုခွင့်ပြုလာသည်နှင့်အမျှ ကြာသော် ထာဝရဘုရားပြစ်တင်ရှုတ်ချ သူတို့အား ဆုံးမပဲ့ပြင်ကာ လမ်းကောင်းညွှန်ပြရန် ထိုသူတို့ပျက်ကွက်သည့် တိုင်အောင် ဝိညာဉ်ရေးမျက်စိအလင်းမှာ စုံလုံးကန်းလာပေတော့သည်။ ဤကား အပြစ်ကိုခွင့်ပြုခြင်း၏ ရလဒ်ပေတည်း။ ဘုရားသခင်ပြစ်တင်ရှုတ်ချသောအပြစ် ကို လွန်ကျူးသူ အား အရေးမယူဘဲနေခြင်းသည် ကြာသော်ပို၍ကြီးကျယ်သော ခက်ထန်ကျဉ်းကျပ်သည့်ရက်စက်မှုကို ပြုကျင့်စေနိုင်ပေသည်။

လူ၏ပညာသည် မာန်မာနကိုမြင့်တက်မှောက်မာစေ၏။ ထာဝရဘုရား သခင်၏နှုတ်ထွက်ကျမ်းစာကို မနစ်သက်ခြင်းသည်လည်း ဘုရားသခင်၏

တောင်းဆိုချက်များမှဝေးဝေးနေစေပါသည်။ တစ်ပါးသူတို့အား နှုတ်ထွက် တရားတော်သွန်သင်ပြသပေးနိုင်စွမ်းရှိသောသူတို့ကိုပင်လျှင် လမ်းလွဲစေနိုင်သည် မဟုတ်လော။ သို့ဖြစ်၍ ပေါလုက “နောင်ကာလ၌လူတို့သည် စင်ကြယ်သော ဩဝါဒကိုနားမခံနိုင်ဘဲ ယားတတ်သောနားရှိလျှင် မိမိတပ်မက်ခြင်းအတိုင်း များပြားသောဆရာတို့နောက်သို့လိုက်ကြလိမ့်မည်” ဟုဆိုပါသည်။

ဤ နေ ရာ တ ဝ င ျ ပ ဝါ လ သ ည ျ မိ မိ ကို ယ် အ လို သို လို က် တ တ် သော ယု ကြ ည် သူ ခရစ်ယာန်များကိုရည်ညွှန်းပြောဆိုနေခြင်းဖြစ်ပါသည်။ ထိုသူတို့သည် တစ်ကိုယ် ကောင်းစိတ်ရှိသောကျေးကျွန်းသဖွယ်ဖြစ်၍လာပါပြီ။ အပြစ်ကိုဖော်ပြပြစ်တင် ခြင်းဩဝါဒကိုမပြု။ မိမိတို့၏ပျော်ပါးရာနောက်သို့သာလိုက်ကြကုန်၏။ သူတို့ အားမြှောက်ပင့်ချီးမွမ်းသူတို့ကို ဆရာတင်၏။ ယုံကြည်စွဲလမ်းသူအမှုဆောင် များအထဲမှာပင်လျှင် ဘုရားသခင်၏နှုတ်ထွက်စကားတော်ကိုဟောပြောရမည့် အစား၊ လူ့အကြိုက်ကိုလိုက်၍ဟောပြောသွန်သင်ကြလေသည်။

ဘုရားသခင်သည် မိမိ၏သန့်ရှင်းသောပညတ်တော်ကို လူသားတစ် နွယ် လုံး အတွက် ထိန်းသိမ်းထားရန်မိန့်မှာတော်မူပါသည်မဟုတ်လော။ ပညတ်တော် ကိုမဖျက်၊ မပျောက်စေကြောင်းကို ခရစ်တော်သခင်လာရောက်အသေခံခဲ့ခြင်း အားဖြင့် သက်သေထင်ရှားပြသခဲ့ပြီးလေပါပြီ။ ခရစ်တော်သခင်၏အမိန့်တော် အရ၊ ပညတ်တော်သည် ဘုရားသခင်ကိုချစ်၊ လူသားချင်းကိုလည်းချစ်ဟူသော ချစ်ခြင်းမေတ္တာအပေါ် အခြေခံပါသည်။ ဤပညတ်ချက်များကို လိုက်နာ စောင့်ရှောက်ရမည်မှာ လူသားတို့၏တာဝန်ပင်ဖြစ်ချေသည်။ မိမိ၏အသက်တာ ပုံသက်သေအားဖြင့်လည်း ဘုရားသခင်၏ပညတ်တော်ကိုနားထောင်ဖို့ရန် ကျွန်ုပ် တို့အားပြသခဲ့လေပါပြီ။

သို့ပါသော်လည်း ဖြောင့်မတ်ခြင်းတရားအလုံးစုံတို့၏ရန်သူသည် လူသား တစ် နွယ် လုံး ကို ပညတ် တော် အားဖြင့် နားမထောင် ၊ ပစ်ပယ်ရန်ရှေ့ဆောင်နေ သည်မဟုတ်ပါလား။ ဤအမှုကိုပေါလုသည် ကြိုမြင်သည့်အတိုင်း လူတို့သည် ယားတတ်သောနားရှိကြသဖြင့် ပုံပြင်ဆန်ဆန်ဒဏ္ဍာရီကိုမှရွေးချယ်ကြ၏။ တရားတော်ဝန်ဆောင်များအပါအဝင် လူများစွာတို့သည် ထာဝရဘုရားသခင်၏ ပညတ်တော်တို့ကိုခြေဖြင့်နင်းလျက် ကျော်သွားနေကြသည်။ ဤတွင် ဖန်ဆင်းသူ ဘုရားသခင်သည် စော်ကားခြင်းကိုခံနေရပါ၏။ စာတန်သည် မိမိ၏အောင်မြင်မှု

လူမှုရေးဆိုင်ရာဆိုးသွမ်းမှုများအတွက် စစ်မှန်သောဆေးတစ်ခွက်

ထာဝရဘုရား၏ ပညတ်တရားတော်ကို အထင်သေးကာရှုံ့ရှုမှန်းတီးကြ သဖြင့် လူတို့သည် ဘုရားသခင်၌ မမွေ့လျော်ကြတော့ပါ။ မာန်မာနတရား တိုးပွားလာ၏။ အပျော်အပါးကိုချစ်မြတ်နိုးကာ မိဘစကားကိုနားမထောင်ခြင်း နှင့်ကိုယ့်အလိုဆန္ဒကိုလိုက်စားခြင်းတို့သည် များပြားလာပါသည်။ ဤအပြု အမှုများကြောင့် နေရာအနှံ့မှာချင့်ချိန်စဉ်းစားလာကြသူများ စိုးရိမ်တကြီးနှင့် မေးခွန်းထုတ်ကြကုန်သည်။ ဤမကောင်းမှုအပြစ်များကို မည်ကဲ့သို့လျှင် ပြုပြင်ကာ မှန်ကန်စေနိုင်ပါမည်နည်း။ အဖြေမှာ “ဘုရားသခင်၏နှုတ်ထွက် စကားတော်ကိုဟောပြောလော့။” သမ္မာကျမ်းစာသည် ထာဝရဘုရား၏အလိုတော် ကိုဖော်ပြသော မူရင်းစာတစ်ခုပင်ဖြစ်၏။ ဘုရားသခင်၏ဉာဏ်ပညာကို ဖော်ပြခြင်းတစ်ခုပေတည်း။ ထိုပညတ်တရားတို့ကိုသတိပြုစောင့်ရှောက်သော သူတို့သည် ဘုရားသခင်၏လမ်းပြပို့ဆောင်မှုကိုခံယူရရှိသဖြင့် လမ်းမှားသို့ မရောက်ရပါ။ မိမိတို့၏အသက်တာလမ်းခရီးမှာလည်း အနှောင့်အယှက်များ ကြောင့် အချိန်ကိုဖြုန်းတီးသလိုလည်းမဖြစ်ရပါချေ။

ဘုရားသခင်ကပြောလျှင် လူသည်သံသယဖြစ်စရာမလိုပါ။ သံသယ မေးခွန်းများကိုမေးဖို့လည်းမဖြစ်နိုင်တော့ပါ။ အလိုအပ်ဆုံးအရာမှာ နားထောင် ခြင်းပင်ဖြစ်ပါသည်။

ပေါလုသည် မိမိ၏ဘဝခရီးလမ်းဆုံးသို့ရောက်လုနီးပါပြီ။ မိမိမရှိတော့ သည်နောက် မိမိနေရာကိုတိမောသေတစ်ယောက် ဆက်လက်ထိန်းသိမ်းစေလို ၏။ အသင်းတော်ကိုလည်း အယူဖေါက်ပြန်မှောက်မှားမှု၊ ဒဏ္ဍာရီဆန်ဆန် ပုံပြင်တို့မှကင်းလွတ်စေလို၏။ သို့ဖြစ်၍ ဘုရားသခင်အတွက် အစေခံခြင်း အမှုမှာ အတားအဆီး၊ အနှောင့်အယှက်ဖြစ်စေသောရှုပ်ထွေးမှုအနှောင်အဖွဲ့ တို့မှရှောင်ကြဉ်ရန် ချိုသာစွာသတိပေးနှိုးဆော်ခဲ့လေသည်။ မိမိကိုယ်ကိုဘုရား သခင်ထံလုံးလုံးလျားလျားအပ်နှံထားရန်လည်း လိုအပ်ကြောင်းနှင့်ဆန့်ကျင် တားဆီးမှု၊ ကဲ့ရဲ့ပြစ်တင်ရှုတ်ချမှု၊ နှိပ်စက်ကလုပြုမှုတို့ကို ရှောင်လွှဲစွာခံယူခြင်းဖြင့် မိမိ၏ခရစ်ယာန်သာသနာခရီးစဉ်ကို သက်သေကောင်းပြသရန် အားပေးခဲ့ လေသည်။

ပေါလု အတတ်က ဆိုလျှင် ခရစ်တော် သခင်၏ လက်ဝါးကပ်ထိမ်းမြန်းခြင်းတော်သည် အောင်မြင်ခြင်း၏အာမခံချက်ပင်ဖြစ်ပါသည်။ ကယ်တင်ရှင်ကိုချစ်သောစိတ်က သူ့အားအတွင်းအပြင်ဇာတိသဘောနှောင့်ယှက်မှုအလုံးစုံတို့မှ ကင်းလွတ်စေ ၏။ အတွင်းတိုက်လှန်မှုဟုဆိုရာ၌ လူသည် မိမိ၏တစ်ကိုယ်ကောင်းစိတ်ကိုချိုးနှိမ်ရန် ခက်ခဲပါသည်။ အပြင်တိုက်လှန်မှုဟူသည်ကား မိမိနှင့်မရင်းနှီးဆန့်ကျင်ဘက် စိတ်ဆောင်သော လောကနှင့်မိမိကိုလုံးဝဆန့်ကျင်သောရန်ဘက်များဖြစ်ကြ ပါသည်။

ယခုလိုခက်ခဲသည့်နောက်ဆုံးသောကာလမျိုးမှာ အသင်းတော်သည် မိမိကိုယ်ကိုသခင်အတွက် အသုံးတော်ခံသောအမှုတော်ဆောင်အစည်းအရုံး တစ်ခုကိုလိုအပ်ပါ၏။ ထိုသူတို့သည် ဘုရားသခင်နှင့်အနီးကပ်သိကျွမ်းမှု အတွေ့အကြုံမျိုးရှိရပါမည်။ ခက်ခဲမှုကြားဝယ် တာဝန်ဝတ္တရားကိုထမ်းရွက်ရန် မငြင်းဆန်သောလူမျိုး၊ မှန်မှန်ကန်ကန်နေ၍ ရဲဝံ့သောသူ၊ သန့်ရှင်းသောမီးဖြင့် မိမိနှုတ်ကိုတို့ထိခြင်းခံရသောလူမျိုးသည် ယနေ့ကာလမှာလိုအပ်နေသည်။ ထိုသို့သောလူမျိုးသည် ဘုရားသခင်၏နှုတ်ထွက်တရားတော်ကို ဟောပြောရ ပေမည်။ ထိုသို့သောလူမျိုးကို ယနေ့တွင်သခင်အလိုရှိနေပါသည်။ အဘယ်သူသည် တုံ့ပြန်ပါမည်နည်း။

ယနေ့လူငယ်များသည် သန့်ရှင်းသောအမှုတော်မြတ်လုပ်ငန်းကို လက်ခံပါ မည်လော။ တမန်တော်ပေါလု၏ဖိတ်ခေါ်ချက်ကို မည်သူသည် အာရုံပြုတုံ့ပြန် ပါမည်နည်း။

ပေါလုသည် မိမိ၏စာစောင်ကိုအရေးတကြီးတောင်းခံချက်နှင့်နိဂုံးချုပ် ထားပါသည်။ တိမောသေ မြန်မြန်လာလော့။ ဖြစ်နိုင်လျှင် ဆောင်ဥတုမတိုင်မီ အရောက်လာလော့။ သူသည်အထီးကျန်ဘဝမျိုးမှာရှိနေကြောင်း၊ တုခိတ်ကိုမူ ဖောက်ဖျက်သို့သူ့စေလွှတ်ထားပြီဖြစ်ကြောင်း၊ တိမောသေကိုဖွင့်ဆိုလိုက်ပါသည်။ မိမိသည် သက်ဦးဆံပိုင်စီဇာနီးရိုး၏တရားပလ္လင်ရှေ့မှာ တရားဆိုင်ပြီးဖြစ်ကြောင်း၊ မိမိ၏ညီအစ်ကိုတော်များလည်း သူ့အားချန်လှုပ်ထားခဲ့ကြောင်း၊ ဘုရားသခင်၏ ကျေးဇူးတော်သည်သာလျှင် သူ့အားစောင့်ထိန်းပေးနေကြောင်း ပေါလုသည် တိမောသေအားရင့်ဖွင့်ပြီးသည်နောက်မှာ ချစ်သားတိမောသေ၊ သင့်အားငါသည် သိုးထိန်းကြီးလက်တွင်းသို့အပ်နှံလိုက်ပါ၏။ ထိုသိုးထိန်းကြီးသည် မိမိသိုးစုတို့အား

မည်သည့်အခါမျှမစိုက်ဘဲမနေပါ။ အငှားသိုးထိန်းသည် လူ့သဘောဝင်သဖြင့် ၄၉၃
မိမိ၏ တာဝန်ကိုပျက်ကွက်ကောင်းပျက်ကွက်နိုင်ပါသော်လည်း၊ ထိုသိုးထိန်း
ကြီးမူကား အားကိုးသူသိုးစုကလေးများကို ဘယ်သောအခါမျှ မစွန့်ပယ်ကြောင်း
သိမှတ်နားလည်ပါလေ။ ငါသည်သင့်အား ထိုသိုးထိန်းကြီးလက်တွင်းသို့
အပ်နှံထားခဲ့လေပါပြီ။ သင်သည်လည်း သို့ထိန်းငယ်အလုပ်ကို သစ္စာရှိစွာ
ဆက်လက်လုပ်ဆောင်ပါလော့။ ပေါလု၏ နောက်ဆုံးမိန့်မှာချက် ဤတွင်ပြီး၏။

---ooo---

အခန်း (၅၀)

**မိမိအဖို့အသေခံခဲ့သောသခင်အတွက်
ပေါလုအသေခံသွားခြင်း**

ပေါလု၏ နောက်ဆုံးအပြီးပိုင်တရားရုံးချိန်မှာ မင်းကြီးနီးရီးသည်
တမန်တော်ကြီး၏ တရားပေးချက်စကားတို့ကို ကြားနာလိုက်ရသည်တွင် မေ့၍
မရနိုင်အောင်စွဲလမ်းသွားပါ၏။ သို့ဖြစ်၍လည်း ချက်ချင်းဆိုသလိုဆုံးဖြတ်ချက်
မပြုနိုင်ခဲ့ပေ။ တမန်တော်ကြီးအား တရားသေလွတ်လိုက်လိုစိတ်လည်းမရှိ။
ဘုရားသခင်၏ အစေခံကို အပြစ်စီရင်ချက်လည်းမချလိုပါ။ ဒွိဟဖြစ်နေသည်။
သို့သော်လည်း မကြာလှပါ။ မင်းကြီးမှာ မနာလိုစိတ်တဘွားဘွားပေါ်ပေါက်
လာ၏။ အဘယ်ကြောင့်ဆိုသော် ခရစ်ယာန်ဘာသာသည် မင်းကြီး၏စံအိမ်
မိသားစုသို့တိုင် ပျံ့နှံ့သွားနိုင်ခဲ့သောကြောင့်တည်း။ မိမိ၏အာဏာစက်ကို
ဖိဆန်ပုံသောမိမိ၏ ခရစ်ယာန်မိသားစုဝင်တို့ကြောင့် ပေါလုမှာ မာတုရသေခြင်း
ဖြင့်အစီရင်ခံရန် အမိန့်ချခဲ့လိုက်သည်။ ရောမနိုင်ငံသားဖြစ်၍လည်း ပေါလုကို
နှိပ်စက်ညှဉ်းဆဲခြင်းမပြုမူ၍၊ တမန်တော်ကြီးအား ခေါင်းဖြတ်သတ်လိုက်
ပါသည်။

ထိုလူသတ်ကုန်းသို့ကြည်ရှုသူအနည်းငယ်သာခွင့်ပြု၏။ အကြောင်း
သော်ကား၊ ပေါလု၏မာတုရသေခြင်းကိုကြည်ရှုသူပေါများချေက ထိုသူတို့တွင်
တချို့သည် ခရစ်ယာန်အဖြစ်သို့ပြောင်းလဲသွားမည်ကို လူသတ်သမားတို့က
စိုးရိမ်ကြသည်။ သို့ပါသော်လည်း စိတ်နှလုံးမာကျောခက်ထန်လှပါပေဟူသော
စစ်သူရဲကြီးတို့ပင်လျှင် ပေါလု၏ နောက်ဆုံးစကားများကိုကြားလိုက်ရ၏။
သေမည်ကိုသိပါလျက်နှင့် ပေါလုမှာဝမ်းမြောက်ရွှင်လန်းခြင်းရှိသည်ကိုမြင်ရ၍
လည်း အံ့ဩကြသည်။ တွေ့မြင်ကြသူများထဲတွင် တစ်ယောက်ထက်မနည်း
သောစစ်သူရဲများသည် ကယ်တင်ရင်ကိုယုံကြည်လက်ခံကြ၏။ ထိုသူတို့သည်
နောင်သောအခါမှာ မိမိတို့၏အသွေးမြေကျခံရခြင်းဖြင့် မိမိတို့၏ယုံကြည်ခြင်းကို
မကြောက်မရွံ့ဘဲတံဆိပ်ခတ်ကာ သက်သေပြခဲ့ကြပေသည်။

ပေါလုသည် နောက်ဆုံးအသက်ရှင်ချိန်အထိ မိမိ၏ ဆိုစကားမှန်ကန်ကြောင်းကို သက်သေပြခဲ့ပေသည်။ ကောရိန်သုမြို့သားတို့အား ရေးလိုက်သော စာထဲမှာ တွေ့နိုင်ပါသည်။ “တန်ခိုးတော်၏အသရေသည် ငါတို့နှင့်မဆိုင်၊ ဘုရားသခင်နှင့်ဆိုင်မည်အကြောင်း----ငါတို့သည် အမျိုးမျိုးသောနှောင့်ယှက်ခြင်းကိုခံရသော်လည်း အကျိုးနည်းခြင်းသို့မရောက်။ မကြံစည်နိုင်အောင် ရှိသော်လည်း စိတ်မပျက်။ ညဉ့်ဆဲခြင်းကိုခံရသော်လည်း ရှုံးခြင်းမရှိ။ အောက်သို့လှဲခြင်းကိုခံရသော်လည်း ဆုံးရာသို့မရောက်။” (၂ကော ၄:၆-၉)။

ပေါလု၏ မျက်နှာမှာ သေခါနီးပေမယ့် ကောင်းကင်ထက်ကအမွေနှင့် စပ်ဆိုင်သောငြိမ်သက်ခြင်းအသွင်ကိုဆောင်သဖြင့် တွေ့မြင်ရသူများစွာတို့သည် ဧဝံဂေလီသတင်းကောင်းကိုလက်ခံကြပေ၏။ သူနှင့်အပေါင်းအသင်းဝင် ဆက်ဆံရင်းနှီးသူတိုင်းကလည်း ပေါလုသည် ခရစ်တော်သခင်နှင့်ပေါင်းစည်းနေကြောင်းကို ခံစားတင်ပြကြပါသည်။ သူ့အသက်တာက သူ့ဟောကြားခဲ့သည့် တရားတော်ကိုသက်သေထူနေပါ၏။ ဤတရားတော်မှာ အမှန်တရား၏ တန်ခိုးအာဏာစက်ရှိကြောင်းထင်ရှား၏။ ခရစ်ယာန်ဟူသည်မလေ့လာ၍ မသိမှတ်ခဲ့သည်သာမက သန့်ရှင်းသောအသက်တာတစ်ခု၏ ဩဇာလွှမ်းမိုးမှုကိုသတိမပြုခဲ့မိသောသူတို့ပင်လျှင် ခရစ်ယာန်သာသနာ၏ကောင်းမြတ်ခြင်းကို သဘောပေါက်နားလည်လာကြပေသည်။ သွန်သင်ချက်များနှင့်ပတ်သက်၍ အငြင်းပွားနေခြင်းသည် တစ်ဦးနှင့်တစ်ဦးအဆင်မပြေ၊ ဆန့်ကျင်ဘက်ဖြစ်စေသည်သာများပါ၏။ သို့သော်လည်း ဘုရားသခင်၌မွေ့လျော်သောပုံစံနမူနာကောင်းကိုမူ လုံးလုံးလျားလျားတားဆီးထားရန်ကား မဖြစ်နိုင်ပါပြီ။

တမန်တော်ပေါလုသည် သူ၌များမကြာမီချဉ်းကပ်ကျရောက်လာတော့မည့်အသေဆိုးကို စိုးရိမ်ကြောက်ကြံမှုမရှိခဲ့ပါ။ သူ့အားအမြင်တိမ်းစောင်းခြင်း၊ ရွံရှာမှန်းတီးခြင်းနှင့်နှိပ်စက်ကလူပြုခြင်းတို့ကိုလည်း အောင်မြင်စွာဖြေရှင်းပေးနိုင်ခဲ့ပေသည်။ လူသတ်ကုန်းဆီသို့လိုက်ပါသွားကြကုန်သောသူ့အဆွေခရစ်ယာန်အနည်းငယ်ကိုလည်း သခင်၌သစ္စာရှိသောချစ်သားသမီးတို့အား သခင်သည် ပေးထားသောကတိတော်မြတ်ကို ဘယ်သောအခါမျှမမေ့ကြောင်း တိုက်တွန်းအားပေးခဲ့ပါသည်။ ဤလောကမှာခေတ္တခဏမျှတော့ စားဝတ်နေရေးမပြည့်စုံ၍ မြေကြီးဆိုင်ရာစည်းစိမ်ချမ်းသာနှမ်းပါးရသည်မှန်သော်လည်း ထာဝရဘုရားသည် မိမိလူတို့ကိုပစ်ထားကြောင်း၊ ဘုရားသခင်၏ သစ္စာတရားနှင့်ဖြောင့်မတ်ခြင်း တရားအာမခံချက်ဖြင့် ထိုသူတို့၏ နှလုံးသားအိမ်ကို အားသစ်လောင်းနိုင်သည်

မဟုတ်လော။ ထိုမှလွန်သော် ပြည့်ဝစုံလင်သောနေ့ရက်သည် ငြိမ်သက်ဝမ်းမြောက်ခြင်းနံနက်ဆည်းဆာနှင့်အတူ အားလုံးကလန်းဆန်းသာယာကြပေလိမ့်မည်ဖြစ်ပါသည်။

အဘယ်ကြောင့်ပေါလုသည် ကြောက်ရွံ့ခြင်းမရှိသနည်း

ပေါလုသည် ယခုဘဝကိုကျော်လွန်၍ နောင်ဘဝကိုမှန်းမျှော်ကာ ဝမ်းမြောက်သောမျှော်လင့်ခြင်းနှင့်ရှေ့ကိုသာကြည့်နေပါ၏။ ယခုသူရပ်နေသော နေရာမှာ လူသတ်ကွင်းဖြစ်၏။ ခရစ်ယာန်အာဇာနည်တစ်ဦးအနေဖြင့် မာတုရသေပွဲကိုဝင်ရပေတော့မည်။ သူသည်လူသတ်သမား၏ ပြောင်လုံးနေသောခါးရှည်ကိုလည်းမမြင်ပါပြီ။ သူ၏လည်ပင်းသွေးကိုခံယူမည့်မြေကြီးမျက်နှာပြင်ကိုလည်း မကြည့်ပါပြီ။ သူကြည့်မျှော်သည်က တည်ငြိမ်အေးချမ်းနေသောအပြာရောင်ကောင်းကင်ကိုဖြတ်ကျော်လျက် (ဝိညာဉ်)စပါးရိတ်ရာကာလမှာ ပေါ်ထွန်းတော်မူမည့်ထာဝရဘုရား၏ ပလ္လင်တော်ပင်ဖြစ်ပါသည်။

ယုံကြည်ခြင်းကြီးမားသော ဤတမန်တော်ကြီးကား ယာကု ပ်၏ မြင်ခြင်း မှာမြင်တွေ့ရသောလေ့ ကားကို စိတ်အာရုံ မှာစိုက်ကြည့်နေပါ၏။ ခရစ်တော် သခင်သည် ကောင်းကင်နှင့်မြေကြီးကိုဆက်သွယ်ပေးသူအဖြစ်မြင်ရ၏။ အတိတ် ကာလက ရှေးဘိုးဘေးကြီးများနှင့်ပုရောဖက်တို့သည် မိမိကိုးစားသောထိုသခင် အား မျှော်ကြည့်ခဲ့ကြလေသည်။ ထိုသန့်ရှင်းသူတို့ထံမှာပင် ပေါလုသည် ထာဝရဘုရားသခင်၏ မှန်ကန်ကြောင်းအာမခံချက်ကို ကြားသိခဲ့ရသည်မဟုတ်ပါလား။ သူ၏ လုပ်ဖော်ဆောင်ဘက်ချင်းတမန်တော်တို့သည်လည်း မိမိတို့၏ အသက်ကိုမနှမြော၊ အမှောင်ကိုခွင်း၍ တရားတော်အလင်းကိုသစ္စာရှိရှိထွန်းလင်းခဲ့ပေ၏။ မိမိသည်လည်း ကမ္ဘာလောကတစ်ခုလုံးကို အသက်ပေးကယ်တင်ခဲ့သောယေရှုသခင်၏ အကြောင်းစုံကို ကြားသိမြင်တွေ့ခံစားရလေသမျှမှာ သက်သေအဖြစ်တင်ပြပေသည်မဟုတ်လော။ မြေအောက်လိုဏ်ဂူအတွင်း စွတ်စိုထိုင်းမှိုင်း၍ အမှောင်ဖုံးလွှမ်းနေသောအကျဉ်းခန်းငယ်ကလေးမှာ ပေါလုသည် ခရစ်ယာန်အာဇာနည်တစ်ယောက်၏ အောင်ပွဲခံကြွေးကြော်သံကို ကြားယောင်ကာ ကြွေးကြော်ခဲ့ပြီမဟုတ်လော။ “ငါသည်အဘယ်သူကို ယုံကြည်သည်ကို ငါသိ၏။”

ပေါလုသည် ယေရှု၏ သက်စွန့်မေတ္တာဆက်ကပ်မှုအားဖြင့် ကယ်တင်ရွေးနုတ်ခြင်းကိုခံခဲ့ရပြီ။ ထိုသခင်၏ ဖြောင့်မတ်ခြင်းဝတ်ရုံတော်ကို ယူတင်

ဝတ်ဆောင်ခဲ့ရကြောင်း ခံစားသိမြင်သည်နှင့်အမျှ သေခြင်းမာန်ကိုအောင်မြင်သောထိုသခင်ယေရှုက မိမိအားအပ်နှင်းထားသောအမှုတော်မြတ်ကို စောင့်ထိန်းနိုင်မည်ဟူ၍လည်း သူသည်ယုံကြည်စွဲလမ်း၏။ ထိုကယ်တင်ပိုင်သူယေရှုသခင်၏ကတိတော်မြတ်ကို သူသည် မိမိရရအာရုံမှာစွဲမှတ်ထားပါသည်။ ထိုကတိတော်မြတ်ကား “ငါသည်လည်းနောက်ဆုံးသောနေ့၌ ထိုသူတို့ကိုထမြောက်စေမည်” ယောဟန် ၆:၄၀။ ထိုကတိတော်နှင့်အညီ ပေါလုသည် ဘုရားသခင်၏ ဒုတိယအကြိမ်ကြွဆင်းလာခြင်း၌ မိမိ၏မျှော်လင့်ခြင်းကိုဗဟိုချက်ပြုထားပါသည်။ လူသတ်ကုန်းမှာ လူသတ်သမား၏ ဓါးရှည်သည် မိမိ၏လည်ပင်းပေါ်သို့ သက်ရောက်လာသည်တွင် ထိုအာဇာနည်ကြီး၏အတွေးမှာ အသက်ပေးပိုင်သူဘုရားသခင်အား တွေ့ဆုံဖို့ရန်သာ အာရုံပြုခဲ့ပါသည်။

ပေါလုသည် ဘုရားသခင်၏ နှုတ်တော်ထွက်စကားတော် မြတ်နှင့် ယေရှု၏ သက်သေခံတော်မူချက်အတွက် မိမိ၏အသွေးကိုသွန်းလောင်းခဲ့သည်မှာ ရာစုနှစ်နှစ်ဆယ်နီးပါးရှိခဲ့လေပါပြီ။ ဤသူတော်စင်ကြီး၏နောက်ဆုံးအသက်တာမြင်ကွင်းများကို သစ္စာရှိရှိမှတ်တမ်းတင်ပြုစုသူမရှိခဲ့ပါသော်လည်း ဘုရားသခင်၏ သန့်ရှင်းသောဝိညာဉ်တော်က နှုတ်တော်ထွက်စကားအားဖြင့် ထိုလူသားကြီး၏ နောက်ဆုံးသက်သေခံချက်ကို မှတ်တမ်းတင်ထိန်းသိမ်းခဲ့ပါ၏။ ကျယ်လောင်သောတံပိုးမှုတ်သံကဲ့သို့ ထာဝရဘုရား၏အသံတော်၊ အမှန်တရားကြွေးကြော်စေမှုသည် ခေတ်အဆက်ဆက်ပွဲတင်သံအဖြစ် ကြားနာရလေသည်မဟုတ်လော။ ထောင်ပေါင်းများစွာသောခရစ်ယာန်တို့သည် သခင်အတွက် သက်သေခံခဲ့ကြပါ၏။ ထိုသူတို့သည် ပေါလု၏အောင်ပွဲခံဝမ်းမြောက်သောစိတ်နှင့်ကြွေးကြော်ခဲ့သည်ကို ဂုဏ်ယူဝင့်ကြွားကာ ဝိညာဉ်ရေးမှာနီးကြားသူများဖြစ်ကြပါသည်။ ခွန်အားယူစရာပေါလု၏နလုံးသားမှထွက်ပေါ်လာသောပွဲတင်သံကို ကြားယောင်ကြပါစို့။ “ကောင်းစွာသောတိုက်လှန်ခြင်းကိုငါပြုပြီ။ ပြေးရသောလမ်းကို အဆုံးတိုင်အောင်ပြေးပြီ။ ယုံကြည်ခြင်းတရားကိုစောင့်ရှောက်ပြီ။ ယခုမှစ၍ အသက်သရဖူသည် ငါ့အဖို့သို့ထားလျက်ရှိ၏။ ထိုနေ့ရက်၌ တရားသဖြင့် စီရင်သောသူတည်းဟူသော ဘုရားသခင်သည် ထိုသရဖူကိုငါ့၌အပ်ပေးတော်မူမည်။ ထိုမျှမက ပေါ်ထွန်းတော်မူခြင်းကိုတောင့်တသောသူအပေါင်းတို့၌လည်း အပ်ပေးတော်မူမည်။” ၂ တီ ၄:၇-၈။

အခန်း (၅၁)

သစ္စာရှိသောခရစ်ယာန်တို့၏အသေခံခြင်း

(ပေတရုဒုတိယစာပထမစောင်မှအခြေခံသည်)

ပင်တေကုတ္တေပွဲနှင့်နောက်ပိုင်းမှာ တမန်တော်ပေတရုသည် ထိုနှစ်စဉ်ကျင်းပသောပွဲတော်သို့ ဒေသအသီးအသီးမှ ယေရုရှလင်မြို့သို့လာရောက်ကြကုန်သော ဂျူးလူမျိုးတို့အား ဧဝံဂေလိသတင်းစကားသက်သေခံဖို့ရန် မလျှော့သောစွဲလွဲလန့် နှစ်ပေါင်းအနည်းငယ်ကြာအလုပ်များခဲ့ပါသည်။ ဤလုပ်ဆောင်မှုစွမ်းအားများတို့သည် ရှေးဦးခရစ်ယာန်အသင်းတော်အတွက် တန်ဖိုးမဖြတ်နိုင်ပါ။ သူ့အပေါ်မှာလည်း နှစ်ဆသောတာဝန်ဝတ္တရားသည် ကျရောက်လျက်ရှိပါသည်။ မယုံကြည်သောသူတို့ရှေ့မှာ မေရှိယသခင်အကြောင်းနှင့်ပတ်သက်၍ အကောင်းမြင်သောသဘောထားနှင့်သက်သေခံခဲ့သလို ယုံကြည်သူများသည်ခရစ်တော်၌ ယုံကြည်ခြင်းတိုးပွားများပြားလာစေရန် ဆောင်ရွက်ခဲ့ပါသည်။

ပေတရုသည် မိမိကိုယ်ကိုမိမိငြင်းပယ်စွန့်လွှတ်ရန်နှင့်ထာဝရဘုရား၏ တန်ခိုးတော်အပေါ် လုံးလုံးလျားလျားပင့်ဆောင်ဖိတ်ခေါ်မှုကိုခံရပြီးသည်နောက် သိုးထိန်းငယ်တစ်ဦးအဖြစ် ဘုရားသခင်၏ခေါ်တော်မူခြင်းကို ပေတရုသည် လက်ခံခဲ့ပါသည်။ ပေတရုသည် ဘုရားသခင်ကိုမငြင်းပယ်မီ သူ့အားခရစ်တော်က ပြောခဲ့သောစကားဖြစ်သည့် “သင်သည်သတိရ(ပြောင်းလဲ)ပြန်သောအခါ သင်၏ညီအစ်ကိုတို့ကိုတည်ကြည်စေလော့။” (လုကာ ၂၂:၃၂) ဟူသောမိန့်မှာချက်သည် ထူးခြားလှပါ၏။ ယုံကြည်ခြင်းဖြင့် ဘုရားသခင်ထံသို့တိုးဝင်ချဉ်းကပ်ကုန်သောသူတို့အတွက် ပေတရုသည် သခင်အစေကိုခံရမည်မဟုတ်လော။ ဤအမှုတော်မြတ်အတွက် ပေတရု၏ပြစ်မှားခြင်းနှင့်နောင်တရခြင်းအတွေးအကြံတို့က မိမိကိုပြင်ဆင်စေခဲ့ပါသည်။ သူသည် မိမိအားနည်းချက်ကိုမတွေ့မြင်၊ မသိရှိနိုင်ခဲ့သေးသမျှမှာ ယုံကြည်သူတို့သည် ခရစ်တော်ကိုအားကိုးဖို့လိုအပ်ကြောင်း မသိနားမလည်ခဲ့ပါ။ လူသည် မိမိကိုယ်ကိုလုံးဝမှီခိုအားထားခြင်း

မပြုဘဲ ကယ်တင်ရှင်အပေါ်၌ မှီခိုမှသာလျှင် မိမိ၏ဘဝလမ်းခရီးကို လုံခြုံစွာ လျှောက်လှမ်းနိုင်မည်ကို ပေတရုသိနားလည်လာပါသည်။

ဂါလိလဲအိုင်နားမှာ သခင်ယေရှုသည် ပေတရုကိုနောက်ဆုံးအကြိမ် မြင်တွေ့ရာ၌ စမ်းသပ်မေးခွန်းကိုသုံးကြိမ်တိုင်တိုင်မေးမြန်းခဲ့ပါသည်။ “သင်သည် ငါ့ကိုချစ်သလော” (ယောဟန် ၂၁:၁၅-၁၇) ဟူသောမေးခွန်းက သူ့အား တပည့်တော်(၁၂)ပါးအနွယ်ဝင် ပြန်လည်တည်ရှိစေခဲ့ပါသည်။ သူသည်အမှုတော် မြတ်လုပ်ငန်းကို ပြန်လည်အပ်နှင်းခြင်းခံရ၏။ သူ၏ အလုပ်မှာ သိုးခြံအပြင်မှာ ရှိသောသိုးတို့ကိုရှာဖွေရန်သာမဟုတ်၊ သိုးတို့ကိုထိန်းရသောသိုးထိန်းငယ်လည်း ဖြစ်ရပါသည်။

ခရစ်တော်သည် မိမိအမှုတော်မြတ်ကို တစ်ခုတည်းသောအခြေအနေ ပေါ်၌မှီငြမ်းပြုထားပါသည်။ “သင်သည် ငါ့ကိုချစ်သလော” ဟူသောမေးခွန်းပင် ဖြစ်၏။ အမှုတော်မြတ်မှာ အသိတရားအလိမ္မာအကျိုးကျေးဇူးတည်ဆောက်ခြင်း၊ စကားပြောတရားဟောကောင်းခြင်း၊ ဇွဲလုံ့လစိတ်အားကြီးခြင်းအပေါင်းတို့သည် မရှိမဖြစ်လိုအပ်ပါ၏။ သို့သော်လည်း သခင်ကိုချစ်သောစိတ်မရှိပါက ခရစ်ယာန် ဝန်ဆောင်တစ်ဦးသည် အရှုံးသာလျှင်ဖြစ်ရချေ၏။ ဤချစ်ခြင်းမေတ္တာကား နှလုံးသားမှဖော်ကျူးသော အခြေခံအသက်ရှင်ခြင်းနည်းဥပဒေသတစ်ရပ်ပင် ဖြစ်ပါသည်။ အကယ်၍သာ သိုးထိန်းငယ်တစ်ဦး၏အကျင့်စရိုက်သည် မိမိဟောပြောသွန်သင်သောအမှန်တရားအတိုင်း ပုံသက်သေကောင်းဖြစ်ပါက ထိုအမှုတော်မြတ်ကိုထောက်ခံမှုပေးရန် ဘုရားသခင်သည် မိမိ၏ တံဆိပ်တုံးဖြင့် ရိုက်နှိပ်ပါလိမ့်မည်။

ပေတရုအပေါ်ခရစ်တော်၏သည်းခံမှုသည် သင်ခန်းစာတစ်ခုဖြစ်ခြင်း

ပေတရုသည် မိမိ၏သခင်အားငြင်းပယ်ခဲ့သော်လည်း ယေရှုသခင်၏ ချစ်ခြင်းမေတ္တာသည် သူ့အပေါ်မှာဘယ်သောအခါမျှ မရွေ့သွားခဲ့ပါ။ အလား တူစွာ မိမိ၏ခွန်အားနည်း၍ ကျဆုံးခြင်းအဖြစ်ကိုသတိရလေတိုင်း တမန်တော် ကြီးသည် သိုးကြီး၊သိုးငယ်တို့ကိုကြည့်ရှုရာ၌ မိမိအား ခရစ်တော်ယေရှုက နူးညံ့စွာဆက်ဆံသကဲ့သို့ ဆက်ဆံခဲ့ပါသည်။

လူတို့သည် အမှားကိုကြမ်းတမ်းစွာကိုင်တွယ်လွယ်၏။ သူတို့သည် အတွင်းစိတ်ကိုမဖတ်နိုင်ကြပေ။ အတွင်းစိတ်၏ရုန်းကန်မှုနှင့်နာကြည်းမှုကိုလည်း သူတို့မသိကြ။ သို့ဖြစ်၍ မေတ္တာပါသောဆုံးမပွဲပြင်မှု၊ မျှော်လင့်ခြင်းနှင့်ပြောသော သတိပေးချက်တို့ကို လေ့လာဆည်းပူးဖို့လိုအပ်ပေသည်။

ပေ တ ရု သ ည သ် ၊ မိမိ၏ဘုရားသခင် အမှုတော်မြတ်ထမ်းဆောင်ရာတစ်လျှောက် လုံးမှာ မိမိကိုပေးသောတာဝန်ဝတ္တရားများအား သစ္စာရှိကျေပွန်စွာထမ်းရွက် ခဲ့ပါသည်။ သူသည် သိုးစုတို့ကို ကြည့်ရှုရာ၌ ယေရှုသခင်အားကယ်တင်ရှင် အဖြစ်ချီးမြှောက်ပြသခဲ့၏။ သခင်၏အစေခံတစ်ယောက်အဖြစ် မိမိ၏အသက်တာ တစ်ခုလုံးကိုစည်းနှင့်ကမ်းနှင့်နေစေခဲ့ပါသည်။ သူသည် ယုံကြည်သူတို့အား နိုးကြားတက်ကြွစွာ သခင်အစေခံရန်အတွက် ပညာပေးဖို့ကြိုးစားခဲ့ပါသည်။ လူငယ်လူရွယ်တို့အားလည်း ဘုရားသခင်အမှုတော်မြတ်မှာ ဆက်ကပ်ပါဝင်ရန် နှိုးဆော်ခဲ့ပါသည်။ ပေတရု၏ဦးဆောင်မှုနှင့်ပညာရှိသူတစ်ဦးအဖြစ် ဩဇာ လွှမ်းမိုးမှုကား တိုးပွားလျက်သာနေခဲ့သည်။ သူသည် ဂျူးလူမျိုးတို့အတွက် ထမ်းရွက်ရသောဝန်ကို ဘယ်သောအခါမျှ မျက်ခြည်အပြတ်မခံခဲ့သကဲ့သို့ တိုင်းနိုင်ငံဒေသအများဆီသို့လည်း ခရစ်တော်အတွက် သက်သေခံရန်သွားလာခဲ့ ပါသည်။

ပေတရု၏နောက်ဆုံးပိုင်း ခရစ်ယာန်သာသနာခရီးကြမ်းမှာ သူ၏ ပေးပို့ စာများက ဘုရားသခင်၌ ယုံကြည်စွဲလမ်းမှုကုန်ဆုံးလုနီးသောရန်နှင့်ကြုံတွေ့ရသူ များ၊ ယုံကြည်ခြင်းကြောင့် ခဲရာခဲဆစ်စမ်းသပ်မှု၊ ဆင်းရဲခက်ခဲမှုများနှင့်ရင်ဆိုင် ကြရသူတို့ ယုံကြည်ခြင်းခွန်အားတိုးပွားလာစေရန် အားသစ်လောင်းခဲ့ပါသည်။ ဤစာစောင်များကား ဘုရားသခင်၏ကျေးဇူးတော်သက်သက်ကြောင့်သာ အသက်တာမှာတစ်မဟုတ်ချင်းပြောင်းလဲလာခဲ့သောသူ၊ ထာဝရအသက်ကို တောင့်တမျှော်လင့်ခြင်း၌တည်မြဲခိုင်ခံ့သောသူ၏ မှတ်တမ်းကျောက်ပင်ဖြစ်ပေ တော့သည်။

မြေကြီးသစ်မှာဝင်စားလိုသောမျှော်လင့်ခြင်းဖြင့် စိတ်အားကြီးကြ ကုန်သော ရှေးဦးခရစ်ယာန်တို့သည် ပြင်းထန်စွာသောဆင်းရဲနိပ်ကွပ်မှုကို ခံစားရလင့်ကစား ဝမ်းမြောက်မှုတော့ရှိကြပါ၏။ ပေတရုရေးသားခဲ့ပုံများကို ဖတ်ကြားခံယူပါလော့။ “ပျက်စီးတတ်သောရွှေကို စစ်ကြောစုံစမ်းခြင်းထက်

သင်တို့ယုံကြည်ခြင်းကို စစ်ကြောစုံစမ်းခြင်းအရာသည် သာ၍မြတ်သည်နှင့် ယေရှုခရစ်ပေါ်ထွန်းတော်မူသောအခါ အချိုးအမွမ်း၊ ကျက်သရေ၊ ဘုန်းတန်ခိုး တော်အလို့ငှာဖြစ်မည်အကြောင်း၊ အထူးထူးအပြားပြားစုံစမ်းနှောင့်ယှက်ခြင်းကို ခံရသောအကြောင်းရှိလျှင် သင်တို့သည် ယခုခဏခံရ၍ ဝမ်းနည်းသော်လည်း အထက်ဆိုခဲ့ပြီးသောကျေးဇူးတော်ကိုထောက်၍ ရွှင်လန်းသောစိတ်ရှိကြ၏။”

ပေတရုဩဝါဒစကားတို့သည် နောက်ဆုံးသောကာလမှာ သက်ရှင် လှုပ်ရှားသွားလာနေကြကုန်သောလူသားတို့အတွက် အထူးဝိသေသပြုဟောထား ပါ၏။ “ခပ်သိမ်းသောအမှုအရာတို့သည် အဆုံးသို့ရောက်လုပြီဖြစ်သောကြောင့်” မိမိတို့၏ယုံကြည်မျှော်လင့်ခြင်းကို “အဆုံးတိုင်အောင်တည်ကြည်ကြပါရန်” (ဟေဗြဲ ၃:၁၄) နှိုးဆော်ထားပါသည်။

တမန်တော်သည် ယုံကြည်သူတို့အား အချည်းနှီးစကားများ၌ အချိန်ကို မကုန်လွန်စေအပ်ကြောင်း၊ ရုန်းရင်းဆန်ခတ်ခြင်းအမှုတို့မှာ အားအင်တို့ကို မကုန်ခန်းစေသင့်ကြောင်း သွန်သင်ခဲ့ပါ၏။ ညစ်ညမ်းစာပေများကိုမဖတ်ရန်နှင့် လူ၏အတွေးအမြင်ကိုညစ်ညမ်းစေသည့်အရာမှန်သမျှနှင့် အပြစ်အသွင်ဆောင် သောအမှုအရာတို့ကိုမကြည့်ရှု၊ မနာကြားဘဲရှင်းရှင်းကင်းကင်းနေရန်သင့်လျော် ကြောင်း နှိုးဆော်ထားပါသည်။ စိတ်နှလုံးသည်လည်း အပြင်ရန်သူမက၊ အတွင်းရန်သူများကိုလည်း မကောင်းဆိုးဝါးဘေးရန်မှကင်းဝေးစေရန် သစ္စာ ရှိရှိတားဆီးရန်ဖြစ်ပါသည်။ အမှောင်ကမ္ဘာအတွင်း အသက်ဝိညာဉ်ကိုဦးတည် ချက်ကင်းမဲ့စွာဖြင့် လှည့်လည်ကာမသွားစေရပါ။ “သင်တို့၏စိတ်နှလုံးကို ခါးပန်းစည်း၍ သမာသတိရှိကြလော့။ ယေရှုခရစ်ပေါ်ထွန်းတော်မူသောအခါ သင်တို့ဆီသို့ရောက်လတ္တံ့သောဆုကျေးဇူးကို အဆုံးတိုင်အောင်မျှော်လင့်ကြ လော့။ အထက်ကသင်တို့သည် မှောင်မှိုက်ထဲမှာကျင့်သောတပ်မက်ခြင်းတရားကို ယခုမလိုက်မကျင့်ဘဲ---ကျင့်ကြံပြုမူသမျှတို့၌ သန့်ရှင်းခြင်းရှိကြလော့။”

“မိစဉ်ဖဆက်ကျင်လည်သောအချည်းနှီးကျင့်ကြံပြုမူခြင်းမှ၊ ရွှေ၊ ငွေ အစရှိသောဖောက်ပြန်ပျက်စီးတတ်သောဥစ္စာနှင့် သင်တို့ကိုရွေးတော်မူသည် မဟုတ်။ အဘယ်အပြစ်မျှမရှိ၊ အညစ်အကြေးနှင့်ကင်းစင်သော သိုးသငယ် ကဲ့သို့သောခရစ်တော်၏အသွေးတော်မြတ်နှင့် ရွေးတော်မူသည်ကို သိမှတ် ကြလော့။”

အကယ်၍သာ ကယ်တင်ခြင်းကို ရွေးနှင့် ငွေတို့အားဖြင့် ဝယ်ယူရရှိနိုင်မည် ဆိုက “ရွေးနှင့်ငွေကိုငါပိုင်၏” (ဟဂွဲ ၂:၈) ဟုမြွက်ဆိုသောထာဝရဘုရား သခင်သည် လူသားတို့အားရွှေ၊ ငွေတို့ကို အာရုံစိုက်စေပါလိမ့် မည်မဟုတ်လော့။ သို့ပါသော်လည်း ကယ်တင်ခြင်းနှင့် ပတ်သက်လာလျှင် ဘုရားသခင်၏ သားတော် ယေရှုခရစ်တော်၏အသွေးတော်မြတ်အားဖြင့်သာလျှင် အပြစ်သားလူတို့သည် ကယ်တင်ရွေးနှုတ်ခြင်းကိုရနိုင်ပါ၏။ ကယ်တင်ခြင်းကား ကောင်းချီးမင်္ဂလာ တို့တွင် အထွတ်ဖြစ်သည်မဟုတ်လော့။ “ဘုရားသခင်ပေးတော်မူသော ဆုကျေးဇူးတော်ကား၊ ငါတို့သခင်ယေရှုခရစ်အားဖြင့် ထာဝရအသက်ပေတည်း။” (ရောမ ၆:၂၃)။

အမှန်တရားကိုချစ်မြတ်နိုးသဖြင့်အသီးဆောင်ခြင်း

ပေတရုကဆက်လက်ပြောသည့် မှ ၁ “စင်ကြယ်သောစိတ်နှင့်အချင်းချင်း အားကြီးသောချစ်ခြင်းမေတ္တာရှိကြလော့။” ဘုရားသခင်၏နှုတ်တော်ထွက်စကား သည် ဘုရားသခင်၏သန့်ရှင်းသောဝိညာဉ်တော်တန်ခိုးကို ဖော်ကျူးရာလမ်း ကြောင်းဖြစ်ပေသည်။ နှုတ်ထွက်ကျမ်းစာကိုနားထောင်ခြင်းသည် ဝိညာဉ်အသီးကို သီးစေပါ၏။ ထိုအသီးကား “ညီအစ်ကိုများကိုအမှန်အကန်ချစ်ခြင်း” ပင် ဖြစ်ပါသည်။ ထိုအမှန်တရားသည် လူ့အသက်တာတွင် အခြေခံစည်းမျဉ်း အဖြစ် စွဲလမ်းတည်ရှိလာသောအခါ လူ့အသက်ဝိညာဉ်သည် “ဖောက်ပြန် ပျက်စီးတတ်သောမျိုးစေ့အားဖြင့် ဖြစ်ပွားသည်မဟုတ်။ မဖောက်ပြန်မပျက်စီး တတ်သောမျိုးစေ့တည်းဟူသော အသက်ရှင်၍ အစဉ်အမြဲတည်တော်မူသော ဘုရားသခင်၏နှုတ်ထွက်စကားတော်အားဖြင့်ဖြစ်ပွား” ပါသည်။ ဤအသစ်သော မွေးဖွားခြင်းကို ခရစ်တော်ယေရှုသခင်အား နှုတ်ထွက်စကားတော်အဖြစ် လက်ခံခြင်းဖြင့်ရရှိပေသည်။ သန့်ရှင်းသောဝိညာဉ်တော်သည် လူ့နှလုံးသားထဲမှာ ကောင်းကင်ထက်မှအမှန်တရားတို့အား သွတ်သွင်းတံဆိပ်ရိုက်ထားပြီးဆိုလျှင် အတွေးအမြင်သစ်တို့သည် နိုးကြားရှင်သန်လာကာ ဘုရားသခင်နှင့်တွဲဖက်၍ အမှုတော်မြတ်ကိုထမ်းဆောင်ရန် မြဲနေသောအဖြစ်မှတက်ကြွလာသောအနေ အထားသို့ရောက်ရှိလာပါသည်။

ဆရာကြီးသခင်ယေရှုသွန်သင်ပေးလိုက်သော တန်ဖိုးကြီးမားဆုံးသင်ခန်းစာများစွာတို့ကို နားမလည်ခဲ့ကြသူတပည့်တော်များရှိခဲ့ပါသည်။ သခင်ယေရှုသည် ကောင်းကင်ထက်သို့တက်ကြွတော်မူပြီးနောက်မှာ သန့်ရှင်းသောဝိညာဉ်တော်သည် ထိုသူတို့အား ယေရှုသခင်၏ ဆုံးမသွန်သင်မှုများစွာကို ပြန်လည်သတိရရှိရန် ကူညီပေးသဖြင့် ထိုသူတို့သည် ငိုက်မျဉ်းတွေဝေနေရာမှ နိုးကြားလာခဲ့ပေသည်။ ထိုအမှန်တရားတို့၏ အနက်ကို ထိုတပည့်တော်တို့သည် ဘုရားသခင်ကဖော်ပြသောမြင်ခြင်းအသစ်တစ်ခုအဖြစ် သူတို့၏စိတ်အာရုံမှာထင်ပေါ်လာ၏။ ထိုမှ လွန်သော် ဘုရားသခင်၏ ရွေးချယ်ခံထိုတပည့်တော်တို့သည် ကြီးကျယ်ခမ်းနားသောအမှန်တရားကို ကြွေးကြော်ခဲ့ပေတော့သည်။ “နှုတ်ထွက်စကားတော်သည်လည်း လူဇာတိအဖြစ်ကိုခံယူ၍ ကျေးဇူးတော်နှင့်လည်းကောင်း၊ သစ္စာတော်နှင့်လည်းကောင်းပြည့်စုံလျက် ငါတို့တွင်တည်နေတော်မူသည်။” “ထိုသူ၏ပြည့်စုံခြင်းမှလည်း ကျေးဇူးတစ်ပါး၌ထပ်ဆင့်၍ ကျေးဇူးတစ်ပါးကိုငါတို့ရှိသမျှသည်ခံရကြပြီ။” ယောဟန် ၁:၁၄၊၁၆။

တမန်တော်ပေတရသည် ယုံကြည်သူတို့အား ဘုရားသခင်၏နှုတ်ထွက်ကျမ်းစာတော်ကို စေ့စေ့လေ့လာရန်နှိုးဆော်၏။ အောင်မြင်သောအသက်ဝိညာဉ်တိုင်းသည် ကြီးမားသောစုံစမ်းသွေးဆောင်မှုနှင့်ရှုပ်ထွေးပွေလီမှုအဖုံဖုံကို ရင်ဆိုင်တွေ့ကြုံရမည်ကို သူသတိပြုမိပေသည်။ သို့တစေလည်း ကျမ်းစာကိုသိနားလည်ခြင်းက ဘုရားသခင်၏ကတိတော်တို့ကို ပြန်လည်သတိရစေပြီး စိတ်နှလုံးကိုလည်း နှစ်သိမ့်စေလျက် ထာဝရဘုရားသခင်၌ ယုံကြည်ခြင်းအင်အားတိုးပွားလာမည်ဖြစ်ကြောင်းကို ပေတရသိပါသည်။

ပေတရ ရေး ပို့ လို က် သော စာ စောင် များ စွာ တို့ သည် တစ်ပါးအမျိုးသားတို့နှင့် ရောနှောနေထိုင်ကြသော ယုံကြည်သူတို့အတွက်ဖြစ်၏။ ထို သူ တို့ သည် ဘု ရား သ ခင် ၌ သစ္စာတည်မှန် ကန်ဖို့များစွာလိုအပ်နေသည်မဟုတ်လော။ သို့ဖြစ်၍- “သင်တို့မူကား၊ မှောင်မှိုက်ထဲမှအံ့ဖွယ်သောအလင်းတော်သို့ခေါ်သွင်းတော်မူသော သူ၏ ကျေးဇူးများကို ဖော်ပြစေခြင်းငှာ၊ ရွေးချယ်တော်မူသောအမျိုးဖြစ်ကြ၏။ မင်းစည်းစိမ်ရှိသောယဇ်ပုရောဟိတ်မျိုး၊ သန့်ရှင်းသောလူမျိုး၊ ပိုင်ထိုက်တော်မူသောအပေါင်းအသင်းဖြစ်ကြ၏။” “ချစ်သူတို့၊ ဝိညာဉ်နှင့်စစ်ပြိုင်ဘက်သော ကိုယ်ကာယတပ်မက်ခြင်းတို့ကိုရှောင်မည်အကြောင်း၊ ဧည့်သည်ကဲ့သို့သော သင်တို့ကိုငါတောင်းပန်၏” ဟု ပေတရနှိုးဆော်ထားပါသည်။

အစိုးရမင်းတို့၌ထားရှိရမည့်ကျွန်ုပ်တို့၏တာဝန်

တမန်တော်ပေတရသည် အုပ်ချုပ်သူအစိုးရမင်းတို့အား ဘယ်ကဲ့သို့ လျှင်ယုံကြည်သူတို့သည် သဘောထားဆက်ဆံအပ်ကြောင်းကို အကျဉ်းမျှဖော်ပြထားပါသည်။ “ဘုရားသခင်၏ မျက်နှာတော်ကိုထောက်လျက်၊ အထွတ်အမြတ်တည်းဟူသောရှင်ဘုရင်ဖြစ်စေ၊ လူဆိုးတို့ကိုဒဏ်စီရင်စေခြင်းငှာလည်းကောင်း၊ လူကောင်းတို့ကိုချီးမွမ်းစေခြင်းငှာလည်းကောင်း ရှင်ဘုရင်ခန့်ထားသော ဝန်မင်းဖြစ်စေ၊ လူတို့တွင်စီရင်ခန့်ထားသမျှသောမင်း၏ အုပ်စိုးခြင်းကိုဝန်ခံကြလော့။ အကြောင်းမူကား၊ သင်တို့သည် ကောင်းသောအကျင့်ကိုကျင့်သော အားဖြင့် လူမိုက်တို့၏ မိုက်မဲသောစကားကိုချေစေခြင်းငှာ၊ ဘုရားသခင်သည် ထိုသို့သောအလိုတော်ရှိ၏။”

အစေခံငယ်သားတို့မူကား၊ မိမိတို့၏ သခင်စကားကိုနားထောင်ကာ သခင်အုပ်စိုးခြင်းကိုဝန်ခံရပေမည်။ “အကြောင်းမူကား၊ ဘုရားသခင်၏ မျက်နှာတော်ကိုထောက်လျက်၊ မတရားသောညှဉ်းဆဲခြင်းကို နာကျင်စွာခံရလျှင် ကျေးဇူးရှိ၏။ ကိုယ်အပြစ်ကြောင့်ဒဏ်ခံရသောအခါ သည်းခံလျှင် အဘယ်ချီးမွမ်းရာရှိသနည်း။ ကောင်းမွန်စွာပြု၍ ဆင်းရဲခံရသောအခါ သည်းခံလျှင်၊ ဘုရားသခင် ရှေ့တော်၌ကျေးဇူးရှိ၏။ ---ခရစ်တော်သည် ငါတို့အတွက်အသေခံတော်မူသည်ဖြစ်၍ ခြေတော်ရာကိုလိုက်လျှောက်စေခြင်းငှာ ပုံသက်သေကိုထားတော်မူပြီ။ ထိုသခင်သည် အပြစ်ကိုမပြု၊ နှုတ်တော်၌လည်းလိမ်လည်မှုကိုရှာမတွေ့။ ကဲ့ရဲ့ခြင်းကိုခံရသောအခါပြန်၍မကဲ့ရဲ့။ အသေခံရသောအခါ ခြိမ်းခြောက်ခြင်းကို မပြု။ တရားသဖြင့်စီရင်တော်မူသောသူ၌ ကိုယ့်ကိုကိုယ်အပ်နှံတော်မူ၏။”

တမန်တော်ပေတရသည် ယုံကြည်သူအမျိုးသမီးတို့အားလည်း ပုံစံနမူနာ ကောင်းဖြစ်စေရန် နှိုးဆော်တိုက်တွန်းပါသေးသည်။ “သင်တို့၌တန်ဆာဆင်ခြင်းမူကား၊ ဆံပင်ကျစ်ခြင်း၊ ရွှေဆင်ခြင်း၊ အဝတ်ဝတ်ခြင်းတည်းဟူသော အပြင်တန်ဆာဆင်ခြင်းမဖြစ်စေဘဲ ဘု ရား သ ခင် ၌ ရှေ့ မှ ၊ အ ဖို ၊ များ စွာ ထို က် သော နူးညံ့ငြိမ်သက်ခြင်းသဘောတည်းဟူသော မဖောက်ပြန်မပျက်စီးတတ်သော တန်ဆာဆင်ခြင်းရှိသော စိတ်နှလုံး၏အတွင်းလူဖြစ်စေကြလော့။”

ဤအဆုံးအမစကားသည် ခေတ်အဆက်ဆက်ရှိအမျိုးသမီးတို့အတွက် ဖြစ်ပါသည်။ မှန်ကန်သောခရစ်ယာန်အမျိုးသမီးတစ်ဦးသည် ပြင်ပသဏ္ဍာန် ကိုဆင်မြန်းရာ၌ မိမိ၏အတွင်းစိတ်သဏ္ဍာန်နှင့်အမြဲအစဉ် ညီညွတ်လိုက်ဖက်မှု ရှိအပ်ပေသည်။ ထိုအတွင်းသဏ္ဍာန်ကား ငြိမ်သက်ခြင်းနှင့်သန့်ရှင်းခြင်းဖြစ်၏။ မိမိအလိုကိုငြင်းပယ်ခြင်းနှင့်ကိုယ်ကျိုးစွန့်အပ်နှံ့မှုပြုခြင်းတို့သည် ခရစ်ယာန် အသက်တာ၏ အမှတ်အသားတစ်ခုပင်ဖြစ်သည်။ ထိုသို့သောအနှစ်သာရ၏ အထောက်အထားကို ဆင်မြန်းသောအခါအထည်ပေါ်မှာကြည့်လျှင် သိနိုင် ပေပြီ။ လှပမှုကိုလိုလား၍ ချစ်မြတ်နိုးသည်အရာမှာ မှန်ကန်ပါသည်။ သို့ပါ သော်လည်း ဘုရားသခင်သည် ကျွန်ုပ်တို့အားအမြင့်ဆုံးကောင်းကင်အလှအပ တို့ကို ဦးစားပေးချစ်မြတ်နိုးရန်အလိုတော်ရှိ၏။ “မပျက်စီးနိုင်သည့်စင်ကြယ်သော ပိတ်ချောဖြူ” ကို ဆင်မြန်းဝတ်မြှုပ်သော် လုံလောက်ပါပြီ။ (ဗျာ ၁၉:၁၄)။ ၎င်းတို့ကို ဤကမ္ဘာမြေပေါ်နေသန့်ရှင်းသူအပေါင်းတို့က ဝတ်ဆင်ထားကြ လေပါပြီ။ ယခုဘဝမှာ ထိုသူတို့သည် ချစ်အပ်သောဘုရားသခင်၏ တပည့်တော် များဖြစ်စေသကဲ့သို့ ကောင်းကင်ရှင်ဘုရင်ကြီး၏ နန်းတော်တွင်းသို့ဝင်ခွင့်ရစေ မည့် ရင်ထိုးတံဆိပ်လည်းဖြစ်နေပါသည်။

အသင်းတော်အဖို့ ရှေ့ရေးခရစ်ယာန်သာသနာရေးကား ကြမ်းတမ်း ခက်ထန်လှပါသည်။ ထိုခက်ခဲသောကာလကိုကြည့်မျှော်ရင်းနှင့် ပေတရုသည် ဤသို့စာတင်ခဲ့လေ၏။ “ချစ်သူတို့၊ သင်တို့ကိုစုံစမ်းစရာဖို့ ယခုခံရသော မီးစစ်ခြင်းအရာကိုကား သင်တို့အံ့သြဖွယ်သောအရာဖြစ်သည်ဟုထင်မှတ်၍ အံ့သြခြင်းမရှိကြနှင့်။” အခက်အခဲတို့မည်သည်မှာ မြေကြီးနှင့်ဆိုင်သောအညစ် အကြေးတို့ကို ဘုရားသခင်၏သားသမီးတို့ထံမှဖယ်ရှားသန့်စင်စေသည့်အရာ ဟု မှတ်ယူရပေမည်။ အကြောင်းမူကား၊ ထိုချစ်သားသမီးတို့ကို ဘုရားသခင် သည် ရှေ့ဆောင်တော်မူ၏။ ကောင်းမှုရင့်ကျက်စေဖို့ သခင်ပြုပြင်နေခြင်းဖြစ် ပါသည်။ အောင်မြင်ခြင်းနှင့်စည်းကမ်းသေဝပ်ခြင်းရှိစေရန် ဘုရားသခင်၏ စမ်းသပ်မှုများပေတည်း။ အချို့သောသူတို့မှာ အရည်အသွေးကောင်းများရှိ နေ၍ မှန်ကန်စွာသုံးစွဲညွှန်ကြားတတ်ပါသော် သခင်အမှုတော်မြတ်အတွက် များစွာအကျိုးရှိမည်ဖြစ်ပါသည်။ ထိုသူတို့အား ဘုရားသခင်သည် မိမိတို့၏ အားနည်းချက်တို့ကို သိမြင်ဖော်ထုတ်နိုင်စေရန် နည်းလမ်းစုံလင်စွာဖြင့် ပြုပြင်

တော်မူခြင်းဖြစ်၏။ သခင်သည် ထိုအမှားတို့ကိုအောင်မြင်ဖို့ရန် အခွင့်အရေး ကိုလည်းပေးပါသည်။ မီးဖြင့်လောင်ကျွမ်းစေသဖြင့် သန့်စင်ပြီး ရွှေစင်ကဲ့သို့ ဖြစ်စေသည်မဟုတ်လော။

တာဝရဘုရားသခင်သည် မိမိ၏သားသမီးတို့အပေါ်၌ အခက်အခဲ ဆင်းရဲခြင်းကိုမပေးလိုပါပြီ။ သို့ပါသော်လည်း ထိုဖြစ်စဉ်မျိုးသည် သူတို့ အတွက် ယခုဘဝ၊ နောင်ဘဝကောင်းစားဖို့ရန် မရှိမဖြစ်လိုအပ်သောကောင်းမှု ရင့်ကျက်စေသောအရာများဖြစ်ပေသည်။ ဆက်လက်၍ ခရစ်တော်ယေရှုသခင်၏ လက်ဝါးကပ်တိုင်တော်အောင်မြင်မှုကို ရှေ့သို့လေးနက်စွာသောကြည့်ညှိမှု၊ ကြီးမားသောခွန်အားစုနှင့်ချီရန်လိုအပ်သည်မဟုတ်လော။ ထိုအမှုတို့အတွက် သခင်သည် ဤသို့ပြုပြင်ရခြင်းဖြစ်ပါသည်။

ပေတရုသော်လည်း ခရစ်တော်သခင်၏အမှုတော်ကိုထမ်းရွက်နေစဉ် မှာပင် လက်ဝါးကပ်တိုင်တော်ကိုမြင်လိုကြောင်းပြခဲ့သည်မဟုတ်လော။ ကယ်တင်ပိုင်သူယေရှုသခင်က မိမိ၏ဒုက္ခဆင်းရဲခြင်းများနှင့်သက်တော်စွန့် တော်မူမည်အကြောင်းကိုပြောသောအခါ ပေတရုက “သခင်၊ ကိုယ်တော်၌ ဤသို့မဖြစ်ပါစေနှင့်။ ဤအမှုသည် ကိုယ်တော်၌မရောက်ရာ” ဟုအပြစ်တင် သောစကားကို လျှောက်ဆိုခဲ့ဖူးပါသည်။ (မသု ၁၆:၂၂)။ ခါးသီးသော သင်ခန်းစာတစ်ခုပါပေ။ ထိုသင်ခန်းစာကိုပေတရုသည် ကြာညောင်းလှစွာ ဆည်းပူးခဲ့ပြီးမှ သိနားလည်ပေတော့သည်တကား။ ခရစ်တော်သခင်၏သာသနာ ရေးလမ်းကား နိမ့်ချစွာဖြင့်ဆင်းရဲမှုလှိုင်းဂယက်မှာမျှော်လျက်နေရပါသည်။ ထိုဖြစ်ရပ်အပေါ် မကျေမနပ်ဖြစ်ခဲ့ရပါသောပေတရုသည် ယခုမှာတော့လုံးဝ ပြောင်းလဲသွားကာ ဤသို့လျှင် ကလောင်ကိုသွေးခဲ့ပါ၏။ “ချစ်သူတို့--- သင်တို့သည် ခရစ်တော်၏ဆင်းရဲမှုကိုဆက်ဆံကြသည်ဖြစ်၍ တန်ခိုးတော် ပေါ်ထွန်းသောအခါ အလွန်ဝမ်းမြောက်ရွှင်လန်းမည်အကြောင်း၊ ယခုပင် ဝမ်းမြောက်ကြလော့။”

သိုးထိန်းငယ်တို့၌စောင့်ကြည့်ရမည့်တာဝန်ရှိခြင်း

ခရစ်တော်၏အသင်းတော်ရှိသိုးစုငယ်များကို ကြည့်ရှုစောင့်ရှောက် ပျိုးထောင်ရမည့်တာဝန်ဝတ္တရားများသည် အသင်းတော်လူကြီးများနှင့်သင်းအုပ်

ဆရာတို့၌ရှိပါသည်။ ထိုသူတို့သည် သိုးထိန်းငယ်များဖြစ်ကြသည်ဟု ပေတရဆို၏။ ထိုသူတို့ထံ တမန်တော်ပေတရက ဤသို့စာရေးလိုက်သည်။ “သင်တို့နှင့် အတူရှိသောဘုရားသခင်၏ သိုးတော်စုကိုထိန်းခြင်းအမှုမှာ အနိုင်ထိန်းရသောကြောင့်မဟုတ်။ မစင်ကြယ်သောစီးပွားကိုတပ်မက်သောကြောင့်မဟုတ်ဘဲ အလိုလိုစေတနာစိတ်ရှိ၍ ကြည့်ရှုအုပ်ထိန်းကြလော့။ အသီးအသီးအုပ်သော အသင်းတော်တို့ကို အာဏာထား၍ အစိုးတရပြုသည်မဟုတ်ဘဲ သိုးတော်စုရှေ့မှာပုံသက်သေကိုပြသောသူဖြစ်ကြလော့။ သို့ဖြစ်လျှင် သိုးထိန်းအကြီးပေါ်ထွန်းတော်မူသောအခါ သင်တို့သည် မညှိုးမနွမ်းတတ်သည့်တန်ခိုးကြီးသော ပန်းဦးရစ်သရဖူကိုခံရကြလိမ့်မည်။”

ခရစ်ယာန်သာသနာသည် စိတ်အားကြီးစွာဖြင့် တစ်ဦးချင်းလုပ်ဆောင်ရသောအလုပ်ဖြစ်ပေသည်။ အသင်းအုပ်ဆရာတို့သည်လည်း သစ္စာရှိသော သိုးထိန်းများဖြစ်ရပေမည်။ ဘုရားသခင်၏အပေါင်းအသင်းဝင်လူတို့အား မြောက်ပင့်ထိုးကော်စကားမျိုးမပြောရ။ ကြမ်းတမ်းစွာလည်းမဆက်ဆံရပါ။ သို့ရာတွင် အသက်မုန့်ကို ထိုသူတို့အားကျွေးမွေးရပေမည်။ ကြင်နာမှုနှင့်လည်းကောင်း၊ ကောင်းကျိုးနှင့်လည်းကောင်း ပြည့်စုံ၏။ ---အသင့်အတင့်နေခြင်းငှာ ပြုစုတတ်သောသူတို့သည် ဖြောင့်မတ်ခြင်းတရား၏မျိုးစေ့ကို ငြိမ်သက်စွာကြိုတတ်ကြ၏။” (ယာကုပ် ၃:၁၇၊၁၈)။

အကယ်၍သာ ဧဝံဂေလီအမှုတော်ဆောင်တစ်ဦးသည် မိမိ၏လုပ်ဆောင် ရမည့်တစ်ဦးချင်းသာသနာပြုခြင်းအလုပ်ကိုလျှော့ပေါ့၍ တစ်ပါးသူတစ်ဦး တစ်ယောက်အားလုပ်ဆောင်စေခြင်းကို ဘုရားသခင်သည် စိတ်တော်နှင့် မတွေ့နိုင်ပါ။ သိုးစုငယ်များကိုစောင့်ရှောက်ထိန်းသိမ်းရမည့်တစ်ဦးချင်းသာသနာပြုရသည့်လုပ်ငန်းကိုမလုပ်ကိုင်လို၍ ငြင်းဆိုသူသည် မိမိ၏ဖိတ်ခေါ်ခံရမှုကို မလေးစားရာရောက်၏။ ဘုရားသခင်ကိုပြစ်မှားသည်ဟုဆိုရပေမည်။

စစ်မှန်သောသိုးထိန်းသည် ကိုယ့်အကျိုးကိုမကြည့်ပါ။ တစ်ဦးချင်းဆီသို့ ခရစ်ယာန်သာသနာပြုလည်ပတ်ခြင်းဖြင့် အိမ်ထောင်မိသားစု၏လိုအပ်ချက်များကိုသိရှိနိုင်သည်မဟုတ်လော့။ ထိုသူတို့စိတ်ပျက်နေချိန်မှာ နှစ်သိမ့်စေနိုင်၏။ အသက်ဝိညာဉ်ရေးရာဆာလောင်မှုကိုလည်း ပျောက်ကွယ်သွားစေနိုင်ပါသည်။ ထိုသူတို့အား ဘုရားသခင်ထံတော်သို့ပို့ဆောင်နိုင်သည်မဟုတ်လော့။

ဤအမှုတော်မြတ်လုပ်ငန်းမှာ ပါဝင်အသုံးတော်ခံခြင်းဖြင့် ကောင်းကင်က ကောင်းကင်တမန်များတို့နှင့်အတူတကွ အလုပ်လုပ်နေသည်ကို သတိရပါလေ။

အသင်းတော်မိသားစုအတွင်း မိတ်သဟာယဖွဲ့ခြင်းအမှုတို့တွင်လည်း တမန်တော်သည် အထွေထွေစည်းမျဉ်းများကိုချမှတ်ပေးခဲ့ပါ၏။ လူငယ်လူရွယ်များသည် သက်ကြီးရွယ်အိုလူကြီးမိဘတို့၏ ပုံသက်သေကောင်းတို့ကို အတုယူကျင့်သုံးအပ်ပေကြောင်း၊ ခရစ်တုန်းညှိသိမ်မွေ့နှိမ့်ချမှုသည်လည်း အရေးကြီးလှ၍ ကျင့်သုံးဖို့လိုအပ်ကြောင်း တိုက်တွန်းထားပါသည်။ “အချင်းချင်းတစ်ယောက်အောက်တစ်ယောက်နှိမ့်ချလျက်နေ၍၊ နှိမ့်ချခြင်းတန်ဆာကိုဆင်ကြလော့။ အကြောင်းမူကား၊ ထောင်လွှားစော်ကားသောသူတို့ကို ဘုရားသခင်ဆီးတားတော်မူ၏။ စိတ်နှိမ့်ချသောသူတို့အား ကျေးဇူးပြုတော်မူ၏။ ထိုကြောင့် ကာလအချိန်တန်လျှင် ဘုရားသခင်သည် သင်တို့ကိုချီးမြှောက်တော်မူမည် အကြောင်း၊ တန်ခိုးကြီးသောလက်တော်အောက်၌ ကိုယ်ကိုကိုယ်နှိမ့်ချကြလော့။ သင်တို့ကိုသတိနှင့်ကြည့်ရှုတော်မူသောကြောင့် သင်တို့၌စိုးရိမ်ခြင်းအမှုရှိသမျှ တို့ကို ကိုယ်တော်၌အပ်နှံကြလော့။”

ဤသို့လျှင်ပေတရသည် အသင်းတော်ရင်ဆိုင်ကြုံတွေ့နေရသော ထူးခြားအခက်အခဲစမ်းသပ်ရာအချိန်ကာလတစ်ခုအတွင်းမှာ အားပေးနှိုးဆော်စာကိုရေးပို့ခဲ့ပေသည်။ မကြာပါ။ အသင်းတော်သည်လည်း ပြင်းထန်ကြမ်းတမ်းလှစွာသော နှိပ်စက်ညှဉ်းဆဲခြင်းဒဏ်ကိုခံရပေတော့သည်။ ခေါင်းဆောင်များစွာတို့သည် ဧဝံဂေလီသာသနာသတင်းစကားအတွက် အသက်ကိုပေးလှူခဲ့ကြပေသည်။ အသင်းတော်ထံသို့လည်း “ဝံပုလွေများ” သည်ဝင်ရောက်လာကာ သိုးရေခြံ၍ သိုးငယ်လေးများကိုချမ်းသာမပေး၊ ယုံကြည်ခြင်းမှာတွေဝေစေပါသည်။ သို့သော်လည်း ပေတရသည် ဝမ်းမြောက်ရွှင်လန်းစေသော နှိုးဆော်စကားတို့ဖြင့် ယုံကြည်သူတို့အားလမ်းမှန်သို့ ပို့ညွှန်မြဲပို့ဆောင်ခဲ့ပါ၏။ “သင်တို့သည် မညှိုးမနွမ်းတတ်သောဘုန်းကြီးသောပန်းဦးရစ်သရဖူကိုခံရကြလိမ့်မည်” ဟု အားပေးသကဲ့သို့ “ခပ်သိမ်းသောကျေးဇူးကိုပြုတော်မူသော ဘုရားသခင်သည် ခဏဆင်းရဲခံပြီးသောသင်တို့ကို စုံလင်တည်ကြည်ခိုင်ခံ့မြဲမြဲစေတော်မူလိမ့်မည်” ဟု စိတ်အားကြီးစွာဖြင့် ဆုတောင်းမေတ္တာပို့သခဲ့ပေသည်။

အခန်း (၅၂) ပေတုသညာ ရမဗြူဟာသေခံခဲ့ခြင်း

(ဤအခန်းသည် ပေတရုဒါဒစာဒုတိယစောင်မှာအခြေခံသည်)

ပေတရု၏ ဩဝါဒစာဒုတိယစောင်သည် ခရစ်ယာန်အကျင့် ဓလေ့မြင့်တင်ကြီးထွားရန်အတွက် ဘုရားသခင်၏စီမံချက်ကိုဖော်ထုတ်သွားပါသည်။ တမန်တော်သည် ဤသို့ရေးသားခဲ့ပေ၏။ ဘုရားသခင်သည် “ထိုသို့သော အားဖြင့်လည်း အလွန်ကြီးမြတ်၍အဖိုးထိုက်သောကတိတော်များကို ငါတို့၌ အပ်ပေးတော်မူပြီ။ အကြောင်းမူကား၊ ထိုကတိတော်များကိုအခြေခံ၍ သင်တို့ သည် လောကတပ်မက်ခြင်းအညစ်အကြေးနှင့်ကင်းလွတ်သဖြင့် ဘုရားသခင် ပကတိကိုဆက်ဆံရသောသူဖြစ်ကြမည်အကြောင်းတည်း။”

“ထိုသို့အလိုမှာ၊ သင်တို့သည် ယုံကြည်ခြင်း၌အကျင့်ကောင်းကိုလည်း ကောင်း၊ အကျင့်ကောင်း၌ပညာကိုလည်းကောင်း၊ ပညာ၌ပျော်ပါးမှုချုပ်တည်းခြင်းကိုလည်းကောင်း၊ ပျော်ပါးမှုချုပ်တည်းခြင်း၌သည်းခံခြင်းကိုလည်းကောင်း၊ သည်းခံခြင်း၌ဘုရားသခင်ကိုဝတ်ပြု၍ မွေ့လျော်ခြင်းကိုလည်းကောင်း၊ ထိုမွေ့လျော်ခြင်း၌ ညီအစ်ကိုစုံမက်ခြင်းကိုလည်းကောင်း၊ ညီအစ်ကိုစုံမက်ခြင်း၌ချစ်ခြင်းမေတ္တာကိုလည်းကောင်း အလွန်ကြီးစားအားထုတ်၍ ထပ်ဆင့်ကြလော့။”

ဤသို့တမန်တော်ရှိမှန်ပေတရုသည် ယုံကြည်သူတို့အားနှိုးဆော်ရာ၌ ခရစ်ယာန်တိုးတက်မှုအခြေအနေပြလှေကားကြီးကိုတင်ဆက်ထားပါသည်။ လှေကားထစ်တိုင်းသည်လည်း ဘုရားသခင်ကိုသိကျွမ်းခြင်းအဆင့်ကိုပုံဆောင်ထားပါ၏။ ခရစ်တော်သခင်၏လူသားတို့အတွက် ထားရှိသောစံနှုန်းအထွတ်ဆီသို့ ရိုးရိုးသားသားတက်လှမ်းခြင်းအားဖြင့် ကယ်တင်ခြင်းရသည်ဟုမှတ်ယူရပေမည်။ ဤသည်ကိုဘုရားသခင်အလိုတော်ရှိတော်မူ၏။ ကျွန်ုပ်တို့သည် ယုံကြည်ခြင်းအားဖြင့် ခရစ်တော်ကိုဖက်ယမ်းအားကိုးပါသော်လည်းကောင်း၊ ဘုရားသခင်၏ကတိတော်မြတ်တို့ကို မိမိပိုင်ပစ္စည်းအဖြစ်မှတ်ယူတောင့်တပါက

လည်းကောင်း၊ သန့်ရှင်းသောဝိညာဉ်တော်ကိုရှာဖွေတောင်းခံပါကလည်းကောင်း ကျွန်ုပ်တို့သည် ဘုရားသခင်၌ပြီးပြည့်စုံမည်မှာ အမှန်ပင်ဖြစ်ချေ၏။

ယုံကြည်သူတို့သည် စစ်မှန်သောလုပ်ဆောင်မှုအပေါင်းတို့၏အရင်းအမြစ်၊ အခြေခံတရားဖြစ်သကဲ့သို့ စုံစမ်းနှောင့်ယှက်ခြင်းကို အမှန်တကယ်ကာကွယ်ပေးသောအရာလည်းဖြစ်ပေသည်။ ဤအနီးကပ်အကျွမ်းဝင်ခြင်းသည်သာလျှင် ဘုရားသခင်၏တန်ခိုးတော်၌ တစ်လုံးတစ်ဝတ်တည်းဖြစ်စေနိုင်ပါသည်။ အခြားမည်သည့်နည်းလမ်းဟူသည်မရှိတော့ပါပြီ။ ဘုရားသခင်၏ဖြောင့်မတ်ခြင်းတရားကို အမှန်တကယ်လိုလားသူအဖို့ ကောင်းသော အရာဘာတစ်ခုမျှ သူ့ထံရောက်ရန်မဆိုးတားနိုင်ပါ။

ဤသို့လူသားအကျင့်စုံလင်ခြင်းအဖြစ်သို့ရောက်ရှိရန် လူ့အတိုင်းအတာမှာ ကျဆုံးစရာအကြောင်းမရှိပါ။ ခရစ်တော်သခင်သည် ရာနှုန်းပြည့်လူသားတစ်ဦးအဖြစ် ကျွန်ုပ်တို့အတွက် ပုံသက်သေကိုပြသခဲ့လေပါပြီ။ ခရစ်တော်သခင်သည် ကောင်းကင်ထက်မှဘုရားသခင်နှင့်အဆက်မပြတ် အနီးကပ်အကျွမ်းဝင်မိတ်သဟာယဖွဲ့ခြင်းဖြင့် လူသားစစ်စစ်ဖြစ်ပါသော်လည်း မကောင်းဆိုးဝါးတို့ကို မပြတ်တားဆီးနိုင်ပေသည်။ ဤသည်ကို ကျွန်ုပ်တို့ သင်ခန်းစာယူသင့်ပါ၏။ ကယ်တင်ပိုင်ရှင်ယေရှုသခင်၏ပုံပမာကို ရှုမြင်ဆင်ခြင်၍ ကျွန်ုပ်တို့သည်လည်း ပြီးပြည့်စုံသောအောင်မြင်မှုကို ရယူနိုင်ပါသည် မိတ်ဆွေ။

ကျေးဇူးတော်အားဖြင့်အမှားတိုင်းကိုအောင်မြင်နိုင်ခြင်း

ယုံကြည်သူတစ်ယောက်သည် ဘုရားသခင်ပညတ်တရား၏အခြေခံမှုစည်းမျဉ်းအပေါင်းကို နားထောင်ခြင်းအမှု၌ဖြစ်နိုင်ဖွယ်အကြောင်းရှိပုံကို အံ့ဩဖွယ်ရာဖော်ပြထားပါသည်။ သို့ပါသော်လည်း လူသည် မိမိသဘော၊ မိမိစွမ်းအားဖြင့် ထိုအခြေအနေမျိုးသို့မလျှောက်လှမ်းနိုင်ပါ။ သန့်ရှင်းခြင်းဟူသည်မှာ

ကျေးဇူးတော်လုပ်ဆောင်မှုတစ်ရပ်ဖြစ်၍ လူသည် မိမိကိုယ်ကိုအမှန်တရား၏ သခင်၊ ဝိညာဉ်တော်ဘုရားသခင်၏ လွှမ်းမိုးမှုအောက်မှာ စည်းကမ်းစနစ်ကျကျ အပ်နှင်းလိုစိတ်ရှိရပါမည်။ နားထောင်မှုရှိလေတိုင်းမှာ ဘုရားသခင်၏ မွေးရန် သည် ခရစ်တော်သခင်၏ ဖြောင့်မတ်ခြင်းယဇ်ပူဇော်ရာအမွှေးအကြိုင်နှင့်ပေါင်း စည်းပြည့်လျှံစေပါ၏။ ခရစ်ယာန်တစ်ဦးသည် မှားယွင်းမှုတိုင်းကိုအောင်မြင် နိုင်ရန် ဇွဲလုံ့လရှိရပါမည်။ မိမိ၏အပြစ်နှင့်မကင်းသောကျန်းမာသည့်စိတ် ဝိညာဉ်ပုံမှန်မဖြစ်မှုကို ပျောက်ကင်းစေရန်မှာ သူသည်ကယ်တင်ရှင်သခင်ထံ မခြားမလပ်ဆုတောင်းဖို့လိုသည်။ ထိုသို့စိတ်နှလုံးကြေကွဲစွာဖြင့် ဘုရားသခင်ထံ အကူအညီတောင်းခံသူအား ဘုရားသခင်သည် အောင်နိုင်ခြင်းအင်အားကို သွန်းလောင်းဖြည့်ဆည်းပေးလေသည်။

ည စ ည မ ။ သော အ သ က ။ တ ။ မ ။ သ န် ။ ရှ င် ။ သော အ သ က ။ တ ။ သို့ ။ ကူး ပြောင်း စေ သော အ လ ပ် သ ည့် တစ် ကြိမ် တစ် ခါ တည်း နှင့် မ ရ ပါ ။ ဆက် လက် လုပ် ဆောင် ရမည့် အလုပ်တစ်ခုဖြစ်၏။ နေ့တိုင်းအစဉ် ဘုရားသခင်သည် လူတို့၏သန့်ရှင်းခြင်း အတွက် အကျိုးဆောင်ပေးနေလေရာ လူသည်ဘုရားသခင်နှင့်တွဲဖက်ကာ ပူးပေါင်းလုပ်ဆောင်ရပေမည်။ ဘုရားသခင်သည် စိတ်နှလုံးကြေကွဲသူတို့၏ ဆုတောင်းချက်ကိုအဖြေပေးရန် အမြဲပင်အဆင်သင့်ရှိပါ၏။ မကောင်းဆိုးဝါး အပြစ်လက်နက်သားတို့၏ လွှမ်းမိုးမှုအဖုံဖုံတို့မှလွတ်မြောက်လို၍ ဆုတောင်း ခြင်းဖြင့် ရုန်းကန်နေကြသူတို့အား ကိုယ်တော်သည် ကောင်းချီးများကိုဝမ်းမြောက် စွာချပေးနေပါသည်။

သို့ဖြစ်၍ လူသည်သခင်ကိုအားကိုးသောစိတ်နှင့်ဆုတောင်းကာ လုပ်ဆောင်သင့်သည်များကို လုပ်ဆောင်ပါက ဝမ်းနည်းပူဆွေးစရာမလိုတော့ပါ။ အကယ်၍သင်သည် သံသယစိတ်ဝင်၍နေပါသော် ခရစ်ယာန်ကျေးဇူးတော်များ ကို သင်သည်မခံစားရ၊ ရန်သူလူယူသွားဖို့ရန် လမ်းစခင်းပေးသည်နှင့်တူ၏။ ခရစ်ယာန်အသက်တာမှာကြီးထွားလာဖို့ ခက်ခဲသွားရသည်။ တုံ့ဆိုင်းသွားသည်။ သို့ဖြစ်၍ တမန်တော်က ဤကဲ့သို့ကြေညာသည်။ “ထိုကောင်းမှုနှင့် ကင်းသောသူမူကား၊ မျက်စိကန်း၏။ ကိုယ်မျက်စိကို ကိုယ်ပိတ်၏။ မိမိအပြစ် ဟောင်းဆေးကြောကြောင်းကို မေ့လျော့၏။”

ဘုရားသခင်၏ ကယ်တင်တော်မူခြင်းတန်ခိုးတော်ကို ပေတရသည် နှစ်ပေါင်းတာရှည်စွာ ခံစားတွေ့ကြုံလာခဲ့ရသည်နှင့်အမျှ၊ သူ၏ယုံကြည်ခြင်း သည်တိုးပွားလာ၏။ ယုံကြည်ခြင်း၌တိုးပွားသူတစ်ဦးသည် ခရစ်ယာန်အသက်တာ ရင့်ကျက်မှုပြလှကား၏အထွတ်သို့ရောက်ရှိရန် မခဲယဉ်းပါကြောင်းကို ပေတရ သိမြင်ခံစားခဲ့ရပါသည်။ သူ၏အသက်တာနှင့်လည်း သက်သေပြခဲ့ပါ၏။ သူသည် များမကြာမီ မိမိ၏ယုံကြည်ခြင်းအတွက် မာတုရသေခြင်းကိုရင်ဆိုင် ရတော့မည်ကိုသိ၏။ သိလျက်နှင့် မိမိ၏ညီအစ်ကိုမောင်နှမတို့အား ယုံကြည် ခြင်းမှာစွဲမြဲခြင်းရှိဖို့ ထပ်မံ၍တိုက်တွန်းပြန်ပါသည်။ “ထိုကြောင့်၊ ညီအစ်ကိုတို့၊ သင်တို့ခံရသောခေါ်တော်မူခြင်းနှင့်ရွေးချယ်တော်မူခြင်းကို တည်မြဲစေခြင်းငှာ သာ၍ကြိုးစားအားထုတ်ကြလော့။ သို့ပြုလျှင် ရွေ့လျော့ခြင်းနှင့်အစဉ်ကင်းလွတ် သည်ဖြစ်၍ ငါတို့ကိုကယ်တင်တော်မူသောသခင်ယေရှုခရစ်၏ ထာဝရနိုင်ငံတော် ထဲသို့ ဝင်စားခြင်းအခွင့်ကို သင်တို့အားကြွယ်ဝစွာပေးသနားတော်မူလတ္တံ့။”

“ငါတို့သခင်ယေရှုခရစ်သည် ဖော်ပြတော်မူသည်အတိုင်း၊ ငါတည်းခို ရာတဲကို မကြာမမြင့်မီငါပစ်သွားရမည့်အရာကိုငါသိမှတ်၍ ဤတံ၌ရှိနေစဉ် ကာလပတ်လုံး၊ သင်တို့ကိုသတိပေး၍နိုးဆော်အပ်သည်ဟု ငါသဘောရှိ၏။ ထိုမှတစ်ပါး၊ ငါစုတေသည်နောက် သင်တို့သည် ဤအရာများကိုအစဉ်မှတ်မိ စေခြင်းငှာ ငါကြိုးစားအားထုတ်မည်။”

အဘယ်ကြောင့်ပေတရသည်ဧဝံဂေလီအမှန်တရားကို အကြွင်းမဲ့စိတ်ချထားခြင်း

ယေရှု သခင် အကြောင်း နှင့် ပတ်သက်၍ ပေတရသည် ယုံကြည်သူတို့အား သတိရစေရန် ဤသို့လျှင်ပြောဆိုခဲ့ပါ၏။ “ငါတို့သည် ပရိယာယ် နှင့် ပြင်ဆင် သောဒဏ္ဍာရီ စကားကို မလိုက် ၊ တန်ခိုးတော်ကိုကိုယ်တိုင်မြင်သောသူဖြစ်ကြ၏။ အဘယ်သို့နည်းဟူမူကား၊ ဤသူသည် ငါ နှစ်သက် မြတ် နိုး ရာ ၊ ငါ ၏ ချစ် သား ပေတည်းဟူသောအသံတော်သည် ထူးမြတ်သောအရောင်အဝါတော်ထဲက ထိုသခင်သို့ရောက်သောအခါ ခမည်းတော်ဘုရားသခင်အထံတော်မှကျက်သရေ၊ တန်ခိုးတော်ကိုခံရတော်မူ၏။ ကောင်းကင်ကရောက်လာသော ထိုအသံတော်ကို

ငါတို့သည် သန့်ရှင်းသောတောင်ပေါ်မှာ ဘုရားသခင်နှင့်အတူရှိသောအခါ ကြားကြ၏။”

ထိုမျှနှင့်မကသေးပါ။ ပိုမို၍ပြောင်းလဲစေနိုင်သောသက်သေစကားသည် ရှိပါသေး၏။ “ထိုမှတစ်ပါး၊ သာ၍မြဲမြံသောဘုရားသခင်၏စကားတော်သည် ငါတို့၌ရှိသေး၏။ စိတ်နှလုံးထဲ၌ အရုဏ်တက်၍ ကြယ်နီပေါ်ထွန်းလာသည် တိုင်အောင် ထိုဘုရားသခင်စကားတော်ကို မှောင်မိုက်အရပ်၌ထွန်းလင်းသော ဆီမီးကဲ့သို့မှတ်၍၊ သင်တို့သည်အမှီပြုသင့်ကြ၏။---အကြောင်းမူကား၊ ဘုရားသခင်၏စကားတော်သည် လူအလိုအားဖြင့်ဖြစ်ဖူးသည်မဟုတ်။ ဘုရား သခင်၏သန့်ရှင်းသူတို့သည် သန့်ရှင်းသောဝိညာဉ်တော်၏တိုက်တွန်းတော် မူခြင်းကိုခံရ၍ ဟောပြောကြ၏။”

တမန်တော်ပေတရုသည် စစ်မှန်သောပုရောဖက်စကားကိုချီးမြှောက် ပြောဆိုနေစဉ်မှာပင် လွဲမှားသောဘုရားသခင်၏စကားမီးတုတ်ကိုလည်း ဆန့်ကျင်၍ အသင်းတော်အားသတိပေးပြောကြားခဲ့ပါသည်။ ထိုအယူတိမ်းမှု စကားများကို ဆရာတုဆရာယောင်တို့က ယူဆောင်ခဲ့၏။ ထိုသူတို့သည် “ဖျက်ဆီးတတ်သောအယူများကို ပရိယာယ်အားဖြင့်သွင်း၍ မိမိတို့ကိုဝယ်တော် မူသောသခင်ကိုငြင်းပယ်” ကြ၏။ ထိုဆရာတုဆရာယောင်များကိုပင် များစွာသောယုံကြည်သူညီအစ်ကိုတို့သည် အစစ်အမှန်ဟုစွဲမှတ်ကြပေသည်။ တမန်တော်ကား ထိုအတုအယောင်တို့အား ဤသို့လျှင်နှိုင်းယှဉ်ထားပါသည်။ “ထိုသူတို့သည် ရေမရှိသောရေတွင်းကဲ့သို့လည်းကောင်း၊ လေတိုက်၍လွင့်သော မိုးတိမ်ကဲ့သို့လည်းကောင်းဖြစ်ကြ၏။ သူတို့အဖို့တစ်ခဲနက်သောထာဝရမှောင် မိုက်ကိုသို့ထားလျက်ရှိ၏။---ကယ်တင်တော်မူသောသခင်ယေရှုခရစ်ကို သိကျွမ်းခြင်းအားဖြင့် လောကညစ်ညူးခြင်းနှင့်ကင်းလွတ်ပြီးမှ တစ်ဖန်ကျော့မိ၍ ရှုံးလျှင် နောက်ဖြစ်ဟန်သည် ရှေးဖြစ်ဟန်ထက်သာ၍ဆိုး၏။ ဖြောင့်မတ်ခြင်း တရားလမ်းကိုသိ၍၊ မိမိခံခဲ့ပြီးသောသန့်ရှင်းသောဘုရားသခင်၏ပညတ်ကို တစ်ဖန်စွန့်ပစ်သည်ထက် ထိုလမ်းကိုမသိဘဲနေသော် သာ၍ကောင်း၏။”

ခရစ်တော်သခင်ဒုတိယအကြိမ်မကြွဆင်းလာမီ ဖြစ်ပျက်မည့်ကမ္ဘာ့ အခြေအနေဖြစ်ရပ်မှန်များစွာတို့ကိုလည်း ပေတရုသည်ကြိုဟောခဲ့လေသည်။ “နောက်ဆုံးသောကာလ၌ ပြက်ရယ်ပြုတတ်သောသူတို့သည် မိမိတို့တပ်မက် ခြင်းအတိုင်းကျင့်နေ၍ ယေရှုခရစ်တော်ကြွလာမည်ဟူသောကတိတော်သည်

အဘယ်မှာရှိသနည်း။ ဘိုးဘေးများအိပ်ပျော်သည်နောက်၊ ခပ်သိမ်းသောအရာ တို့သည် ဖန်ဆင်းစကဖြစ်သကဲ့သို့ ဖြစ်မြဲဖြစ်ကြ၏ဟုဆိုလျက်၊ ကဲ့ရဲ့ခြင်းနှင့် တကွ ပေါ်လာကြလိမ့်မည်။” ဤသို့လျှင် ရန်သူတို့သည် ထောင်ချောက်များ စွာကိုဆင်ထားပါသော်လည်း လူအားလုံးသည် ကျော့ကွင်းထဲသို့မကျပါ။ အချိန်ကာလ၏အံ့ဖွယ်အမှုတို့ကို ခွဲခြမ်းစိတ်ဖြာသဖြင့် သိမြင်တတ်သော သစ္စာရှိယုံကြည်သူများလည်းရှိပါသေးသည်။ ထိုအကြွင်းအကျန်တို့ကား ကမ္ဘာ့ နောက်ဆုံးနေ့ရက်တိုင်အောင်ခံနိုင်ရည်ရှိလျက် သခင်အတွက်အစေခံခြင်း တန်ခိုးထင်ရှားစေကြလိမ့်မည်။

ခရစ်တော်တစ်ဖန်ကြွဆင်းလာရာ၌ပေတရု၏ယုံကြည်ချက်

ယေရှုသခင်တစ်ဖန်ကြွဆင်းလာဦးမည်ဟူသောကတိတော်ကို ပေတရု သည် နှလုံးအင်းစာရင်းထဲမှာ အမြဲမှတ်သားထား၏။ ကယ်တင်ပိုင်သူယေရှု သခင်၏ကတိတော်မြတ်ဖြစ်သော “ငါသည်တစ်ဖန်လာပြန်ဦးမည်” (ယောဟန် ၁၄:၃) ဟူသောစကားကိုလည်း ပေတရုသည် အသင်းတော်အားသေချာပေါက် ပြည့်စုံလာမည်အကြောင်း အာမခံခဲ့ပါသည်။ ကြွဆင်းလာခြင်းကား နေနှင့်နေ့ ပုံရမည်ဖြစ်ပါသော်လည်း တမန်တော်သည် သူတို့အားယုံကြည်စိတ်ချထား စေခဲ့ပါ၏။ “လူအချို့တို့သည် နေ့ခြင်းကိုမှတ်သည်အတိုင်း၊ ဘုရားသခင်သည် ကတိတော်အရာမှာနေ့တော်မမူ။ ငါတို့တွင်အဘယ်သူမျှမပျက်စီးဘဲ ရှိသမျှ တို့သည် နောင်တရစေခြင်းငှာအလိုတော်ရှိ၍ ငါတို့ကိုသည်းခံတော်မူ၏။”

“သို့ဖြစ်၍ ဤအရာအလုံးစုံတို့သည် ကုန်စင်မည်မှန်သောကြောင့်၊ မိုးကောင်းကင်သည် မီးနှင့်ပျက်၍ လောကဓါတ်တို့သည် ပူအားကြီးလျက် အရည်ကျိုခြင်းကိုခံရသောနေ့တည်းဟူသော ဘုရားသခင်၏နေ့ရောက်လိမ့်မည် ဟု သင်တို့သည်မျှော်လင့်တောင့်တလျက် သန့်ရှင်းသောအကျင့်ကိုကျင့်ခြင်း၊ ဘုရားသခင်၌မွေ့လျော်ခြင်းအားဖြင့် အဘယ်သို့သောသူဖြစ်အပ်ကြသနည်း။ ယခုရှိသမျှသောအရာတို့သည် ပျက်ရသော်လည်း ဖြောင့်မတ်ခြင်းတရားတည် နေရာမိုးကောင်းကင်သစ်နှင့်မြေကြီးသစ်ကို ငါတို့သည် ကတိတော်နှင့်အညီ မျှော်လင့်ကြ၏။”

“သို့ဖြစ်၍ ချစ်သူတို့၊ မတရားသောသူတို့၏ပရိယာယ်အားဖြင့် သင်တို့သည်လည်း သွေးဆောင်ရာသို့လိုက်၍ သင်တို့တည်ကြည်ခြင်းမှမရွေ့ လျော့မည်အကြောင်း ဤအရာများကိုသိနှင့်ပြီဖြစ်၍ ကိုယ်ကိုကိုယ်စောင့်ရှောက် ကြလော့။”

ပေတရသည် မိမိပြုသောခရစ်ယာန်သာသနာတော်ကို ရောမမြို့မှာ အဆုံးသတ်လိုက်ရပါသည်။ ရောမဘုရင်မင်းကြီးနီးရီးသည် ပေါလုကိုနောက်ဆုံး အပြီးပိုင်ဖမ်းဆီးအကျဉ်းချထားနေချိန်မှာ ပေတရကိုလည်း ဖမ်းဆီးချုပ်နှောင် ထားရန် အမိန့်ပေးခဲ့ပါသည်။ ဤသို့လျှင် တမန်တော်ကြီးနှစ်ပါးတို့သည် နေရာဒေသအသီးအသီးတို့မှာ ဧဝံဂေလိသာသနာသတင်းစကားကို တစ်ယောက် တစ်နေရာစီ နှစ်ပေါင်းများစွာဟောပြောသက်သေခံခဲ့ပြီးသည်နောက် ကမ္ဘာ့ မြို့တော်ကြီးဟု တင်စားပြောဆိုရလောက်အောင် ဘက်စုံတိုးတက်ကြီးပွားနေသော မြို့ရောမမှာ နောက်ဆုံးအနေဖြင့် ကိုယ်စီကိုယ်စီ သခင်အတွက်သက်သေခံခွင့် ရရှိခဲ့ပါသေးသည်။ ဤမြို့တော်မှာပင် သန့်ရှင်းသူများ၏ဝိညာဉ်ကောက်လှိုင်း ရိတ်သိမ်းပွဲကြီးအတွက် ထိုတမန်တို့နှစ်ဦးစလုံးပင် မာတုရသေခြင်းဖြင့် သွေးမြေကျခဲ့ရပေသည်။

ပေတရသည် ရဲရင့်လှပ၏။ လက်ဝါးကပ်တိုင်ပေါ်မှာအသေခံခဲ့သော သခင်ယေရှု၏သတင်းကောင်းကို မြင့်မြတ်နှလုံးသားဖြင့်ဘေးရန်ကိုမရှောင် ဟောပြောခဲ့၏။ ထိုသခင်၏သေခြင်းမှရှင်ပြန်ထမြောက်ခြင်းအကြောင်း၊ ကောင်းကင်ထက်သို့ပြန်လည်ကြွမြန်းခဲ့ပုံများကိုပါမကျန် ဟောပြောသက်သေခံ ခဲ့ပါသည်။ သူသည် မိမိ၏အကျဉ်းခန်းလေးထဲမှာ လဲလျောင်းနေစဉ်မှာ သူ့အားခရစ်တော်သခင်မိန့်မြွက်တော်မူခဲ့သည့်စကားတို့ကို ကြားယောင်မိ လေသည်။ “ငါအမှန်အကန်ဆိုသည်ကား၊ သင်သည် ပျိုသောအသက်ရှိစဉ် ကိုယ်ကိုကိုယ်ပတ်စည်း၍ အလိုရှိရာအရပ်ရပ်သို့သွားလာတတ်၏။ သင်သည် အိုသောအခါ လက်နှစ်ဖက်ကိုဆန့်ပြီးလျှင် သူတစ်ပါးသည် သင့်ကိုပတ်စည်း ၍ သင်အလိုမရှိရာအရပ်သို့ယူသွားလိမ့်မည်။” (ယောဟန် ၂၁:၁၈)။ ယေရှု သခင်သည် ထိုတပည့်တော်၏လက်ဝါးကပ်တိုင်ပေါ်မှာ လက်ကိုဆန့်၍အသက် စွန့်သွားရမည်ပုံသဏ္ဍာန်ကို မြွက်ဆိုခဲ့လေပြီကော။

ပေတရသည် ဂျူးလူမျိုးတစ်ဦးဖြစ်၍ ရောမတို့အဖို့သူသည် နိုင်ငံခြား သားတစ်ဦးဖြစ်ပါသည်။ သို့ဖြစ်၍ သူသည် ပေါလုကဲ့သို့အပြစ်ဒဏ်စီရင်ခြင်း မျိုးကိုမခံရပါ။ ကြိမ်ဒဏ်အပြစ်ပေးခံရပြီး လက်ဝါးကပ်တိုင်ပေါ်မှာတင်သတ် ခြင်းခံရမည်ဖြစ်ပါသည်။ ဤကဲ့သို့သောကြောက်မက်ဖွယ်သေခြင်းကို ရင်ဆိုင် နေရစဉ် တမန်တော်ပေတရသည် ခရစ်တော်ယေရှုကိုငြင်းပယ်ခဲ့သောအပြစ်ကို သတိရမိ၏။ ထိုသခင်သည် အခက်အခဲဆင်းရဲခြင်းများစွာကိုရင်ဆိုင်နေရစဉ် အချိန် ပေတရသည် သခင်ကိုငြင်းပယ်ခဲ့ပေသည်။ တစ်ချိန်ကကပ်တိုင်တော်၏ လေးနက်မှုကိုသူသည်တန်ဖိုးမထား၊ အသိအမှတ်ပြုရန်အဆင်သင့်မဖြစ်သေး သော်လည်း ယခုမှာတော့ ဧဝံဂေလိသတင်းကောင်းအတွက် မိမိ၏အသက်ကို ပေးရန်ပင် ဝမ်းမြောက်တတ်လာပေပြီတကား။ သို့သော်လည်း သခင်အသေခံ သွားသည့်ပုံစံမျိုးနှင့်တော့သူသည်အသေခံသွားရန် မထိုက်တန်ဟု မိမိကိုယ်ကို မိမိထင်မှတ်ခဲ့၏။ ခရစ်တော်သခင်သည် သူ့အားအပြစ်မှဖြေလွှတ်ပေးခဲ့ပါ သော်လည်း ပေတရသည် မိမိကိုယ်ကိုဘယ်သောအခါမျှအပြစ်တင်၍မဆုံးတော့ ပါပြီ။ သူ၏ဝမ်းနည်းပူဆွေးမှုနှင့်နောင်တရခြင်းတရားတို့သည်လည်း ခါးသီး လွန်းလှသဖြင့် ဘယ်အရာကမျှ ထိုခံစားမှုမျိုးကိုမဖြေဖျောက်စေနိုင်ခဲ့ပါ။ နောက်ဆုံးမှာတော့ သေမည့်သူ၏ နောက်ဆုံးအခွင့်အရေးတစ်ခုအဖြစ် ပေတရ သည် လူသတ်သမားတို့အား ဤသို့လျှင်တောင်းခံခဲ့ပေသည်။ မိမိအား လက်ဝါးကပ်တိုင်ပေါ်တင်၍ သံမှိုနှင့်ရိုက်ကာ ခေါင်းကိုဖောက်ထိုးချလျက်ထားပါရန် ဖြစ်၏။ သူ၏တောင်းခံချက်နှင့်အညီ လူသတ်သမားတို့သည်ပြုကြ၏။ ဤသို့လျှင် တမန်တော်ကြီးပေတရသည် ဧဝံဂေလိသတင်းကောင်းတည်းဟူသော ယေရှုခရစ်တော်အတွက် အသက်စွန့်ခဲ့လေသတည်း။

---၀၀၀---

အခန်း (၅၃) အစွဲအနွှဲတပည့်တော်ယောဟန်

ယောဟန်သည် “ယေရှုချစ်တော်မူသောတပည့်တော်” အဖြစ်ထင်ရှားခဲ့ပေသည်။ (ယောဟန် ၂၁:၂၀)။ သူသည် ခရစ်တော်သခင်က တောင်ပေါ်မှာ တန်ခိုးထင်ရှားပြခဲ့သည်ကိုလည်းကောင်း၊ ဂေသရေမန်ဥယျာဉ်တော်ထဲမှာ ပြင်းပြစွာပူဆွေးမှုကိုခံစားခဲ့သည်ကိုလည်းကောင်း မြင်တွေ့ရသောမျက်မြင်သက်သေသုံးယောက်ထဲမှ တစ်ဦးအပါအဝင်ဖြစ်သည်။ ယေရှုသခင်သည် လက်ဝါးကပ်တိုင်ပေါ်မှာ ကြီးစွာသောပြင်းပြနာကျင်မှုကို နောက်ဆုံးခံနေစဉ် အချိန်နာရီများမှာ ကျွန်ုပ်တို့၏ဘုရားသခင်က မိမိ၏မိခင်မာရီအား ကြည့်ရှုစောင့်ရှောက်ဖို့ရန် ထိုတပည့်တော်လက်ထဲသို့အပ်နှင်းခဲ့ပါသည်။

ယောဟန်သည် ခရစ်တော်သခင်အားမှီခိုတွယ်ကပ်ထားသည်မှာ စပျစ်နွယ်ပင်သည် ခိုင်မာသောတိုင်မကိုတွယ်ကပ်ထားသကဲ့သို့တည်း။ သူသည် ခရစ်တော်သခင်ကို တရားစီရင်ရာခန်းမကြီးအနီးသို့ဘေးရန်ကိုမကြောက်ဘဲ ချဉ်းကပ်သကဲ့သို့ ခရစ်တော်သခင်၏လက်ဝါးကပ်တိုင်တော်ကိုလည်း ချဉ်းကပ်မှီခိုခဲ့ပေသည်။ ခရစ်တော်သခင်သေခြင်းကိုအောင်၍ ရှင်ပြန်ထမြောက်ပြီဟူသော သတင်းကိုကြားသိရသည်တွင် သူသည် ပေတရုနှင့်ပြိုင်၍ပြေးသဖြင့် သင်္ချိုင်းဂူသို့ဦးဆုံးရောက်ရှိခဲ့သူပါတည်း။

ယောဟန်သည် ချစ်ဖွယ်ကောင်းသောအကျင့်ကိုသဘာဝအားဖြင့် ပိုင်ဆိုင် ခဲ့သူမဟုတ်ပါ။ သူသည်မာန်မာန်ထောင်လွှားသူ၊ ဝါးကြွားသူ၊ ချီးမြှင့်ခံလိုစိတ် ကြီးမားသူ၊ တစ်ရှူးထိုးလုပ်တတ်သူ၊ အနာတရဖြစ်ပြီဆိုလျှင် ကလဲ့စားချေလို သူဖြစ်ပါသည်။ သူနှင့်ညီကိုတော်သူနှစ်ဦးကို “မိုးကြိုးသား” များဟု ပတ်ဝန်းကျင် ကခေါ်ဆိုခဲ့ကြလေသည်။ (မာကု ၃:၁၇။) စိတ်တို၍ကလဲ့စားချေလိုစိတ်ကား ထိုချစ်ဖွယ်ကောင်းသောတပည့်မှာရှိ၏။ သို့ပါသော်လည်း ထိုမှလွန်သော် သူသည်ရိုးသားတည်ကြည်၏။ ချစ်ဖွယ်ကောင်းသောနုလုံးသားသည် ရှိပေသည်။ ဤသည်ကို သခင်ယေရှုသည်မြင်နိုင်၏။ သို့ဖြစ်၍ သခင်ယေရှုသည် သူ၏

ကိုယ်ကျိုးကြည့်စိတ်ကိုဆုံးမခဲ့၏။ သူ့ရည်ရွယ်ချက်များကိုလည်း စိတ်ပျက်စေခဲ့ပါသည်။ သူ၏ယုံကြည်ခြင်းကိုလည်း စမ်းသပ်ခဲ့၏။ သို့ရာတွင် သခင်သည် သူ့အား မိမိ၏သန့်ရှင်းခြင်းအလှကိုသော်လည်းကောင်း၊ ပြောင်းလဲစေနိုင်သော ချစ်ခြင်းမေတ္တာတန်ခိုးတော်ကိုသော်လည်းကောင်း ဖော်ပြခဲ့ပေသည်။

ယောဟန်၏အားနည်းချက်များကို သုံးသပ်ကြည့်မြင်ကြပါစို့။ တစ်ကြိမ်မှာ ခရစ်တော်သခင်သည် မိမိ၏စေတမန်တို့အား ရှုမာရိရွာကြီးတစ်ခုဆီသို့ စေလွှတ်လိုက်လေသည်။ သခင်နှင့်တပည့်တော်များအတွက် စားစရာကိုအလှူခံဖို့ဖြစ်ပေသည်။ သို့သော်လည်း ကယ်တင်ပိုင်သူယေရှုသခင်သည် ထိုမြို့ငယ်အနားသို့ချဉ်းကပ်ရောက်ရှိလာသောအခါမှာ သခင်ယေရှုကို မိမိတို့၏ဧည့်သည်တော်အဖြစ်ဖိတ်ခေါ်ရမည့်အစား၊ ရှုမာရိလူတို့သည် ယဉ်ကျေးသိမ်မွေ့ကြင်နာမှုကိုမပြု၊ သာမန်ခရီးသွားတစ်ဦးကဲ့သို့ ဆက်ဆံခဲ့လေသည်။

ထိုကဲ့သို့မိမိတို့၏အရှင်သခင်ကို အေးစိအေးစက်နှင့်မရိုမသေဆက်ဆံပြသည်ကို တပည့်တော်တို့သည်မြင်လျှင် မခံမရပ်နိုင်ဘဲ ဒေါသဖြစ်ခဲ့ရသည်။ ဤတွင် ယာကုပ်နှင့်ယောဟန်ညီအစ်ကိုတို့က “သခင်၊ ဧလိယပြုသကဲ့သို့ အကျွန်ုပ်တို့သည် ကောင်းကင်မှမီးကျစေ၍ ထိုသူတို့ကိုလောင်စေခြင်းငှာ အလိုရှိတော်မူသလောဟု လျှောက်ကြသော်၊” ယေရှုသည် သူတို့၏ဆိုစကားကြောင့် စိတ်နာကြည်းသဖြင့် “လူသားသည် လူတို့၏အသက်ကိုသတ်အံ့သောငှာ ကြွလာသည်မဟုတ်။ ကယ်တင်အံ့သောငှာကြွလာသည်ဟု ဆုံးမတော်မူ၏။” (လုကာ ၉:၅၄-၅၆)။

မိမိဆန္ဒအရအပ်နှင်းသူကိုသာခရစ်တော်သည်အလိုရှိတော်မူခြင်း

ခရစ်တော်သခင်သည် မိမိအားလက်ခံရန်လူကိုအတင်းအကျပ်မပြုလုပ်ပါ။ စာတန်နှင့်ဘက်တော်သားများကသာလျှင် လူ၏အသိစိတ်ကိုအတင်းအကျပ်ပြုရန် ကြိုးစားနေပါသည်။ ထို့ကြောင့် လူသည်ဖြောင့်မတ်ခြင်းတရားအတွက် စိတ်အားကြီးသည်ဟု ဟန်ဆောင်ကာ မကောင်းဆိုးဝါး၊ နတ်ဆိုးတို့နှင့်ပူးပေါင်းမိတ်ဖွဲ့၍ မိမိတို့၏ခရစ်ယာန်ဘာသာရေးတွေးခေါ်ချက်များကို လိုက်နာကျင့်သုံးအပ်ကြောင်း၊ အတင်းအကျပ်ပြုကာ လူလူချင်းကိုပြုပြင်ပြောင်းလဲပေးကြပါသည်။

သို့သော်လည်း ခရစ်တော်သခင်သည် ထိုသို့မပြုပါ။ မိမိ၏ဆွဲဆောင်ခါတ်ပါ ချစ်ခြင်းမေတ္တာကိုဖော်ပြလျက် အသက်ဝိညာဉ်များကိုအောင်နိုင်ဖို့ကိုသာကြိုးစား နေပါသည်။ ထိုမေတ္တာ၏ဆွဲဆောင်မှုအောက်မှာ လူသည်စိတ်နှလုံးအကြွင်းမဲ့နှင့် ဆန္ဒရှိသည့်အတိုင်းသာ အပ်နှင်းခြင်းကိုပြုရန်အလိုတော်ရှိလေသည်။

တစ်ခါမှာ ယေရှုသခင်ထံတော်ပါးသို့ သားတို့တောင်းပန်ထားသည့် အတိုင်း ယာကုပ်နှင့်ယောဟန်တို့၏မိခင်သည်လာ၏။ ခရစ်တော်သခင်၏ နိုင်ငံတော်မှာ အမြင့်ဆုံးရာထူးများကိုတောင်းခံခြင်းဖြစ်သတည်း။ ထိုနနယ်သေး သောတပည့်တော်တို့သည် လူသားဆန်ဆန်တွေ့ခေါ်တတ်သည့်အတိုင်း ခရစ်တော်သခင်သည် လောကရှင်ဘုရင်ရာထူးနှင့်အာဏာကိုရယူလိုမိမ့်မည်ဟု မှတ်ထင်ကာ မျှော်လင့်ခဲ့ကြပေသည်။ သို့သော်လည်း ယေရှုသခင်၏အဖြေမှာ “သင်တို့သည် အဘယ်သို့တောင်းပန်သည်ကို သင်တို့မသိကြ။ ငါသောက်သော ခွက်ကိုသောက်ခြင်းငှာလည်းကောင်း၊ ငါခံသောဗတ္တိဇံ(နှစ်ခြင်း)ကိုခံခြင်းငှာ လည်းကောင်း သင်တို့သည် တတ်စွမ်းနိုင်သလောဟု မေးတော်မူ၏။” သူတို့ကလည်း “အကျွန်ုပ်တို့သည် တတ်စွမ်းနိုင်ပါ၏လျှောက်ကြ၏။”

ဤတွင်ခရစ်တော်သခင်က “ငါသောက်သောခွက်ကိုသင်တို့သည် သောက်ရကြလိမ့်မည်။ ငါခံရသောဗတ္တိဇံကိုလည်း သင်တို့သည်ခံရကြလိမ့် မည်” ဟု ကြေညာခဲ့ပါသည်။ ခရစ်တော်သခင်၏ရှေ့တော်မှောက်၌ ပလ္လင် အစား လက်ဝါးကပ်တိုင်ပင်ရှိပါသည်တကား။ ဤသည်ကိုယာကုပ်နှင့်ယောဟန် တို့သည် သခင်၏ဆင်းရဲအခက်အခဲများစွာတို့ကို ဝေမျှခံယူမည်ဟုကတိပြုခဲ့ ကြပေသည်။ ထိုသို့နှင့်အညီ တစ်ဦးမှာခါးနှင့်အသက်ပေးခဲ့ရသကဲ့သို့၊ ကျန်တစ်ဦး သည် သခင်၏အမှုတော်မြတ်မှာ အသက်အကြီးဆုံးတပည့်တော်အဖြစ် ပြစ်တင်ကဲ့ရဲ့ရှုတ်ချမှု၊ နှိပ်စက်ကလုပြုမှုကိုခံယူရင်း ယခုဘဝကိုနိဂုံးချုပ်ခဲ့ရ ပေသည်။ “သို့သော်လည်း ငါလက်ယာဘက်၊လက်ဝဲဘက်မှာထိုင်ရသော အခွင့်ကိုကား၊ အကြင်သူတို့အဖို့အလို့ငှာပြင်ဆင်၏။ ထိုသူတို့အားသာ ငါပေး ပိုင်သည်” ဟု သခင်ယေရှုမိန့်တော်မူခဲ့လေသည်။ မာကု ၁၀:၃၇-၄၀။

ယေရှုသည် မာန်မာနထောင်လွှား၍ ရည်ရွယ်ချက်ကြီးမားသော ထိုညီအစ်ကိုနှစ်ဦးအား ဤသို့ဆုံးမခဲ့ပေသည်။ “အကဲအမှူးတို့သည် အာဏာ ထားတတ်ကြ၏။ သင်တို့မူကား၊ ထိုသို့မပြုကြနှင့်။ လူသားသည် သူတစ်ပါးကို

စေစားခြင်းငှာမလာ။ သူတစ်ပါးအစေကိုခံခြင်းငှာလည်းကောင်း၊ မိမိအသက်ကို စွန့်၍ လူများကိုရွေးခြင်းငှာလည်းကောင်း ကြွလာသည်ဖြစ်၍၊ ထိုနည်းတူ သင်တို့တွင် အကဲအမှူးပြုလိုသောသူကို သင်တို့အစေခံဖြစ်စေ၊ သင်တို့တွင် အထွတ်အမြတ်လုပ်ချင်သောသူကိုလည်း သင်တို့ကျွန်ဖြစ်စေဟု မိန့်တော်မူ၏။” (မသု ၂၀: ၂၆-၂၈)။ ဘုရားသခင်၏နိုင်ငံတော်မှာ ရာထူးအဆင့်အတန်းမည်သည် မိမိ၏အကျင့်ရလဒ်ပင်ဖြစ်ပါသည်။ အသက်သရဖူနှင့်ပလ္လင်ဟူသည်မှာလည်း ခရစ်တော်သခင်၏ကျေးဇူးတော်အားဖြင့် မိမိကိုယ်ကိုအောင်နိုင်ခြင်းတည်း ဟူသော သန့်ရှင်းသောဝိညာဉ်တော်စရန်ကို ထိန်းသိမ်းထားခြင်းဖြစ်ပါသည်။

နောင်သောအခါမှာ ယောဟန်အား ယေရှုသခင်သည် မိမိ၏နိုင်ငံတော် မှာ တည်လုနီးပြီဟူသောအခြေအနေကို ဖော်ပြခဲ့ပေသည်။ “ငါသည်အောင်မြင်၍၊ ငါ့အဖဘုရားသခင်၏ပလ္လင်တော်ပေါ်မှာ အဖဘုရားသခင်နှင့်အတူ ထိုင်နေ သကဲ့သို့ အောင်မြင်သောသူသည် ငါ၏ပလ္လင်ပေါ်မှာ ငါနှင့်အတူထိုင်နေရသော အခွင့်ကိုငါပေးမည်။” (ဗျာ ၃:၂၁)။ ခရစ်တော်သခင်နှင့်အနီးကပ်ဆုံးရပ်တည် သွားသောသူသည် ထိုသခင်၏ကိုယ်ကျိုးစွန့်ချစ်ခြင်းမေတ္တာကို နှစ်နှစ်မြိုက်မြိုက် သောက်ရသူဖြစ်ပေသည်တကား။ ထိုချစ်ခြင်းမေတ္တာကြောင့် ထိုတပည့်တော် ယောဟန်သည် သခင်ကိုချစ်သောစိတ်နှင့်အမှုတော်မြတ်မှာ သခင်အစေကို ခံရင်း လောကလူသားတစ်နွယ်လုံး၏ကယ်တင်ခြင်းအတွက် မိမိအသက်ကို သော်မျှမနုမြောဘဲ ဆက်ကပ်ပေးလှူခဲ့သည်အရာမှာ စံတင်ထိုက်ပေသည် မဟုတ်လောမိတ်ဆွေ။

ယောဟန်သည်သင်ခန်းစာကောင်းများစွာရရှိခဲ့ခြင်း

တစ်ချိန်မှာ ယာကုပ်နှင့်ယောဟန်တို့သည် ခရစ်တော်နောက်သို့လိုက် သောသူမဟုတ်သည့် အသိအမှတ်ပြုမခံရသူတစ်ယောက်က ခရစ်တော်၏နာမ တော်ကိုသုံး၍ နတ်ဆိုးတို့ကိုနှင်ထုတ်ပြန်၏။ ဤအမှုကိုတပည့်တော်တို့သည် မလိုလားကြ၍ ထိုသို့မပြုရန်ပညတ်ထားလေသည်။ ဤသို့ပြုခြင်းသည် မှန်ကန်၏ ဟူ၍လည်း မိမိကိုယ်ကိုထင်မှတ်ကြ၏။ သို့ရာတွင် ခရစ်တော်သခင်က ထိုသူတို့အား ဤသို့လျှင်ဆုံးမခဲ့ပေသည်။ “ထိုသူတို့အားမြစ်တားကြနှင့်။ ငါ့နာမကိုအမှီပြုလျက် တန်ခိုးကိုပြု၍ ငါ့ကိုအလွယ်တကူကဲ့ရဲ့နိုင်သောသူ

အခန်း (၅၄) ခ စုံတော်အတွက်သစ္စာပြုသောသက်သေခံယောဟန်

(ဤအခန်းကိုယောဟန်၏ စာစောင်များမှအခြေခံသည်)

ယောဟန်သည် အခြားတပည့်တော်များနည်းတူ ပင်တေကုတ္တေပွဲနေ့၌ ကျရောက်သောသန့်ရှင်းသောဝိညာဉ်မိုးကို ဝမ်းမြောက်ရွှင်လန်းစွာခံယူရရှိခဲ့လေသည်။ ထိုဝိညာဉ်တော်တန်ခိုးဖြင့် သူသည် လူတို့အားအသက်နှင့်ယှဉ်သော ဘုရားသခင်၏နှုတ်ထွက်စကားတော်ကိုဟောကြားခဲ့၏။ သူသည် တန်ခိုးအင်အားနှင့်ပြည့်စုံသောတရားဟောဆရာ၊ စိတ်အားထက်သန်၍ လေးလေးနက်နက်ရှိသူပါတည်း။ သူသည် လှပတင့်တယ်သောစကားလုံးများကို တေးသံသာကဲ့သို့သောအသံဖြင့် ခရစ်တော်သခင်အကြောင်းစုံကိုပြောဆိုသည်ဖြစ်ရကား၊ ကြားရသူတိုင်း၏စိတ်ဘဝကိုနွေးထွေးစွာလမ်းစေပါ၏။ အမှန်တရား၏တန်ခိုးအရှိန်အဟုန်နှင့်မိမိ၏ပြင်းပြဆန္ဒကိုပေါင်းစပ်ကာ ခရစ်ယာန်တရားတော်ကိုသွန်သင်သောအခါမှာ လူမှုအလွှာအသီးအသီးက လက်ခံကြပါ၏။ အပြောနှင့်အလုပ်ကိုက်ညီသူပင်ဖြစ်ချေသည်။

ခရစ်တော်သခင်သည် မိမိ၏တပည့်တော်တို့အား သူကဲ့သို့ချစ်တတ်ရန်၊ တစ်ဦးအပေါ်တစ်ဦးချစ်ခြင်းမေတ္တာပြရန် သွန်သင်တော်မူခဲ့ပေသည်။ သခင်မြွက်ဆိုခဲ့သည်တို့ကို မှတ်သားပါ။ “သင်တို့သည် အချင်းချင်းတစ်ယောက်ကို တစ်ယောက်ချစ်ကြလော့။ ငါသည် သင်တို့ကိုချစ်သည်နည်းတူ အချင်းချင်းချစ်ကြလော့ဟု ပညတ်သစ်ကိုငါပေး၏။” (ယောဟန် ၁၃:၃၄)။ ထိုတပည့်တော်တို့သည် ခရစ်တော်သခင်၏ဆင်းရဲခြင်းအခက်အခဲကိုမြင်တွေ့ရပြီးသည်နောက်ပိုင်းနှင့် ပင်တေကုတ္တေပွဲနေ့မှာ သန့်ရှင်းသောဝိညာဉ်တော်၏ဆင်းသက်တည်ရှိနေမှုကိုခံယူရရှိပြီးသည်နောက် ထိုယောဟန်သခင်၏ချစ်ခြင်းမေတ္တာတော်သဘောကို ရှင်းလင်းစွာမြင်တွေ့လာကြရကား၊ အချင်းချင်းတစ်ဦးအပေါ်တစ်ဦးချစ်ခြင်းမေတ္တာထားရှိသင့်ကြောင်း ပြောဆိုလာကြပါသည်။ “ချစ်သူတို့၊ ဘုရားသခင်သည် တစ်ပါးတည်းသောသားတော်ကို ဤလောကသို့စေလွှတ်

တော်မူသောအရာ၌ ငါတို့ကိုချစ်တော်မူသောမေတ္တာသည် ထင်ရှားလျက်ရှိ၏။ ဘုရားသခင်သည် ငါတို့ကိုဤမျှလောက်ချစ်တော်မူသည်မှန်လျှင် ငါတို့သည်လည်း အချင်းချင်းချစ်ကြမည်။” တစ်ဦးအတွက်တစ်ဦးအနစ်နာခံရမည်။

ပင်တေကုတ္တေပွဲနေ့အပြီးမှာ တပည့်တော်တို့သည် အသက်ရှင်တော်မူသောကယ်တင်ပိုင်ရှင်အကြောင်းကို အရပ်လေးမျက်နှာထွက်ခွာ၍ ကြွေးကြော်ကြ၏။ သန့်ရှင်းသူများအချင်းချင်းမိတ်သဟာယဖွဲ့ရခြင်း၏ ချိုမြိန်မှုအရသာကိုလည်း ဝမ်းမြောက်ရွှင်လန်းစွာ မြည်းစမ်းခံစားခွင့်ရရှိခဲ့ကြလေသည်။ သူတို့သည် နူးညံ့သိမ်မွေ့ကြ၏။ အမြော်အမြင်ကြီး၏။ ကိုယ်ကျိုးစွန့်ကာ တစ်ပါးသူတို့အား ကူညီကြသည်အရာ၌ ခရစ်တော်သခင်၏ချစ်ခြင်းမေတ္တာမျိုးကို ပေါ်လွင်ထင်ရှားစေခဲ့လေသည်။ ဤသို့ကိုယ်ကျိုးစွန့်လုပ်ဆောင်မှုများနှင့် ကျန်းမာစေသောစကားတို့ကိုသုံးစွဲပြောဆိုလုပ်ဆောင်ကြသဖြင့် သိမြင်ခံစားရလေသမျှသောသူတို့၏စိတ်နှလုံး၌ ချစ်ခြင်းမေတ္တာတရားပွားများလာပေသည်။ ထိုချစ်ခြင်းမေတ္တာမျိုးကို ယုံကြည်သူတိုင်းမှာရှိရပါမည်။ မြတ်နိုးရပါမည်။ သခင်၏ဖြောင့်မတ်ခြင်းဖြင့် ကယ်တင်ခြင်းကိုရရှိပြီးဖြစ်သူတိုင်း မိမိတို့၏အသက်တာမှာ ကယ်တင်ပိုင်ရှင်အားဖော်ပြရကြမည်မဟုတ်ပါလား။

ရှေးဦးအသင်းတော်ထဲသို့ဝမ်းနည်းစရာပြောင်းလဲမှုတစ်ခုဝင်ရောက်လာခြင်း

သို့သော်လည်း တဖြည်းဖြည်းနှင့်ပြောင်းလဲမှုတစ်ခုဝင်ရောက်လာခဲ့သည်။ ယုံကြည်သူတို့အမှားအယွင်းကို အဖော်ပြုလာကြ၏။ တစ်ဦးအပေါ်တစ်ဦးမညာမတာပြစ်တင်ကဲ့ရဲ့တတ်လာကြပြီ။ သူတို့တတွေ ကယ်တင်ပိုင်သူယေရှုသခင်နှင့် ထိုသခင်၏ချစ်ခြင်းမေတ္တာတော်ကို မျက်ခြည်ပြတ်လာကြပြီကော။ ယခင်ကသူတို့သည် ယုံကြည်သည့်အတိုင်း ကျင့်သုံးသက်ရှင်သွားခဲ့ကြသော်လည်း ယခုတွင်မူ လူ့အတွေးအခေါ်အယူအဆကို ပို၍ဦးစားပေးလာကြ၏။ ထိုသို့ပြုမှ လူရာဝင်၍ခေတ်မီသည်ဟု ထင်ကြလေသည်။ သူကြင်မုကိုယ်ခင်မည်ပေါ့။ မေတ္တာစေတနာဆိုတာ လူတိုင်းနဲ့မတန်ဘူးဟုသည်မျိုး အသင်းတော်မှာနေရာယူလာသဖြင့် ညီအစ်ကိုချင်း ချစ်ခြင်းမေတ္တာခေါင်းပါးလာခဲ့လေပြီ။ ပိုမို၍ဝမ်းနည်းစရာကောင်းသည်က မိမိတို့ပျောက်ဆုံးနေခြင်းကို

မိမိတို့မသိမြင်ခြင်းပင်ဖြစ်၏။ ပျော်ရွှင်ဝမ်းမြောက်မှုတို့သည် သူတို့ထံမှဆုံးပါးပျောက်ကွယ်သွားခဲ့ပြီဖြစ်သည်ကိုလည်း သူတို့သည် သတိမပြုမိကြပေ။ ဤသို့လျှင် အမှောင်ကမ္ဘာမှာ သူတို့တတွေလျှောက်လှမ်းနေကြပါလေပြီ။

ဤသည်ကိုယောဟန်သည် သတိပြုမိ၏။ အသင်းတော်အတွင်း ညီအစ်ကိုချင်းချစ်ခြင်းမေတ္တာခေါင်းပါးလာကြသဖြင့် ဤသို့လျှင်စာရေးလိုက်ပါသည်။ “ချစ်သူတို့၊ ငါတို့သည် အချင်းချင်းချစ်ကြကုန်အံ့။ အကြောင်းမူကား၊ ချစ်ခြင်းမေတ္တာသည် ဘုရားသခင်နှင့်စပ်ဆိုင်၏။ ချစ်တတ်သောသူမည်သည် ကား၊ ဘုရားသခင်ဖြစ်ဘွားစေသောသူဖြစ်၏။ ဘုရားသခင်ကိုသိသောသူလည်း ဖြစ်၏။ ချစ်ခြင်းမရှိသောသူသည် ဘုရားသခင်ကိုမသိ။ အကြောင်းမူကား၊ ဘုရားသခင်သည် ချစ်ခြင်းမေတ္တာဖြစ်တော်မူ၏။ သားတော်အားဖြင့်ငါတို့သည် အသက်ရှင်စေခြင်းငှာ၊ ဘုရားသခင်သည် တစ်ပါးတည်းသောသားတော်ကို ဤလောကသို့စေလွှတ်တော်မူသည်အရာ၌ ငါတို့ကိုချစ်တော်မူသောမေတ္တာတော်သည်ထင်ရှားလျက်ရှိ၏။ ငါတို့သည် ဘုရားသခင်ကိုချစ်ကြသည်ဟုမဆို။ ဘုရားသခင်သည် ငါတို့ကိုချစ်၍ ငါတို့၏အပြစ်ဖြေစရာအကြောင်းဖြစ်စေခြင်းငှာ သားတော်ကိုစေလွှတ်တော်မူသောအရာ၌ ချစ်ခြင်းမေတ္တာရှိ၏။ ချစ်သူတို့၊ ဘုရားသခင်သည် ငါတို့ကိုဤမျှလောက်ချစ်တော်မူသည်မှန်လျှင် ငါတို့သည်လည်း အချင်းချင်းချစ်ကြမည်။”

“ မိ မိ ညီ အ စ ကို ကို မု န်း သော သူ မည် သည် ကား ၊ လူ အသက် ကို သတ် သော သူ ဖြစ် ၏ ။ လူ အသက် ကို သတ် သော သူ တစ် စုံ တစ် ယောက် ၌ မျှ ထာဝရ အသက် မတည်သည်ကို သင်တို့သိကြ၏။ ခရစ်တော်သည် ငါတို့အဖို့အလို့ငှာ အသက်တော်ကိုစွန့်တော်မူသည်အရာကို ငါတို့သည်ထောက်ရှု၊ မေတ္တာတော်ကို သိကြပြီ။ ငါတို့သည်လည်း ညီအစ်ကိုချင်းတို့အဖို့အလို့ငှာ အသက်ကိုစွန့်ရကြ၏။ ”

အသင်းတော်၏အကြောက်ရဆုံးဘေးရန်မှာ ကမ္ဘာလောကကြီး၏ ဆန့်ကျင်နိုင်ကွပ်ခြင်းမဟုတ်ပါ။ ဘုရားသခင်၏အမှုတော်ကိုဧကန်မုချနှောင့်နှေးချိုးတဲ့စေ၍ ဝမ်းနည်းပူဆွေးဖွယ်အကောင်းဆုံးအခက်အခဲမှာ ယုံကြည်သူ ဘုရားသခင်၏သားသမီးအချင်းချင်းတို့၏အတွင်းစိတ်တွေမှာ မကောင်းမှုကို ဆောင်သောအရာများကို မြတ်နိုးတွယ်တာနေခြင်းဖြစ်ပါသည်။ အချင်းချင်း

တစ်ဦးကိုတစ်ဦး မနာလိုဝန်တိုခြင်း၊ အပြစ်ရှာခြင်း၊ မကောင်းမှုကိုမရှောင်၊ ယဉ်ပါး၍နေခြင်းတို့ထက် ဝိညာဉ်ရေးကိုသေချာပေါက် အားနည်းစေသောအရာ တို့ကားမရှိတော့ပါပြီ။ ဘုရားသခင်သည် မိမိ၏သားတော်ကို ဤကမ္ဘာလောက ကြီးသို့စေလွှတ်သည်အရာ၌ မိမိ၏အသင်းတော်အတွင်း ကွဲပြားခြားနားနေသော သောင်းပြောင်းထွေလာစွမ်းရည်ကိုယ်စီရှိကြကုန်သော ယုံကြည်သူတို့အချင်းချင်း ပေါင်းစည်းညီညွတ်စွာနေထိုင်သက်ရှင်ဖို့ရည်ရွယ်ပါသည်။ ဤကားဘုရားသခင်၏ အဖြစ်စေချင်ဆုံးအရာပင်မဟုတ်တုံလော။ ကျွန်ုပ်တို့သည် ဤအမှုအရာ၌ သက်သေပြရကြမည်ဖြစ်၏။ သို့ပါသော်လည်း ဤသက်သေကိုထင်ရှားပေါ်လွင် စေရန်မှာ ကျွန်ုပ်တို့၏အကျင့်သည် ခရစ်တုဖြစ်ရပါမည်။ ကျွန်ုပ်တို့၏အလို ဆန္ဒသည် သခင်၏အလိုတော်မျိုးဖြစ်ရမည်။

ယနေ့အသင်းတော်မှာ ကယ်တင်ပိုင်ရှင်ယေရှုသခင်ကို ချစ်မြတ်နိုး ပါသည်ဟုဆိုနေသောခရစ်ယာန်များစွာတို့သည် တစ်ဦးကိုတစ်ဦးမချစ်ကြပါ။ ဤသည်ကိုပတ်ဝန်းကျင်ရှိမယုံကြည်သူတို့က ရှုမြင်သုံးသပ်နေကြပါသည်။ ကျွန်ုပ်တို့သည် တစ်ဦးအပေါ်တစ်ဦးသန့်ရှင်းသောချစ်ခြင်းမေတ္တာဩဇာလွှမ်းမိုး မှုနှင့်ပတ်ဝန်းကျင်ကိုသက်သေပြနိုင်၏။ ဤသူတို့ကား တစ်ဦးကိုတစ်ဦး မုန်းတီးနေကြပါသည်တကားဟု သင့်ရန်သူအားပြောဆိုနိုင်စေသောအခြေအနေ မျိုးကို သင်သည်မဖန်တီးပါနှင့်။ ကောင်းကင်ထက်မှာရှိသောအဖဘုရားသခင်၏ ချစ်သားသမီးအပေါင်းတို့သည် တစ်ဦးအပေါ်တစ်ဦးမေတ္တာကြီးဖြင့်သာချည်နှောင် ထားကြရပါမည်။ ခရစ်ယာန်ညီအစ်ကိုချင်း ချစ်ခြင်းမေတ္တာကိုပေါ်လွင်ထင်ရှား စေပါ။ သခင်ကိုချီးမွမ်းခြင်းဖြစ်ပါသည်။

ခရစ်တော်သခင်ကိုယ်တော်တိုင်ဖော်ပြခဲ့သော ချစ်သနားခြင်းကြင်နာမှု မျိုးကို ကျွန်ုပ်တို့သည် ဖော်ကျူးပေးရန် ဘုရားသခင်၏ချစ်ခြင်းမေတ္တာက ကျွန်ုပ်တို့ကိုဖိတ်ခေါ်နေပါသည်။ စစ်မှန်သောခရစ်ယာန်တစ်ဦးသည် အသက် ဝိညာဉ်တစ်ခုပျက်စီးဆုံးရှုံးဖို့ရန် လွယ်လင့်တကူခွင့်ပြုလိုစိတ်ရှိမည်မဟုတ် ပါချေ။ သို့ဖြစ်၍ မကောင်းရာကိုမြစ်တားဖို့သတိပေးရပါမည်။ ဂရုစိုက်ရပါ မည်။ မပျော်ရွှင်နိုင်စရာအဖြစ်မျိုး၊ စိတ်အားငယ်စရာအဖြစ်မျိုးသို့ တစ်ပါးသူတို့ မသက်ဆင်း၊ မချင်းနင်းမိစေရန် သူသည်သခင်မျက်နှာကိုထောက်ရှု သခင် စိတ်သဘောမျိုးကိုအရင်းခံကာ ကယ်တင်နိုင်သည့်လူအတိုင်းအတာမျိုးတွင် လမ်းပြဆောင်ရွက်သွားပါလိမ့်မည်။

သခင်ခရစ်တော်၏ သိမ်မွေ့သောချစ်ခြင်းမေတ္တာမျိုးကို တစ်ကြိမ်တစ်ခါမျှ တွေ့ကြုံခံစားရမှုမရှိသောသူသည် အဘယ်မှာလျှင် တစ်ပါးသူတို့အားအသက် စမ်းရေတွင်းရှိရာသို့ ရှေ့ဆောင်နိုင်ပါမည်နည်း။ သခင် ချစ်ခြင်းမေတ္တာကို ခံစားတင်ပြဖို့ လိုသည်။ ခရစ်တော်သခင်၏ချစ်ခြင်းမေတ္တာနှင့်ပြည့်ဝနေသော သူသည် တစ်ပါးသူတို့အား ဦးဆောင်ရာ၌ အပြောအဆိုတွင် သော်လည်းကောင်း၊ သနားကြင်နာတတ်သောသဘောနှင့်အသက်ဝိညာဉ်များတို့ကိုမျှော်လင့်ချက်ပေးကာ စိတ်နှလုံးရှင်လန်းချမ်းမြေ့စေရာတွင်လည်းကောင်း သခင်ကိုဖော်ပြထင်ရှားစေမြဲဖြစ်ပါသည်။ ကောင်းကင်ဝင်စားဖို့ရန် ထိုက်တန်သောခရစ်ယာန်အမှုတော်ဆောင်များသည် ခရစ်တော်သခင်က လူသားတို့ကိုချစ်သကဲ့သို့ ချစ်နိုင်စွမ်းရှိရပါမည်။

ထို့ကြောင့်လည်း တမန်တော်ကြီးသည် ဤကဲ့သို့ရေးပြောခဲ့သည်မဟုတ်လော။ “ချစ်သားတို့၊ ငါတို့သည်စကားပြောကာမျှအားဖြင့်သာမချစ်ဘဲ၊ စိတ်ပါကိုယ်ရောက်စေရန်အမှန်ချစ်ကြကုန်အံ့။” အကျင့်စုံလင်ခြင်းသည် တစ်ပါးသူတို့ကို စိတ်နှလုံးအကြွင်းမဲ့ကူညီမစလိုသောသဘောဆန္ဒမပြတ်ရှိခြင်းမှထွက်ပေါ်လာပါသည်။ ဤချစ်ခြင်းမေတ္တာမျိုးသည် ယုံကြည်သူတစ်ယောက်အား “အသက်ရှင်ခြင်း၏အမွှေးအကြိုင်ဖြစ်စေ” သကဲ့သို့ မိမိ၏လုပ်ဆောင်မှုတွေမှာလည်း ဘုရားသခင်၏ကောင်းချီးများစွာသက်ရောက်စေပါသည်။ (၂ကော ၂:၁၆)။

ဘုရားသခင်ပေးနိုင်သောအကောင်းဆုံးချစ်ခြင်းမေတ္တာစစ်

ဘုရားသခင်ကိုအကြွင်းမဲ့ချစ်၍ လူလူချင်းကိုလည်း ကိုယ်အကျိုးမဖက်ချစ်မြတ်နိုးတတ်ခြင်းသည် ဘုရားသခင်ကိုယ်တော်တိုင်ကပေးနိုင်သော အကောင်းဆုံးဆုကျေးဇူးပင်ဖြစ်ပါသည်။ ဤချစ်ခြင်းမေတ္တာမျိုးသည် သွေးသားတောင့်တမှုမျိုးမဟုတ်ပါ။ ဘုရားသခင်နှင့်ဆိုင်သောအခြေခံပညတ်တစ်ခုဖြစ်သည်။ ယေရှုသခင်တည်ရှိနေသောနှလုံးသားထဲမှာသာ ဤလိုချစ်ခြင်းမေတ္တာမျိုးကိုတွေ့မြင်နိုင်ပါသည်။ “ဘုရားသခင်သည် ငါတို့ကိုရှေ့ဦးစွာချစ်တော်မူသောကြောင့် ငါတို့သည် ဘုရားသခင်ကိုချစ်ကြ၏။” ထိုချစ်ခြင်းမေတ္တာမျိုးသည် အကျင့်ကိုမြှင့်တင်ပေးသည်။ သွေးသားသဘာဝတပ်မက်မှုအပေါင်းတို့ကိုလည်း

ထိန်းသိမ်းကွပ်ကဲစိုးမိုးပေး၏။ မြင့်မြတ်သောမြတ်နိုးတွယ်တာမှုကို ပွားများစေပါသည်။ အသက်တာ၏အနှစ်သာရကိုချိုမြိန်စေသကဲ့သို့ ပတ်ဝန်းကျင်တစ်ခုလုံးကို သန့်စင်ပြီး ဩဇာလွှမ်းမိုးမှုမျိုးနှင့်စီးဖြန်းပြည့်ဝစေပါသည်။

ဤချစ်ခြင်းမေတ္တာမျိုးသည် နှလုံးသားအိမ်ထဲမှာပြည့်ဝနေပါက လူ၏အခြားသောဦးတည်ရည်ရွယ်လုပ်ဆောင်ချက်တိုင်းကို ထိန်းချုပ်ကာ လောကလွှမ်းမိုးမှုမကင်းဝေးစေသည်။ လူသည်မြင့်မြတ်နှလုံးသားပိုင်ရှင်ဖြစ်လာသည်။ ဤသို့လျှင် အသက်တာကိုအုပ်စိုးလာသည်နှင့်အမျှ တန်ခိုးအင်အားစုဖြစ်လာသဖြင့် ဘုရားသခင်ကိုအားကိုးခိုလှုံစိတ်ချထားခြင်းအမှု၌ ပြီးပြည့်စုံခြင်းရှိလာ၏။ ယခုဘဝ၊ နောင်ဘဝ လိုအပ်ချက်များကို သခင်ကဖြည့်စွက်ပေးလိမ့်မည်ဟုလည်း ယုံကြည်စိတ်ချလာသည်။ “ထိုသို့ငါတို့သည် ချစ်ခြင်းမေတ္တာနှင့်ပြည့်စုံသောအားဖြင့် တရားဆုံးဖြတ်တော်မူသောနေ့၌ ရဲရင့်ရသောအခွင့်ရှိကြလိမ့်မည်။ အကြောင်းမူကား၊ ငါတို့သည် ကိုယ်တော်နည်းတူ ဤလောက၌ ဖြစ်ကြ၏။ ချစ်ခြင်းမေတ္တာသည် ကြောက်ခြင်းတရားနှင့်မပေါင်းနိုင်ရာ၊ ကြောက်ခြင်းတရားသည် ပူပန်ခြင်းကိုဖြစ်စေသောကြောင့် စုံလင်သောချစ်ခြင်းမေတ္တာသည် ကြောက်ခြင်းတရားကိုပယ်ရှားတတ်၏။ ကြောက်ခြင်းတရားရှိသောသူသည် မေတ္တာနှင့်မပြည့်စုံသေး။” “ငါတို့သည် ဘုရားသခင်၏ပညတ်တော်တို့ကိုစောင့်ရှောက်၍ နှစ်သက်တော်မူသောအကျင့်တို့ကိုကျင့်သောကြောင့် ဆုတောင်းသမျှတို့ကို ဘုရားသခင်ထံတော်မှရကြ၏။” အလိုတော်နှင့်အညီ တောင်းလျှောက်လေသမျှကို ဘုရားသခင်သည် မပေးဘဲမနေပါချေ။

“ကိုယ့်အပြစ်ကိုဖော်ပြတောင်းပန်လျှင် ငါတို့အပြစ်များကိုလွှတ်၍ အပြစ်ရှိသမျှနှင့်ကင်းစင်စေခြင်းငှာ ဘုရားသခင်သည် သစ္စာတရားနှင့်လည်းကောင်း၊ ဖြောင့်မတ်ခြင်းတရားနှင့်လည်းကောင်း ပြည့်စုံတော်မူ၏။” ကျွန်ုပ်တို့သည် အပြစ်လွှတ်ခြင်းကိုခံနိုင်ဖို့ရန် ကြီးမားလေးလံသောအလုပ်ကိုလုပ်ရန် လိုအပ်သည်ဟု ဘုရားသခင်ကမတောင်းဆိုပါ။ ကျွန်ုပ်တို့၏အပြစ်များပြေပျောက်သွားစေရန် နာကျင်လှစွာသောကိုယ့်ကိုယ်ကိုယ်နှိပ်စက်သောနည်းဖြင့် နာကျင်မှုဒဏ်ကိုခံစားရန်မလိုအပ်ပါ။ မောပန်းနွမ်းနယ်စရာကောင်းသောဘုရားသခင်ကို ရှာဖွေသူများအဖြစ် မိမိကိုယ်ကိုထားရှိရန်လည်းမလိုအပ်ပါ။ မိမိအပြစ်များကို “ဖော်ပြဝန်ချတောင်းပန်သူ” သည် “ကြင်နာမှုကိုခံစားရပါလိမ့်မည်။” (Prov. ၂၈:၁၃)။

ထက်ကောင်းကင်ဘုံရှိတရားရုံးတော်မှာ ခရစ်တော်ယေရှုသခင်သည် ယခုတွင် မိမိ၏အသင်းတော်အတွက် တောင်းပန်နေပါသည်။ မိမိ၏အသွေးတော်နှင့်အဖိုးကိုပေးကာ ကယ်တင်ရေးနတ်ခွဲသောသူတို့အတွက်ပါတည်း။ ထိုသူတို့နှင့်ဘုရားသခင်၏ချစ်ခြင်းမေတ္တာသည် သံဂဟေဆက်ထားဘိသကဲ့သို့ ဖြစ်၏။ သေခြင်းဖြစ်စေ၊ အသက်ရှင်ခြင်းဖြစ်စေ ဘယ်အရာကမျှ သခင်၏မေတ္တာနှင့် ထိုသူတို့ကိုမခွဲခွာနိုင်ပါ။ ဤသို့ဆိုရာ၌ ကျွန်ုပ်တို့သည် သခင်ကို စွဲစွဲမြဲမြဲကိုင်တွယ်ထား၍မဟုတ်ပါ။ သို့သော်လည်း ထိုသခင်သည် ကျွန်ုပ်တို့အား ခိုင်မြဲစွာချုပ်ကိုင်ထားသောကြောင့်ဖြစ်ပေသည်။ အကယ်၍သာ ကျွန်ုပ်တို့၏ကယ်တင်ခြင်းသည် ကျွန်ုပ်တို့၏ကြိုးပမ်းလုပ်ဆောင်မှုအပေါ်မှာအခြေပြုနေမည်ဆိုပါက ကျွန်ုပ်တို့သည် ကယ်တင်ခြင်းကိုမရရှိနိုင်ပါပြီ။ သို့ပါသော်လည်း ကယ်တင်မည်ဟူသောကတိပေးချက်များစွာတို့၏ နောက်ကွယ်မှာရှိသော ဘုရားသခင်အပေါ်အမှီပြုခြင်းသာဖြစ်ရပါမည်။ ထိုသခင်အား ကျွန်ုပ်တို့ကိုင်တွယ်ထားပုံမှာ အားနည်းကောင်းအားနည်းမည်ဖြစ်ပါသော်လည်း ထိုသခင်နှင့်အတူ ကျွန်ုပ်တို့သည် ပေါင်းစည်းနေသမျှကာလပတ်လုံး အဘယ်အရာကမျှ ကျွန်ုပ်တို့ကို ထိုသခင်လက်မှမထုတ်ပယ်ပစ်နိုင်ပေ။

နှစ်ပေါင်းများစွာကြာညောင်းလာသည်နှင့်အမျှ အသင်းတော်မှာ ယုံကြည် သူဦးရေတိုးပွားလာပါသည်။ တမန်တော်ယောဟန်သည်လည်း စိတ်အားထက် သန်စွာသစ္စာရှိလျက် အလုပ်ကို ဖိဖိစီးစီးတိုးပွားလုပ်ဆောင်နေပါ၏။ စာတန်၏ ပျက်စီးရာပျက်စီးကြောင်းလုပ်ဆောင်ချက်များသည်လည်း အသင်းတော်အတွင်း အပြင်နေရာအနှံ့မှာရှိလေသည်။ စာတန်၏လျှို့ဝှက်သတင်းသယ်ဆောင်ပေးပို့သူ ဆရာတု၊ဆရာယောင်တို့သည်လည်း ခရစ်တော်သခင်၏ သွန်သင်ချက်တို့ကို ဆန့်ကျင်လာကြသည်။ ဤသို့လျှင် အသင်းတော်အတွင်းဖောက်ပြန်သင်းခွဲခြင်းများ၊ သဲသဲမဲမဲရန်ငြိုးဖွဲ့ခြင်းများပေါ်ပေါက်လာကာ အသင်းတော်သည် မှောင်မှိုက်စပြုလာခဲ့ရသည်။ တချို့သောအမာခံခရစ်ယာန်တို့သည် ဤသို့ဆိုကြ၏။ ခရစ်တော်သခင်၏ချစ်ခြင်းမေတ္တာတော်က ဘုရားသခင်၏ပညတ်တော်ကို နားမထောင်တော့ရန် လွတ်ငြိမ်းခွင့်ပေးပြီဟု ခရစ်တော်မိန့်မြွက်ခဲ့သည်မဟုတ်လော။ တစ်ဖက်မှာလည်း လူများစွာတို့က ကယ်တင်ခြင်းရရှိရန် ခရစ်တော်သခင်၏အသွေးတော်မြတ်ကို မယုံကြည်ဘဲ ဘုရားသခင်၏ပညတ်တော်ကို

စောင့်ထိန်းရုံသက်သက်ဖြင့် လုံလောက်ပြီဟုသွန်သင်နေကြပါသည်။ တချို့လည်း ခရစ်တော်သခင်သည် လူကောင်းတစ်ဦးပင်ဖြစ်၏။ ဘုရားသခင်တော့မဟုတ်ပါဟုမှတ်ယူကြလေသည်။ တချို့မှာ အပြစ်ကျူးလွန်ခြင်းအမှု၌ မွေ့လျော်ကာနေ၏။ ထိုသူတို့သည် အသင်းတော်ကိုမှောက်လှန်နေကြလေသည်။ ဤသို့လျှင် အသင်းတော်ရှိယုံကြည်သူများစွာတို့သည် ခရစ်တော်သခင်၌ သံသယဝင်ကာ ပျက်စီးခြင်းသို့ရွေ့လျားနေကြလေပါပြီ။

အသင်းတော်ကိုခြိမ်းခြောက်နေသောဘေးရန်များကို ယောဟန်မြင်တွေ့ခြင်း

အသင်းတော်အတွင်းသို့ တစ်မိမိမိမိဝင်ရောက်လာသောအဆိပ်ပြင်းထန်သည့် မှားယွင်းမှုများကို ယောဟန်သည်မြင်တွေ့နေရသဖြင့် ဝမ်းနည်းမိလေသည်။ ထိုအမှားကိုအရေးပေါ်ရင်ဆိုင်ဖို့လို၏။ ဆုံးဖြတ်ချက်ချလျက် အချိန်မီဖြေရှင်းခဲ့ပါသည်။ သူ၏ဖြေရှင်းပုံကား ချစ်ခြင်းမေတ္တာသဘောနှင့်ပြည့်ဝသော ပေးပို့စာများအားဖြင့်ပေတည်း။ သူ၏ကလောင်ကိုချစ်ခြင်းမေတ္တာနှင့်မှင်ရည်မှာ နှစ်၍ ချစ်ခြင်းမေတ္တာစာကိုရေးသားနေပါသော်လည်း၊ ဘုရားသခင်၏ပညတ်တော်တို့ကိုချိုးဖောက်သော်လည်း အပြစ်မရှိဟုကြွေးကြော်နေသူများကို သတိပေးမတားမြစ်ဘဲနှင့်တော့ သူနေ၍မရပါ။ ကြောက်ဖွယ်ကောင်းသောလှည့်စားခြင်းတစ်ခုပါတကား။

အသင်းတော်အတွင်း တစ်ဖက်တစ်ဖက် ချစ်ခြင်းမေတ္တာဖြင့် ငြိမ်းချမ်းစေရန်အတွက် “ပုရောဖက် အတု အများတို့သည် ဤလောကသို့ သွားကြပြီ။ လူအဖြစ်အားဖြင့်ကြွလာတော်မူသောယေရှုခရစ်ကိုဝန်မခံသောဝိညာဉ်မည်သည်ကား၊ ဘုရားသခင်နှင့်စမတ်ဆိုင်။ ထိုသို့သောဝိညာဉ်ကား လှည့်စားတတ်သောသူ၊ အန္တိခရစ်ပင်ဖြစ်သတည်း---ခရစ်တော်၏တရားတော်၌မတည်ဘဲ လွန်ကျူးသောသူမည်သည်ကား၊ ဘုရားသခင်ကိုမသိ။ ခရစ်တော်၏တရားတော်၌တည်သောသူသည် ခမည်းတော်နှင့်သားတော်ကိုသိ၏။ ထိုတရားတော်မပါသောသူသည် သင်တို့ထံသို့လာလျှင် သူ့ကိုသင့်အိမ်၌လက်မခံနှင့်။ ကောင်းချီးရှိစေသောဟု နှုတ်မဆက်နှင့်။ ထိုသို့ပြုလျှင် သူ၏ဆိုးယုတ်သောအကျင့်တို့နှင့်ဆက်ဆံရာသို့ ရောက်၏။”

ရှေးဦးအသင်းတော်ကိုခြိမ်းခြောက်ခဲ့သော အလားတူမကောင်းဆိုးဝါး တို့သည်လည်း ယခုနောက်ဆုံးကာလအသင်းတော်အတွင်းမှာရှိနေပါ၏။ “သင့်မှာချစ်ခြင်းမေတ္တာရှိသင့်ပါတယ်” ဟူသောကြွေးကြော်မှုကို နေရာအနှံ့မှာ ကြားနေရပါသည်။ အထူးသဖြင့် မိမိကိုယ်ကိုသန့်ရှင်းပါသည်ဟုသတ်မှတ်ထား ရှိကြကုန်သောလူစားမျိုးတွေမှာကြားရ၏။ သို့ရာတွင် စစ်မှန်သောချစ်ခြင်း မေတ္တာသည် ဝန်ချတောင်းပန်မှုမပြုသောအပြစ်ကို ဖုံးလွှမ်းထားရန်မဖြစ်နိုင်ပါ။ ကျွန်ုပ်တို့သည် အသက်ဝိညာဉ်တို့အား ချစ်ခင်မြတ်နိုးမေတ္တာပြုရမည်မှာ မှန်သော်လည်း အပြစ်နှင့်ရောနှောထွေးယှက်ကာမနေရပါ။ ပုန်ကန်သောင်းကျန်း သူတို့နှင့်ပေါင်းစပ်၍ ဤကားချစ်ခြင်းမေတ္တာပေးတည်းဟူ၍မဆိုရပါ။ ဘုရား သခင်သည် မိမိ၏အပေါင်းအသင်းဝင်သူတို့အား အမှန်တရားဘက်မှာ မားမား မတ်မတ်၊ မဆုတ်မနစ်ဘဲရပ်တည်ဖို့ရန်အလိုတော်ရှိလေသည်။ အသက်ဝိညာဉ် ကိုဖျက်ဆီးသည့်အပြစ်လုပ်ရပ်များကို ပွင့်ပွင့်လင်းလင်းဆန့်ကျင်ကာနေသော တမန်တော်ယောဟန်ကဲ့သို့ပြုကျင့်ရမည်ဖြစ်ပါသည်။

အပြစ်နှင့်တကွ အပြစ်သားတို့ကိုကိုင်တွယ်ဆက်ဆံရာ၌ ရှင်းလင်း ပီပြင်ပြတ်သားစွာပြုကျင့်ရန် ယောဟန်ကသွန်သင်ပါ၏။ စစ်မှန်သောချစ်ခြင်း မေတ္တာသည် ရှေ့နောက်ညီညွတ်ပါပေသည်။ တစ်မျိုးတည်းသောစကားကိုသာ ပြော၏။ ခုတစ်မျိုးနောက်တစ်ဖုံမဟုတ်ပါ။ “အပြစ်ကိုပြုသောသူမည်သည်ကား၊ ပညတ်တော်ကိုလွန်ကျူး၏။ အပြစ်သည်ကား၊ ဘုရားသခင်၏ပညတ်တော်ကို လွန်ကျူးခြင်းဖြစ်သတည်း။ ကိုယ်တော်သည် ငါတို့၏အပြစ်များကိုဆောင်သွား ခြင်းငှာ ထင်ရှားပေါ်ထွန်းတော်မူသည်ကို သင်တို့သိကြ၏။ ကိုယ်တော်၌လည်း အပြစ်မရှိ။ ကိုယ်တော်၌တည်နေသောသူမည်သည်ကား၊ အပြစ်ကိုမပြုတတ်။ အပြစ်ကိုပြုတတ်သောသူမည်သည်ကား၊ ကိုယ်တော်ကိုမသိမြင်ရသေး။”

ခရစ်တော်သခင်၏ သက်သေခံတစ်ဦးအနေဖြင့် ယောဟန်သည် အငြင်းပွားစရာ၊ သံသယဝင်စရာ၊ ပူပန်စရာဒွိဟဖြစ်ရာများကို သူမလုပ်ပါ။ သူသည်သိမှတ်သည်အတိုင်းသာ ဟောပြောကြေညာသက်သေခံ၏။ သူသည် သခင်ခရစ်တော်နှင့်အတူ သုံးနှစ်ခွဲမျှအနီးကပ်ပေါင်းသင်းဆက်ဆံသွားလာ၊ စားသောက်ကာ၊ သခင်ပြုသောအံ့ဖွယ်အမှုတို့အား မျက်ဝါးထင်ထင်တွေ့မြင်ခဲ့ ရသူပါတည်း။ သူ့အတွက်အမှောင်ထုကြီးသည် မရှိတော့ပြီ။ မှန်သောအလင်းအိမ် ကြီး၏ကျေးဇူးဖြင့် သူသည် တောက်ပြောင်လျက်နေရလေပြီမဟုတ်လော။

သူသည်ကယ်တင်ပိုင်ရှင်သခင်ယေရှုကိုချစ်သဖြင့် မိမိ၏နှလုံးသားအိမ်မှစီးဆင်း လာသော ထိုချစ်ခြင်းမေတ္တာရေစင်ကို တစ်ပါးသူတို့အားတိုက်ကျွေးခွင့်ရပါပြီ။ သူပြောသောစကားတို့သည် ချစ်ခြင်းမေတ္တာကိုအရင်းခံသည်ဖြစ်ရကား သူ့စကားကိုအဘယ်မြေကြီးတန်ခိုးအာဏာကမျှ မလွှမ်းမိုးနိုင်ပါချေ။

“ရှေးဦးစွာကပင်ဖြစ်၍၊ ငါတို့သည် ကိုယ်တိုင်ကြားလျက်၊ ကိုယ်မျက်စိ နှင့်မြင်လျက်၊ စေ့စေ့ကြည့်ရှု၍လက်နှင့်စမ်းသပ်ခဲ့ပြီးသောအရာတည်းဟူသော အသက်ရှင်သောနှုတ်ထွက်တရားတော်နှင့်ဆိုင်သောအရာကို သင်တို့အားပြသ ကြ၏။ ထိုအသက်သည်ထင်ရှားခဲ့ပြီ။ ငါတို့လည်းမြင်ကြပြီ။ ဘုရားသခင်နှင့် အတူရှိဖူး၍ ငါတို့အားထင်ရှားခဲ့ပြီးသော ထိုထာဝရအသက်ကို ငါတို့သည် သင်တို့အားသက်သေခံ၍ပြသကြ၏” ဟု ယောဟန်ရေးသားမှာကြားခဲ့လေ ပါပြီ။

ကျွန်ုပ်တို့သည်လည်း စစ်မှန်သောယုံကြည်သူဘုရားသခင်၏သားသမီး ခရစ်ယာန်များဖြစ်ကြသည်နှင့်အညီ၊ ထိုသခင်နှင့်အကျွမ်းဝင်မိတ်သဟာယဖွဲ့ သဖြင့် သိမြင်၊ ကြားနာ၊ ခံစားမှတ်သားရလေသမျှတို့အား၊ တစ်ပါးသူပတ်ဝန်း ကျင်နေလူ ခုနစ်ရက်သားသမီးတို့ကို ထူးခြားအခွင့်အရေးဟူ၍မှတ်ယူကာ တစ်ဦးချင်းသက်သေခံကြပါစို့လားမိတ်ဆွေ။

---ooo---

အခန်း (၅၅)

ယောဟန် ဖုသဝစ်မှန်သည် သန့်ရှင်းခြင်း၏ လျှို့ဝှက်ခန္ဓာ

ယောဟန်၏ အသက်တာမှာ စစ်မှန်သောသန့်ရှင်းခြင်းပုံစံနမူနာကို မြင်တွေ့ရသည်။ ခရစ်တော်နှင့်အနီးကပ်ပေါင်းသင်းဆက်ဆံခဲ့ရစဉ်နှစ်များ အတွင်း သူသည် သခင်၏ဆုံးမပဲ့ပြင်ခြင်းကိုခံယူခဲ့၏။ သခင်ဖော်ပြသဖြင့် လည်း သူသည် မိမိ၏အားနည်းချက်များကိုတွေ့မြင်ခဲ့ရသည်။ စိတ်နှလုံး နှိမ့်ချစွာဖြင့် နေ့စဉ်နေ့တိုင်းသခင်ထံတိုးဝင်ချဉ်းကပ်လာခဲ့ရာ၊ နောက်ဆုံးမှာ သခင်ကိုချစ်သည့်စိတ်နှင့်မိမိ၏ ကိုယ်ကျိုးကြည့်၍ တစ်ကိုယ်ကောင်းဆန်သော သဘောတို့သည်လွင့်ပါးကင်းစင်ပျောက်ကွယ်ကုန်တော့၏။ ဘုရားသခင်၏ သားတော်ထိုသခင်မှာ မြင်တွေ့ရသောသည်းခံစိတ်ရှည်ခြင်းခွန်အားစုံတို့ကို သူသည်သဘောကျသဖြင့် မိမိ၏အသက်ဝိညာဉ်၌ဖြည့်ဆည်းရာဖြစ်ခဲ့ရပေသည်။ ထိုအခါ သူ၌ကလဲ့စားချေလိုစိတ်၊ မြေကြီးဆိုင်ရာ ရာထူးကြီးလိုချင်စိတ်ဟူသည် မရှိ၊ ခန်းခြောက်သွားတော့၏။ ဘုရားသခင်၏ ချစ်ခြင်းမေတ္တာတော်သည် မိမိ၏အကျင့်ပြောင်းလဲရာဖြစ်ကြောင်း သိမှတ်ရပေသည်။

ယောဟန်၏ အတွေ့အကြုံနှင့် လုံးဝဆန့်ကျင်ဘက်ဖြစ်နေသူမှာ ယုဒရှုကာရတ်ဖြစ်သည်။ ယုဒသည်ခရစ်တော်သခင်၏ တပည့်တော်ဝင်တစ်ပါး ဖြစ်ခဲ့ပါသော်လည်း ဘုရားသခင်၌မွေ့လျော်ခြင်းပြပုံသဏ္ဍာန်သာရှိ၏။ မွေ့လျော် ခြင်းတန်ခိုးကိုငြင်းပယ်သောသူဖြစ်သတည်း။ ယုဒသည် ကယ်တင်ပိုင်ရှင် သူ့သခင်၏ ဆိုစကားတို့ကို အကြိမ်ပေါင်းများစွာကြားနာခဲ့ရသဖြင့် စိတ်ပြောင်းလဲ မှုရှိလိုပါသော်လည်း သူသည် မိမိ၏စိတ်နှလုံးကိုမနှိမ့်ချ၊ မိမိ၏အပြစ်များကို လည်းဖော်ပြဝန်ချတောင်းပန်လိုစိတ်မရှိခဲ့ပါ။ ဤကဲ့သို့ကောင်းကင်ဘုံဘုရား သခင်၏ ဩဇာညောင်းမှုကို သူသည်တားဆီးဖန်များလှခြင်းဖြင့် သခင်ကို ရှုတ်ချခဲ့ပါသည်။

ယောဟန်သည် မိမိမှားကြောင်းကိုသိမြင်သောအခါ ချက်ချင်းပြင်၏။ သို့ရာတွင် ယုဒရှုကာရတ်မူကား မိမိအားနှိုးဆော်သောအသိစိတ်ကိုအတင်း အကျပ်ဆန့်ကျင်ကာ အကျင့်ဆိုးများယဉ်ပါးသွားသည်တိုင်အောင် မိမိကိုယ်ကို အလိုလိုက်၏။ ကိုယ်ခန္ဓာသည်သခင်နှင့်နီးကပ်နေပါသော်လည်း စိတ်မူကား ဝေးဝေးနေ၏။ ထိုကြောင့် သူပျက်စီးရသည်။ သခင်၏သွန်သင်ချက်အမှန် တရားတို့သည် မိမိသဘောနှင့်မကိုက်ညီပါ။ သူ၏လိုချင်တပ်မက်မောစိတ်ကြီး ခြင်း၊ ကလဲ့စားချေလိုစိတ်ကြီးခြင်း၊ အမှောင်ကမ္ဘာမှာညစ်ညမ်းတွေးခေါ်လိုသမျှ တွေးခေါ်မျှော်မှန်းလေသည်မှာ စာတန်သည် သူ့အားလုံးလုံးလျားလျားချုပ်ကိုင် ထားရှိသည့်တိုင်ဖြစ်သတည်း။

ယောဟန်နှင့်ယုဒတို့မှာ အခွင့်အရေးအတူတူပင်ရှိခဲ့ကြ၏။ နှစ်ဦးစလုံး မှာ သခင်ယေရှုနှင့်အနီးကပ်ပေါင်းသင်းဆက်ဆံခွင့်ရရှိခဲ့ကြသည်။ တစ်ဦးစီမှာ လည်း အကျင့်ချို့ယွင်းချက်များဟူသည်ရှိ၏။ နှစ်ဦးစလုံးသည် ဘုရားသခင်၏ ကျေးဇူးတော်ကိုခံစားကြရပါသည်။ သို့ပါသော်လည်း တစ်ဦးမှာခရစ်တော်သခင်ထံ နည်းခံယူပြီး၊ အခြားတစ်ဦးမှာ ကြားနာသူသက်သက်သာလျှင်ဖြစ်၏။ တစ်ဦး မှာ နေ့တိုင်းအစဉ် အပြစ်ကိုအောင်မြင်နိုင်ရန် အာရုံပြုသဖြင့် အမှန်တရား၌ သန့်ရှင်းခြင်းကိုရရှိသည်။ အခြားတစ်ဦးမှာကား၊ အသက်တာကိုပြောင်းလဲပေး နိုင်သောဘုရားသခင်၏ ကျေးဇူးတော်ကိုဆီးတားနေရုံမျှမက တစ်ကိုယ်ကောင်း စိတ်ကိုရှေ့တန်းတင်ထားလေ့ရှိ၏။ ဤသို့နှင့်ယုဒသည် စာတန်၏အချုပ်သား ဘဝသို့ကျဆင်းရလေသည်။

ယောဟန်၌မြင်တွေ့ရသောအသက်တာပြောင်းလဲမှုကြီးသည် ခ ရ စ ခ တ ဝ ခ သခင်နှင့်ပေါင်းသင်းဆက်ဆံမိတ်သဟာယဖွဲ့ခြင်း၏ ရလဒ်ပင်ဖြစ်သည်။ လူ၌ အားနည်းချက်များရှိကောင်းရှိမည်။ သို့ပါသော်လည်း သူသည်ခရစ်သခင်၏ စစ်မှန်သောတပည့်တော်တစ်ပါးဖြစ်လာသောအခါမှာ သူသည် မိမိကြည်ညို ရပါသောသခင်နှင့်သဏ္ဍာန်တူလာသည်တိုင်အောင် ပြောင်းလဲသွားပေသည်။

မိမိ၏စာစောင်များတွင် ယောဟန်သည် ဤသို့ရေးသားခဲ့၏။ “ထိုသို့ မျှော်လင့်သောသူမည်သည်ကား၊ ကိုယ်တော်သန့်ရှင်းတော်မူသည်နည်းတူ၊ ကိုယ်ကိုကိုယ်သန့်ရှင်းစေတတ်၏။” “ထိုသခင်၌ငါတည်၏ ဟုဆိုသောသူသည် ထိုသခင်ကျင့်တော်မူသည်နည်းတူ ကျင့်ရမည်။” (၁ယော ၃:၃၊ ၂:၆)။

ဘုရားသခင်သည် မိမိ၏အခန်းအတာ၌သန့်ရှင်းဖြောင့်မတ်ခြင်းရှိဘိသကဲ့သို့ ကျဆုံးနေသောလူသားတို့သည်လည်း ခရစ်တော်သခင်၌ ယုံကြည်ခြင်းအားဖြင့် မိမိအခန်းအတာမှာ သန့်ရှင်းခြင်းရှိရပါမည်။

ဘုရားသခင်သည် မိမိနှင့်သက်ဆိုင်ပတ်သက်လေသမျှသောသူ၏ အပေါင်းအသင်းဝင်လူအပေါင်းတို့အား သန့်ရှင်းခြင်းရှိရန်ရည်မှန်ထားပါသည်။ ရှေးမဆွကပင် ဘုရားသခင်သည် ထိုသူတို့အားရွေးချယ်ထားပြီးဖြစ်သောကြောင့် သူတို့သည် သန့်ရှင်းခြင်းရှိပြီးဖြစ်သည်။ မိမိ၏တစ်ပါးတည်းသောသားတော်ကို ထိုသူတို့အဖို့ အသေခံစေခဲ့ပြီးဖြစ်သောကြောင့်လည်း တစ်ကိုယ်ကောင်းစိတ်နှင့် ဆိုင်သောအသေးအဖွဲ့အရာများအားလုံးကို လူသည် လွင့်စင်ပပျောက်စေရန် ဖြစ်ပါသည်။

လူသည် ဘုရားသခင်၏ပုံသဏ္ဍာန်တော်အတိုင်း မိမိ၏အသက်တာကို ပြောင်းလဲသက်ရင်စေကာ၊ သန့်ရှင်းသောဝိညာဉ်တော်၏ထိန်းချုပ်မှုအောက်မှာ ထားရှိနေပါမှ သခင်ကိုချီးမြှင့်နိုင်မည်ဖြစ်ပါသည်။ ဤသို့ပြုပါလျှင် ဘုရား သခင်၏ကျေးဇူးတော်က သူတို့အတွက် ပြုပြင်ပေးသည်ဟုသိမှတ်ရ၏။

စစ်မှန်သောသန့်ရှင်းခြင်းသည် ချစ်ခြင်းမေတ္တာမူစည်းမျဉ်းအားဖြင့် ထွက်ပေါ်လာသောလုပ်ရပ်တစ်ခုဖြစ်သည်။ “ဘုရားသခင်သည် ချစ်ခြင်းမေတ္တာ ဖြစ်တော်မူ၏။ ချစ်ခြင်းမေတ္တာ၌တည်သောသူသည် ဘုရားသခင်၌တည်၏။ ဘုရားသခင်သည်လည်း ထိုသူ၌တည်တော်မူ၏။” (၁ယော ၄:၁၆)။ ခရစ်တော် သခင်တည်ရှိနေသော နှလုံးသားရှင်တစ်ဦး၏အသက်တာသည် မြင့်မြတ် ပါလိမ့်မည်။ ဖြူစင်သောသွန်သင်ချက်မည်သည်မှာလည်း ဖြောင့်မတ်ခြင်းကျင့်စဉ် များတို့နှင့်ရောနှောနေပါသည်။

သန့်ရှင်းခြင်းကိုဆာငတ်ခင်မွတ်သဖြင့် တောင်းခံရရှိသောသူသည် ပထမဦးစွာ မိမိ၏ကိုယ်ကျိုးစွန့်အနစ်နာခံဆက်ကပ်အပ်နှင်းမှု၏အနက်ကို နားလည်ရန် သင်ယူဆည်းပူးသင့်ပါ၏။ ခရစ်တော်သခင်၏လက်ဝါးကပ်တိုင် တော်သည် “အလွန်ကြီးမြတ်လေးလံသောတန်ခိုးအသရေတော်” ထွန်းလင်း တောက်ပစေရန် ချိတ်တင်ထားသောအလယ်ဗဟိုတိုင်မဖြစ်ပါသည်။ “ငါ၌ဆည်းကပ် လိုသောသူဖြစ်လျှင် ကိုယ်ကိုကိုယ်ငြင်းပယ်ရမည်။ ကိုယ့်လက်ဝါးကပ်တိုင် ထမ်း၍ ငါ့နောက်သို့လိုက်ရမည်” ဟု ခရစ်တော်ယေရှုမိန့်မြွက်ခဲ့ပါသည်။ (၂ကော ၄:၁၇။ မသဲ ၁၆:၂၄)။ ခရစ်တော်သခင်၏ခရီးလမ်းတော်ပေါ်သို့လျှောက်လှမ်း

လိုသောမည်သူမဆိုအား၊ ဘုရားသခင်သည်ခွန်အားဖြည့်ကာ ကိုင်တွယ်ထောက်မ ပေးပါလိမ့်မည်။

စစ်မှန်သောသန့်ရှင်းခြင်းသည်တစ်သက်တာလုံးအလုပ်ဖြစ်ခြင်း

သန့်ရှင်းခြင်းကိုဖြည့်တင်းလုပ်ဆောင်ရာ၌ တစ်နာရီ၊ တစ်ရက်၊ တစ်ခဏ တာအလုပ်မဟုတ်ပါ။ အသက်ရှင်နေသမျှ လူပင်ဆေးဘဝရမည်။ အလုပ်ဖြစ်ပါသည်။ စိတ်ပျော်ကျယ်ပျော်ရွှင်လန်းစွာနေထိုင်မှုဖြင့် ရယူပိုင်ဆိုင်နိုင်သည်လည်းမဟုတ် ပါ။ မိမိကိုယ်ကျိုးအပြစ်တရား၌ နေ့တိုင်းအစဉ် အချိန်ရှိသရွေ့ မပြတ်အသေခံ ကာ၊ ခရစ်တော်သခင်အတွက် မပြတ်အသက်ရှင်ခြင်းဖြစ်သည်။ အရေးကြီးမှ အားထုတ်ရသောအလုပ်လည်းမဟုတ်ပါ။ ဇွဲလုံ့လဝီရိယနှင့်ယှဉ်သောစည်းကမ်း ချက်နှင့်အတူ ပြင်းထန်သောတိုက်လှန်မှုကိုရင်ဆိုင်ရင်းနှင့်အောင်မြင်နိုင်သော အမှုဖြစ်ပေသည်။ စာတန်သည် ဤကမ္ဘာလောကကြီးပေါ်မှာ ကြီးစိုးနေသမျှ ကာလပတ်လုံး ကျွန်ုပ်တို့သည် မိမိတို့ကိုယ်ကိုသခင်ထံအပ်နှင်းထားရပါမည်။ အသက်ရှင်နေသမျှကာလပတ်လုံးမှာလည်း ကျွန်ုပ်တို့သည် လုံးဝသန့်ရှင်း ပြီဟုဘယ်သောအခါမျှမပြောနိုင်ပေ။ ကျွန်ုပ်တို့အသက်ရှင်နေသမျှကာလပတ်လုံး သန့်ရှင်းခြင်းရှိဖို့ရန်အတွက် သခင်စကားကိုယုံကြည်နားထောင်ရပေမည်။

ခေတ်အဆက်ဆက် အသက်ရှင်လှုပ်ရှားခဲ့သော တမန်တော်များနှင့် ပုရောဖက်များတို့သည် မိမိတို့မှာအပြစ်မဲ့ဖြစ်သည်ဟုဘယ်တုန်းကမျှမပြောခဲ့ ပါချေ။ ဘုရားသခင်နှင့်အနီးကပ်ဆုံးနေထိုင်လျှောက်လှမ်းခဲ့သူတွေပါဟုဆိုသော၊ အပြစ်လုပ်မည့်အစား အသက်ကိုပေးအပ်အသေခံပါမည်ဟုဆိုသူများပင်လျှင် သူတို့၏အပြစ်လုပ်လိုသောသဘာဝကိုဖော်ပြဝန်ချတောင်းပန်ခဲ့ကြပေသည်။ သူတို့မှာ ကိုယ်ပိုင်ဖြောင့်မတ်ခြင်းဟူသည်မရှိ။ ခရစ်တော်သခင်၏ဖြောင့်မတ် ခြင်းကိုသာ လုံးလုံးမှီခိုအားကိုးနေရပါကြောင်း ထိုသူတို့ကြွေးကြော်ခဲ့ကြပေသည်။

ခရစ်တော်သခင်၏မြင့်မြတ်ဖြူစင်သန့်ရှင်းပုံကို ကျွန်ုပ်တို့သည် ဆင်ခြင် အောက်မေ့လေ့ရှိသဖြင့် အမြင်ကြည်လင်လာလေ ကျွန်ုပ်တို့၏အပြစ်များသည် ကတ္တီပါသွေးကဲ့သို့နီးမြန်းလျက်နေကြောင်းကို မြင်လာလေဖြစ်ပါသည်။ သို့ဖြစ်၍ ကျွန်ုပ်တို့သည် အပြစ်ကိုဖော်ပြဝန်ချတောင်းပန်ခြင်းအမှုကို အမြဲပြုရမည်။ မိမိ၏စိတ်နှလုံးကိုလည်း သခင်ရှေ့တော်မှောက်မှာ အမြဲနှိမ့်ချရပါမည်။ သန့်ရှင်းခြင်း

ရင့်ကျက်လာသည်နှင့်အမျှ ကျွန်ုပ်တို့၏ နောင်တတရားသည် လေးနက်မှုရှိလာ၏။ အပြစ်မှန်ကိုသိမြင်ခံစားရသဖြင့်လည်း ဝန်ခံလာပေလိမ့်မည်။ “ငါ့အထဲမှာ ငါ့အပြစ်ပကတိ၌ ကောင်းသောအရာတစ်စုံတစ်ခုမျှမတည်သည်ကိုငါသိ၏။” “ငါဖြစ်လျှင်၊ ငါတို့သခင်ယေရှု၏လက်ဝါးကပ်တိုင်တော်မှတစ်ပါး အဘယ်အရာ၌မျှ ဝါကြွားခြင်းမရှိပါစေနှင့်” (ရောမ ၇:၁၈။ ဂလာတိ ၆:၁၄)။ သို့ဖြစ်၍ အဘယ်လူသားမျှသည် “ငါသည် အပြစ်နှင့်ကင်းစင်၏။ ငါသည် သန့်ရှင်းသူပါတည်း” ဟူ၍မပြောစေနှင့်။ ဘုရားသခင်ကိုရှုတ်ချရာဖြစ်သတည်း။ သန့်ရှင်းသောနှုတ်ခမ်းနှင့်လျှာသည် ထိုကဲ့သို့သောမယုံသင်္ကာစကားကို မည်သည့်အခါမျှမြွက်ဆိုလိမ့်မည်မဟုတ်ပါ။

အကယ်၍တစ်ဦးတစ်ယောက်က မိမိသည် သန့်ရှင်းခြင်း၏အထွတ်မှာ ရှိနေသည်ဟုခံစားတင်ပြလာပါလျှင်၊ ထိုသူအား မှန်ကြေးမုံနှင့်တူသော ဘုရားသခင်၏ပညတ်တော်ကိုကြည့်ရှုဆင်ခြင်စေပါလော့။ ဘုရားသခင်၏ပညတ်တော်သည် လူ့အတွင်းစိတ်တွေးခေါ်စဉ်းစားမြော်မြင်ပုံများကိုသိမြင်နေသည်ကို အကြင်သူသည် ပိုင်းခြားစိတ်ဖြာကာသိမြင်နိုင်ပါက သူသည် မိမိ၌အပြစ်ကင်းကြောင်းအဖြစ်ကို ကြွားဝါကာပြောဆိုလိမ့်မည်မဟုတ်တော့ပါ။ ယောဟန်ပြောဆိုချက်ကိုမှတ်သားပါ။ “ကိုယ်အပြစ်မရှိဟုငါတို့သည်ဆိုလျှင်၊ ကိုယ်ကိုယ်လှည့်ဖြားကြ၏။ ငါတို့၌သစ္စာတရားမရှိ။” “အပြစ်ကိုမပြုပြီဟု ငါတို့သည်ဆိုလျှင် ဘုရားသခင်ကိုအပြစ်တင်ကြ၏။” “ကိုယ်အပြစ်တို့ကို ဖော်ပြတောင်းပန်လျှင် ငါတို့အပြစ်များကိုလွှတ်၍ အပြစ်ရှိသမျှနှင့်ကင်းစင်စေခြင်းငှာ ဘုရားသခင်သည် သစ္စာတရားနှင့်လည်းကောင်း၊ ဖြောင့်မတ်ခြင်းတရားနှင့်လည်းကောင်း ပြည့်စုံတော်မူ၏။” (၁ယော ၁:၈၊ ၁၀၊ ၁၂)။

လူတချို့ရှိပါသည်။ မိမိတို့ကိုယ်ကိုလူသန့်ရှင်းများဟူ၍လည်းကောင်း၊ ဘုရားခင်၏ကတိတော်များကိုကြွေးကြော်ပိုင်ဆိုင်ခွင့်ရှိသူများဟူ၍လည်းကောင်း ပြောဆိုနေကြစဉ်မှာပင် ထိုသူတို့သည် ဘုရားသခင်၏ပညတ်တော်တို့ကို နားထောင်လိုက်လျှောက်ရန် ငြင်းပယ်နေကြပါသည်။ ဤကား ၉၀၀၀၀၀၀၀ ဖြစ်နေခြင်းသာ။ ဘုရားသခင်ကိုအမှန်တကယ်ချစ်မြတ်နိုးသောသူသည် ကိုယ်တော်၏ပညတ်တော်အပေါင်းကိုနားထောင်လိုက်လျှောက်ခြင်းအားဖြင့် မိမိ၏ချစ်ခြင်းမေတ္တာတုံ့ပြန်မှုကို ဖော်ပြပါလိမ့်မည်။ “ထိုသခင်ကိုငါသိ၏ဟု

ပညတ်တော်တို့ကိုမစောင့်ဘဲလျက်ဆိုသောသူသည် လိမ်ညာမှုကိုသုံးသောသူ ဖြစ်၍ ထိုသူ၌သစ္စာမရှိ။” “ဘုရားသခင်၏ပညတ်တော်တို့ကိုစောင့်သောသူသည် ဘုရားသခင်၌တည်၏။ ထိုသူ၌လည်း ဘုရားသခင်တည်တော်မူ၏။” (၁ယော ၂:၄။ ၃:၂၄)။

ဤသို့ဆိုရာ၌ ကယ်တင်ခြင်းသည် ပညတ်တော်ကိုနားထောင်စောင့်ရှောက်ခြင်းဖြင့်ရနိုင်သည်ဟု ယောဟန်မပြောပါ။ သို့ရာတွင် နားထောင်ခြင်းသည် ယုံကြည်ခြင်း၊ ချစ်ခြင်းတို့၏အသီးဖြစ်ပါသည်။ “ကိုယ်တော်သည် ငါတို့၏အပြစ်များကိုဆောင်သွားခြင်းငှာ ထင်ရှားပေါ်ထွန်းတော်မူသည်ကို သင်တို့သိကြ၏။ ကိုယ်တော်၌လည်းအပြစ်မရှိ။ ကိုယ်တော်၌တည်နေသော သူမည်သည်ကား၊ အပြစ်ကိုမပြုတတ်။ အပြစ်ကိုပြုသောသူမည်သည်ကား၊ ကိုယ်တော်ကိုမသိမမြင်ရသေး။” (၁ယော ၃:၅၊ ၆)။ အကယ်၍သာ ကျွန်ုပ်တို့သည် ခရစ်တော်ယေရှုသခင်၌တည်နေကြပါသော် ကျွန်ုပ်တို့၏ခံစားချက်များ၊ စဉ်းစားတွေးခေါ်မှုများ၊ လုပ်ကိုင်ဆောင်ရွက်ချက်များတို့သည် ဘုရားသခင်၏အလိုတော်နှင့်ညီညွတ်နေကြပါလိမ့်မည်။ သန့်ရှင်းခြင်းရှိပြီဖြစ်သော လူ့စိတ်နှလုံးသည် ထာဝရဘုရားသခင်၏ပညတ်တရားတော်နှင့် ညီညွတ်နေပါသည်မိတ်ဆွေ။

ယုံကြည်ခြင်းသည်အောင်မြင်ရန်သော့ချက်ဖြစ်ခြင်း

လူများစွာတို့သည် ဘုရားသခင်၏ပညတ်တော်တို့ကို နားထောင်စောင့်ထိန်းရန် ကြိုးစားအားထုတ်ကြပါသော်လည်း ငြိမ်သက်ခြင်းနှင့်ဝမ်းမြောက်မှုမရှိကြောင်းကို တွေ့ရပါသည်။ ထိုသူတို့သည် သန့်ရှင်းခြင်းအကျင့်၏ပုံရိပ်အမှန်ကို မှန်ကန်စွာကိုယ်စားမပြုနိုင်ကြပေ။ ဘုရားသခင်သည် မိမိ၏ချစ်သား၊ သမီးအားလုံးကိုပျော်ရွှင်၊ ငြိမ်းအေးကာနားထောင်မှုရှိရန်အလိုတော်ရှိ၏။ ယုံကြည်ခြင်းအားဖြင့် ခရစ်ယာန်တို့သည် ဤကောင်းချီးများကိုခံစားပိုင်ဆိုင်နိုင်ကြပါသည်။ ယုံကြည်ခြင်းအားဖြင့် အကျင့်အားနည်းချက်တိုင်းကိုပြန်လည်၍ မြှင့်တင်ပေးနိုင်၏။ ညစ်ညမ်းသမျှစင်ကြယ်သွားရသည်။ မှားယွင်းခဲ့သမျှ ပြင်ဆင်ကာ မှန်ကန်နေချေပြီ။ အကောင်းဆုံးရှိသမျှသည်လည်း တိုးတက်ကြီးပွားလာနိုင်ပါသည်တကား။

ဆုတောင်းခြင်းသည် ကောင်းကင်ကပေးထားသောအကျင့်မြင့်တင်ရေးမှာ အောင်မြင်ခြင်း၏ ဇာစ်မြစ်ဖြစ်ပါသည်။ သင်သည်အပြစ်မှဖြေလွတ်ခြင်းကို ခံစားရလိုပါသလော။ သန့်ရှင်းသောဝိညာဉ်တော်၊ ခရစ်တူသဘောထား၊ အသိဉာဏ်ပညာနှင့်သခင်အမှုတော်မြတ်မှာ လိုအပ်သောစွမ်းအင်တို့မှစ၍ အဘယ်ဆုကျေးဇူးကိုမဆိုပေးသနားတော်မူဖို့ရန် ဘုရားသခင်သည် ကတိတော်ပေးခဲ့ပါလေပြီ။ ထိုအရာတို့ကို ကျွန်ုပ်တို့တောင်းခံနိုင်ပါသည်။ ကတိတော်မှာ “သင်ရရှိပါလိမ့်မည်” ဟူ၍ဖြစ်ပါသည်။

ကျွန်ုပ်တို့သည် လူသားတစ် နွယ်လုံးအတွက် ထားရှိသောဘုရားသခင်၏ ဘုန်းတော်သည် စံထားချက်ကို ဆင်ခြင်အောက် မေ့သတိရအပ်ပေသည်။ ထိုသို့ပြုရန် မှာ တိတ်ဆိတ်သောနေရာတွင် ဘုရားသခင်နှင့်စကားပြောဆက်သွယ် ရန်ဖြစ်၏။ ဤသို့လူသည် ကောင်းကင်နှင့်ဆက်သွယ်ရေးကိုမပြတ်စေရပါ။ ခေတ်အဆက်ဆက်လူတို့သည် အမှုကိုမျက်ခြည်မပြတ်ရန် ဘုရားသခင်သည် စီမံထားရှိပေ၏။ ဤသို့ဖြင့်လူတို့၏စိတ်တွင် ကျေးဇူးတော်သွန်သင်ချက်များကို မြင်တွေ့လာနိုင်သည်မဟုတ်ပါလား။

စစ်မှန်သောသန့်ရှင်းခြင်းအကျင့်ဟူသည်မှာ စုံလင်သောချစ်ခြင်းမေတ္တာ၊ စုံလင်သောနားထောင်မှု၊ ဘုရားသခင်၏ အလိုတော်၌စုံလင်သောပေါင်းစည်းညီညွတ်ခြင်းပင်ဖြစ်ပေသည်။ တစ်ကိုယ်ကောင်းဆန်ခြင်းနှင့်အပြစ်နွံထဲမှာ နောင်ဖွဲ့ခြင်းမှလွတ်ကင်းပြတ်တောက်ပြီး စုံလင်သောဘဝတိုးတက်ကြီးပွားမှု ရရှိရေးသည် ကျွန်ုပ်တို့၏ အခွင့်အရေးပင်ဖြစ်တော့သည်။ ဤသည်ကို သင်သည် လက်လွတ်မခံပါနှင့်မိတ်ဆွေ။

ဘုရားသခင်၏ အလိုတော်ဟုဆိုရာ၌ လူတို့သည် ဆန္ဒရှိ၍လုပ်သော အမှုဟူ၍အများက အနက်ဖွင့်ဆိုကြလေသည်။ ဤအမြင်မျိုးတွင် လူ့အတွင်း စိတ်၌တိုက်လှန်မှုမရှိပါ။ အခြားသောလူတို့ကား၊ သူတို့သည် အတွင်းစိတ်၏ အဆင်ပြေ ပျော်ပါးနိုင်မှုအတွက် တစ်ကိုယ်ကောင်းဆန်သောစိတ်သဘောထား တို့ကို နှိပ်ကွပ်ရန်အမှန်တကယ်ပင် ရုန်းကန်၍နေရသည့်အခါမျိုးရှိတတ်ပါသည်။ သူတို့သည် နေ့တိုင်းအစဉ် မိမိဆန္ဒကိုနှိပ်ကွပ်ရန်သော်လည်းကောင်း၊ ကြံတွေ့နေရမြဲဖြစ်သော အတောမသတ်နိုင်သည့် ဆင်းရဲအခက်အခဲများကြောင့်သော်လည်းကောင်း နွမ်းနယ်မောပန်းလျက်ရှိနေပါပြီ။ မိမိကိုယ်ကိုငြင်းပယ်၍

ဆန္ဒအလို၌ သေရမည်ဟူသည်မှာ အော့နှလုံးနာဖွယ်ကောင်းပုံရသည်မဟုတ်ပါလား။ ဤသို့လျှင် သူတို့သည် စုံစမ်းနှောင့်ယှက်ခြင်းကိုတွန်းလှန်ရမည့် အစားမှာ စုံစမ်းသွေးဆောင်ခြင်း၏ ဩဇာလွှမ်းမိုးမှုအောက်မှာ ပြားပြားဝပ်နေကြလေပြီတကား။

ဘုရားသခင်၏ နှုတ်ထွက်ကျမ်းစာသည် မကောင်းဆိုးဝါး၊ မှားယွင်းမှုနှင့် ရောထွေးမထားပါ။ အဆင်ပြေမှုမပြေမှု၊ ကိုယ့်စိတ်ကြိုက်ဖြစ်မှုမဖြစ်မှု၊ အမှုတော် မြတ်အတွက် မျှော်မှန်းလျက်နေသည်တွင် လုပ်ငန်းခက်ခဲသဖြင့် အခက်ကြုံမှု မကြုံမှုအပေါင်းတို့၌ ခရစ်ယာန်တည်းဟူသော ခရစ်တော်သခင်နောက်တော်လိုက် တို့သည် မိမိ၏အတွင်းစိတ်ဆန္ဒနှင့်မပြတ် တိုက်ပွဲဝင်နေရသည်ကို သတိမူသဖြင့် အခြေအနေကို ထိန်းသိမ်းထားသင့်ပါသည်။

ကျွန်ုပ်တို့သည် သခင်နှင့်အတူ သခင်အမှုတော်မြတ်ထဲမှာ ဆက်ကပ်အလုပ်လုပ်ကိုင်ခြင်းဖြင့် ဘုရားသခင်ကိုကျေးဇူးတင်ချီးမွမ်းနိုင်ပါသည်။ အကြီးမားဆုံးဂုဏ်ပြုခြင်းဖြစ်၏။ ထိုဖိတ်ခေါ်မှုကို ကျွန်ုပ်တို့သည် မငြင်းပယ်ပါနှင့်။ သခင်သည် ကျွန်ုပ်တို့အား စိတ်နှလုံးအကြွင်းမဲ့နှင့်အစေခံရန်တောင်းဆိုနေပါသည်။ သခင်တောင်းသည်ကိုပေးလိုက်ပါ။ ကျွန်ုပ်တို့၏အသက်၊အိုးအိမ်၊စည်းစိမ်မှန်သမျှတို့သည် သခင်၏ ဖန်တီးပေးခြင်းနှင့်ပြန်လည်ရှေးနုတ်နေရာချပေးခြင်းကြောင့်ဖြစ်သည်မဟုတ်လော။ သခင်သည် သင်၏ဉာဏ်စွမ်းရည်ကိုအလှူခံပေးလိုက်ပါ။ သခင်၏အသွေးတော်ကြောင့် သင်သည်အသက်ရှင်နေရသည်မဟုတ်လော။ သင့်ကိုလည်း ကောင်းသောဘဏ္ဍာစိုးအရာ၌ခန့်ထားသည်ဖြစ်၍ အမှုတော်မြတ်အတွက် ကြေးငွေလိုအပ်လာ၍ သင့်ထံအလှူခံသော်ပေးလိုက်ပါ။ အရာအားလုံးသည် သခင်ဥစ္စာပစ္စည်းပင်ဖြစ်သတည်း။ “သင်တို့သည် မိမိတို့ကိုယ်ကို မိမိတို့မပိုင်ပါ။ သင်တို့သည် အဖိုးနှင့်ဝယ်တော်မူသောသူဖြစ်သောကြောင့် ဘုရားသခင်ပိုင်တော်မူ၏” (၁ကော၊ ၆း၁၉၊ ၂၀)။ ဘုရားသခင်သည် ကျွန်ုပ်တို့ရှေ့မှာ အမြင့်ဆုံးသောခံစားချက်ဖြစ်သည့် စုံလင်ခြင်းကိုပန်းတုံးတိုင်အဖြစ်ထားရှိပေးပါသည်။ ထိုသခင်သည် ကျွန်ုပ်တို့အား ဤလောကကမ္ဘာမြေကြီးပေါ်မှာ သူ့အတွက်လုံးလုံးလျားလျားနှင့်ကြီးစားပမ်းစားအစေခံရန်တောင်းဆိုနေပါသည်။ ထိုသခင်သည် ကျွန်ုပ်တို့အားလုံးအတွက် ဘုရားသခင်ရှေ့တော်မှောက်မှာ အခအစားဝင်၍ အမှုဆောင်ပေးနေသည်မဟုတ်လော။

“ ဘုရားသခင်၏ အလိုတော်ဟူ၍ မူကား ၊ သင်တို့သည်သန့်ရှင်းစေခြင်းငှာ” (၁သက် ၄:၃) ဟူ၍ဖြစ်၏။ ဘုရားသခင်၏အလိုတော်သည် သင့်အလိုဆန္ဒ အတိုင်းပင်ဖြစ်သလော။ အကယ်၍သင်သည် စိတ်နှလုံးနှိမ်ချပြီး သင့်အပြစ်များကိုပေါ်ပြန်ချတောင်းပန်ကာ ယေရှုသခင်၏ ကောင်းမှုအပေါင်းကို ယုံကြည်အားကိုးထားလျှင် သခင်သည် သင့်အားအပြစ်မှဖြေလွှတ်၍ သန့်ရှင်းစေပါလိမ့်မည်။ ဘုရားသခင်သည် သင့်အား မိမိ၏ပညတ်တော်နှင့်လုံးလုံးလျားလျား ညီညွတ်ပေါင်းစည်းမှုရှိရန် တောင်းဆိုနေပါသည်။ သင်သည် ထိုသခင်၏ သန့်ရှင်းဖြောင့်မတ်ခြင်းကိုရယူပိုင်ဆိုင်လိုစိတ်မရှိပြီလော။ ထိုဖြောင့်မတ်ခြင်းကို သင်၏စိတ်နှလုံး၌ ဖြည့်တင်းထားရှိပါလေ။

ပြော၍မကုန်နိုင်အောင် ကြွယ်ဝချမ်းသာသောဘုရားသခင်၏ ကျေးဇူးတော်ကို သင်သည်ဆင်ခြင်အောက်မေ့သတိရခြင်းဖြင့် ထိုကျေးဇူးတော်များကိုသင်သည်ရရှိပိုင်ဆိုင်လာလိမ့်မည်။ ကယ်တင်ပိုင်ရှင်သခင်၏သက်စွန့်ချစ်ခြင်းမေတ္တာ၏ ကောင်းမှုများကိုလည်း သခင်သည်ပေါ်ပြသဖြင့် သင်သည် မြင်တွေ့ရပါလိမ့်မည်။ သခင်၏သန့်ရှင်းဖြောင့်မတ်ခြင်းဝတ်ရုံတော်၏အကာအကွယ်ကို သင်သည်ရရှိလျက် ထိုသခင်၏တန်ခိုးတော်က သင့်အားဘုရားသခင်ရှေ့တော်မှောက်မှာ “အညစ်အကြေးနှင့်ကင်းစင်၍ အဘယ်အပြစ်မှမပါဘဲ” (၂ပေ ၃:၁၄) ခေါ်ဆောင်ထားရှိပေးပါလိမ့်မည်။

---၀၀၀---

အခန်း (၅၆)

ပတ်ဖျက်မှုများဖြည့်နှင်ဒဏ်ခံခြင်း

ရာစုနှစ်တစ်ဝက်ကျော်သွားခဲ့ပါပြီ။ ဧဝံဂေလိတရား၏ ရန်သူတို့သည် ခရစ်ယာန်တို့ကိုနှိပ်စက်ညှဉ်းဆဲဆန့်ကျင်ရာ၌ ပြောင်မြောက်သောရောမအင်ပါယာ၏သက်ဦးဆံပိုင်ရှင်ဘုရင်၏ အာဏာစက်အောက်မှာ အောင်မြင်နေကြသည်။ ဤသို့ခရစ်ယာန်များနှိပ်စက်ကလုပြုမှုကို အလူးအလဲခံနေရစဉ်ကာလမှာ တမန်တော်ယောဟန်သည် ယုံကြည်သူတပည့်တော်စုတို့အား ခွန်အားပေးဖော်ရ၏။ အခက်အခဲဆင်းရဲကိုရဲခံစွာကြံ့ကြံ့ခံဖို့ရန် နှိုးဆော်ခဲ့ပေသည်။ ထိုအသက်ကြီး၍ပင်ပန်းနွမ်းနယ်လှပြီဖြစ်သော ယေရှုသခင်၏အစေခံကျွန်ယောဟန်သည် မိမိသခင်၏သက်စွန့်ချစ်ခြင်းမေတ္တာနှင့်ရှင်ပြန်ထမြောက်ခြင်းအကြောင်းစုံတို့ကို စိတ်အားကြီးစွာဖြင့် စကားလုံးလှလှတွေ့ကိုသုံးနှုန်းကာ ဟောပြောသက်သေခံခဲ့၏။ သူ၏ဝမ်းမြောက်ဖွယ်ရာနှုတ်ထွက်စကားသည်ကား၊ “ရှေးဦးစွာကပင် ဖြစ်၍ ငါတို့သည် ကိုယ်တိုင်ကြားလျက် ကိုယ်မျက်စိဖြင့်မြင်လျက်၊ စေ့စေ့ကြည့်ရှု၍ လက်နှင့်စမ်းသပ်ခဲ့ပြီးသောအရာတည်းဟူသော အသက်ရှင်သော နှုတ်ထွက်စကားတော်နှင့်ဆိုင်သောအရာကို သင်တို့အားပြသကြ၏။---ငါတို့အားထင်ရှားခဲ့ပြီးသော ထိုထာဝရအသက်ကို---ငါတို့ကြားမြင်ရသောအရာကို သင်တို့အားပြသကြ၏။” (၁ယော ၁:၁-၃)။

ယောဟန်သည် အလွန်ပင်အသက်ကြီးလှပါပြီ။ သူသည် ယေရုရှလင်မြို့ နှင့်ဗိမာန်တော်ကြီးကို ရန်သူတို့ဖျက်ဆီးခဲ့ပုံများကို မျက်ဝါးထင်ထင်မြင်တွေ့ခဲ့ရ၏။ ခရစ်တော်ယေရှုနှင့်အနီးကပ်ပေါင်းသင်းဆက်ဆံခဲ့ကြသူတပည့်တော်များ တွင် နောက်ဆုံးအသက်ရှင်လျက် ကျန်နေသူဖြစ်၍လည်း သူကပြောသော သတင်းစကားတို့သည် ထိရောက်၍ဩဇာလွှမ်းမိုးမှုကျယ်ပြန့်လှပေသည်။ သူ၏ သွန်သင်မှုများကြောင့်လည်း ယုံကြည်သူများတိုးပွားလာကြ၏။

ဤအမှုကိုဂျူးလူမျိုးတို့သည် ခါးသီးစွာမုန်းတီးကြသည်။ ယောဟန်အသက်ရှင်၍ သက်သေခံလေသမျှမှာ မိမိတို့သည် အားကြီးမာန်တက် ဖိဖိစီးစီးကန့်ကွက်တားမြစ်နေကြပါသော်လည်း အရာမရောက်တော့ဟုကြေညာ

ကြလေသည်။ သူကပြောသောယေရှုသခင်၏ သွန်သင်ချက်များနှင့်အံ့ဖွယ်အမှုများအကြောင်း လူတို့တတွေမေ့ပျောက်ရန်အတွက်ဆိုလျှင် ရဲတင်းစွာသက်သေခံနေသောအသံသည် လုံးဝတိတ်ဆိတ်နေမှဖြစ်မည်။ ထိုကြောင့် သူသေသင့်သည် ဟုမှတ်ချက်ချဆုံးဖြတ်ကြပါသည်။ ထိုသို့နှင့်အညီ ယောဟန်ကိုရောမမြို့မှာ တရားဆိုင်ရာဆင့်ခေါ်စေခဲ့ပါသည်။ သူ၏ရန်သူတို့ကား ဤစွဲချက်များဖြင့် ယောဟန်သည် ယခုဘဝနိဂုံးချုပ်ရတော့အံ့ဟု မျှော်လင့်ခဲ့ကြ၏။ စွဲချက်များကား ယောဟန်သည် လူတွေကိုသွေးဆောင်ဖြားယောင်း၍ မှားယွင်းသောတရားများကိုသွန်သင်နေပြီဟူ၍ဖြစ်သတည်း။

ယောဟန်သည် တရားခွင်မှာ မိမိအတွက်ကာကွယ်ပြောဆိုခွင့် ရရှိလေရာ၊ ကြားရသူတိုင်း၏စိတ်နှူးညှံ့ပျော့ပျောင်းစေနိုင်သောအသွင်ဖြင့် သူသည်ချေပ ပြောဆိုခဲ့ပါသည်။ သို့သော်လည်း သူ၏သက်သေခံချက်မှာ နူးညံ့ပျော့ပျောင်း လေ၊ သူ့ကိုဆန့်ကျင်သူတို့၏ အမုန်းတရားသည် ပို၍နက်ရှိုင်းလာလေဖြစ်၏။ ဒိုမိရန်မင်းကြီးပင်လျှင် ဒေါသအိုးပေါက်ကွဲခဲ့လေသည်။ ထိုမင်းသည် ယေရှုသခင်၏ သစ္စာရှိကျိုးကြောင်းဆက်သွယ်၍ပြောဆိုသောစကားကို မချေပနိုင်ခဲ့ပါသော်လည်း၊ နောက်ဆုံးမှာ ဤအသံကိုရာသက်ပန်တိတ်ဆိတ်စေမည်ဟူ၍ ဆုံးဖြတ်လိုက်ပေသည်။

ဤ သို့သော်လည်း ယောဟန်က ပွက်ပွက်ဆူနေသော ဆီအိုးကြီးထဲသို့ ပစ်ချစေသည်။ တွေ့မြင်လုပ်ဆောင်ကြသူတိုင်းကလည်း ယောဟန်သည် အိုးထဲရောက်လျှင် ရှဲခနဲမြည်၍ တစ်ကိုယ်လုံးကျွမ်းနေတော့မည်ဟုထင်မှတ်ကြသည်။ သို့ပါသော်လည်း ဘုရားသခင်သည် မီးဟုန်းဟုန်းတောက်နေသောမီးဖိုထဲမှ ဟေဗြဲလူငယ်သုံးဦးတို့အား စီမံထိန်းသိမ်းခဲ့ဘိသကဲ့သို့ သစ္စာရှိအစေခံယောဟန်ကိုလည်း အသက်ဘေးဘာမျှမဖြစ်အောင် ထိန်းသိမ်းခဲ့ပေသည်။ ပတ်ဝန်းကျင်မှပြောစကားတို့ဖြစ်သည့် ယေရှုခရစ်တည်းဟူသော ဖြားယောင်းသွေးဆောင်သူအား ယုံကြည်သူအပေါင်းတို့သည် ဤကဲ့သို့လျှင် အသက်ပျောက်လေအံ့သတည်းဟုပြောဆိုနေချိန်မှာ ယောဟန်က ငါ၏သခင်သည် ဤလောကနေလူသားတစ်နွယ်လုံးအတွက် မိမိ၏အသက်တော်ကိုစွန့်ခဲ့လေပါပြီ။ ထိုသခင်အတွက် ဤကဲ့သို့ တွေ့ကြုံခံစားရသဖြင့် ငါသည်ဂုဏ်ယူ၏။ ငါသည်အားနည်းသောအပြစ်သားတစ်ဦးပင်ဖြစ်ပေသည်။ ခရစ်တော်မူကား၊ သန့်ရှင်း၏။ ဘေးကိုမပေး။ မညစ်ညမ်းပါလေဟူ၍ ကြေညာခဲ့ပါသည်။

ပွက်ပွက်ဆူနေသောဆီအိုးမှကယ်နှုတ်ခံရခြင်း

ယောဟန်၏ ဆိုစကားတို့သည် ကြားရသူများမကပန်းသတင်းလေညင်းဆောင်သကဲ့သို့၊ ထိုသတင်းကိုတစ်ယောက်စကားတစ်ယောက်ကြား၍ဆောင်သဖြင့် သတင်းစကားပျံ့နှံ့သွားသည်။ ယောဟန်သည် ပွက်ပွက်ဆူနေသော ဆီပူအိုးထဲမှာဘာမျှမဖြစ်သောအခါ သူ့အားပစ်ချသူကိုပင်လျှင် သူ့ကိုဆယ်နှုတ်ခဲ့ကြ၏။

ပထမနည်းဖြင့်ယောဟန်အသံမတိတ်သော်လည်း ဒုတိယနည်းဖြင့် ယောဟန်ကိုအပြစ်ပေးရန် ဘုရင်မင်း၏အမိန့်ရှိပါသည်။ ဤတွင်မင်းကြီးသည် ယောဟန်အားပတ်မုကျွန်းသို့တစ်သက်တစ်ကျွန်းပို့လိုက်ရန် အမိန့်ချခဲ့လေသည်။ ယောဟန်သည် “ဘုရားသခင်၏ နှုတ်ထွက်စကားတော်နှင့်ယေရှုခရစ်၏ သက်သေခံတော်မူချက်ကြောင့်” ပတ်မုကျွန်းသို့အနှင်ခံရလေပြီတကား။ သူ၏ရန်သူတို့သည် “ယောဟန်အား ကြီးစွာသောစိတ်ပျက်ဝမ်းနည်းခြင်းနှင့်အလုပ်ကြမ်းကိုလုပ်ရသဖြင့် သေမည်” ဟုထင်မှတ်ကြလေသည်။ ပတ်မုကျွန်းသည် အေဂျင်ပင်လယ်အတွင်းရှိခေါင်ခိုက်ရှားပါးသောကျွန်းငယ်တစ်ခုဖြစ်သည်။ အပြစ်သားတစ်သက်တစ်ကျွန်းပို့ခံရသူတို့အတွက် စံပျော်ရာနေရာတစ်ခုပေတည်း။ သို့သော်လည်း ယောဟန်လို ဘုရားသခင်၏ကျွန်တစ်ယောက်အဖို့ ထိုခေါင်းပါးလှသောနေရာသည် ကောင်းကင်ဂိတ်တံခါးဖြစ်လာပြီကော။ ယခင်ကဆိုလျှင် နေ့တိုင်းအစဉ် လှုပ်ရှားသွားလာမှုတော်ဆောင်ခဲ့ရင်းနှင့်အချိန်ကုန်မှန်းမသိကုန်ခဲ့ရပါသော်လည်း ယခုတွင်မူ ယောဟန်သည် ဘုရားသခင်နှင့်လည်းကောင်း၊ ကောင်းကင်ထက်မှလာသောကောင်းကင်တမန်များတို့နှင့်လည်းကောင်း ဆက်ဆံပေါင်းသင်းခွင့်ရရှိနေပါသည်။ ကမ္ဘာ့သမိုင်း၏ နောက်ဆုံးပိုင်းဖြစ်ပေါ်လာမည့်ဖြစ်ရပ်မှန်မြင်ကွင်းတို့ကို သူသည်မြင်တွေ့ရသဖြင့် ဘုရားသခင်သည် သူ့အားထင်ရှားဖော်ပြသောမြင်ကွင်းကျယ် ရပ်မြင်သံကြားကို ကမ္ဘာလူသားအပေါင်းတို့သည် သိနားလည်အံ့သောငှာ ရေးသားခဲ့ပေသည်။ ထိုပုရောဖက်ဟောကြားချက်စကားဖြစ်ရပ်မှန်အကြောင်းစုံတို့ကို ဘုရားသခင်သည် ကမ္ဘာလူမျိုးအသီးအသီးတို့ထံ သတင်းလွှင့်ရန်အကြံတော်ရှိပါသည်။

ကျောက်ဆောင်၊ ကျောက်ကမ်းပါးများပေါ်များရာပတ်မုကျွန်းပေါ်မှာ ယောဟန်သည် မိမိ၏ ဖန်ဆင်းပိုင်သူဘုရားသခင်နှင့်ဆက်သွယ်ခွင့်ရရှိခဲ့ပါသည်။ သို့ဖြစ်၍ သူ၏ နှလုံးသားနေအိမ်မှာ ငြိမ်းအေးလှ၏။ ယုံကြည်ခြင်းဖြင့်သူသည် ဤသို့မြွက်ဆိုနိုင်ပါသည်တကား။ “ ငါတို့သည် ညီအစ်ကိုချင်းတို့ကိုချစ်သော ကြောင့် သေခြင်းမှအသက်ရှင်ခြင်းသို့ ကိုယ်ကူးမြောက်သည်ကို ကိုယ်သိကြ၏ ” (၁ယော ၃:၁၄)။

မိမိ၏ အပစ်ပယ်ခံအထီးကျန်နေအိမ်လေးမှာ ယောဟန်သည် သဘာဝ တရားကို ပိုမို၍လေ့လာနိုင်ပါသည်။ စိတ်ဝင်စားဖွယ်မကောင်းသောမိုင်းရိပ်ခို အသွင်အပြင်မျိုးနှင့်ရှုခင်းသာတို့ကလည်း သူ့ကိုဝန်းရံ၍နေ၏။ သို့ရာတွင် ဤသည်ကိုဟောဟန်သည်ကျေနပ်၍နေသည်။ ပတ်ဝန်းကျင်မှာငြိမ်းငွေ့စရာ ကောင်းလှသော်လည်း မိမိ၏ဦးခေါင်းထက်မှာ မိုးပြာရောင်ကောင်းကင်ကြီးက သူ့ကိုငုံ့ကြည့်နေပါသည်။ ထိုကောင်းကင်ပြာ၏အထက်မှာတော့ ချစ်ဖွယ် ကောင်းသောယေရုရှလင်မြို့သစ်သည် တည်ရှိနေသည်မဟုတ်ပါလား။ ဤစွန့်ပစ် နေရာမှာ ယောဟန်သည် ကောင်းကင်ကိုကျော်ဖြတ်လျက် ဘုရားသခင်၏ တန်ခိုးတော်နှင့်ဘုန်းတော်ကိုဖော်ပြသောအရေးကြီးသင်ခန်းစာများကို ဖတ်ရှု ရပေသည်။

ယောဟန်သည်ပြည်နှင့်ဒဏ်ခံရသည်ကိုပင်ပျော်ရွှင်နေခြင်း

တမန်တော်ယောဟန်၏ပတ်ပတ်လည်မှာရှိသော ကျောက်ဆောင်ကြီး၊ ငယ်အပေါင်းတို့သည် တစ်ချိန်တုန်းက ဤကမ္ဘာမြေကြီးကိုရေလွှမ်းမိုးခဲ့သည် ဆိုကြောင်းကို သက်သေထူနေ၏။ ရေတို့သည် မြေကြီးကိုဖောက်၍ ပန်းထွက် လာသဖြင့်လည်း ဧရာမကျောက်တုံးကြီးတို့သည် မြေကြီးထဲမှမြေပေါ်အထက်သို့ အမြင့်ပေများစွာခုန်တက်လာပြီး မြေမျက်နှာပြင်ပေါ်သို့ကစဉ်ကလျားပြန့်ကျဲ နေပုံကို ယောဟန်မြင်ယောင်မိလေသည်။ မိုးသက်မုန်တိုင်းဒဏ်ကြောင့် ရေလှိုင်း တို့သည်လည်း ကျောက်ဆောင်ကျောက်ကမ်းပါးတို့ကို ကြိမ်ဖန်များစွာရိုက်ခတ် သည်တွင် ကျောက်ဆောင်ကျိုးပဲ့ကြွေမှု၍ လေယူရာပြန့်ကျဲသွားပုံကိုလည်း တွေ့မြင်ရ၏။ ဤတွင်မမြင်ရသောလက်ရုံးတော်နှင့်တန်ခိုးရှင်၏အံ့ဩဖွယ်ရာ

ထိန်းချုပ်ကိုင်တွယ်မှုကို စိတ်ဝင်စားဖွယ်ရာယောဟန်သည် မြင်တွေ့ရပေသည်။ ထိုတန်ခိုးရှိသူဘုရားသခင်ကို ကန့်သတ်မှုရှိသောသေမျိုးဖြစ်သည့်လူသားတို့က မိမိတို့၏ တစ်ထွာလောက်သောပညာဉာဏ်ကလေးနှင့် ဘုရားသခင်ကိုအပြိုင်ခင်း ဆန့်ကျင်နေကြပေသည်တကား။ ထိုအဝေးရောက်၊ ပြည်နှင့်ဒဏ်ခံရသော တမန်တော်သည် ဤအချိန်မျိုးမှာ ဘုရားသခင်ကိုအကြွင်းမဲ့နှင့်ရှာဖွေကာ သခင်ကိုတောင့်တနေပါတော့သည်။ ထိုမှလွန်သော် သူသည်ခွန်အားအကြီးဆုံး ဆုတောင်းသူများစာရင်းတွင် တစ်ယောက်ပါဝင်ခွင့်ရရှိခဲ့လေသည်။

ယောဟန်၏ သမိုင်းစဉ်ကိုလေ့လာသော် ဘုရားသခင်သည် သက်ကြီး ရွယ်အိုအမှုတော်ဆောင်များကိုလည်း အသုံးပြုနိုင်ကြောင်းသာမကပင်ဖြစ်၏။ လူများစွာတို့က ယောဟန်သည် အသက်ကြီး၍လုပ်အားမရှိတော့။ အိုမင်းရင့်ရော်၍ ကျိုးပဲ့နေသော ကျူပင်တစ်ခုကဲ့သို့အချိန်မရွေးလဲကျနိုင်သည်ဟုထင်မှတ်ကြ ပါသည်။ သို့ပါသော်လည်း ဘုရားသခင်သည် သူ့အားအသုံးပြုနိုင်ဆဲဖြစ် ကြောင်းကိုမြင်ပါသည်။ ပတ်မုကျွန်းပေါ်မှာ ယောဟန်သည် တွေ့သောသူတို့နှင့် မိတ်ဆွေဖွဲ့သည်။ ယေရုအကြောင်းသက်သေခံပြောကြားသည်။ ပြောင်းလဲသူများ လည်းရှိကြပါသည်။ သူတင်ဆက်သောသတင်းစကားသည် ဝမ်းမြောက်ဖွယ် သတင်းစကားဖြစ်၏။ လူတို့အတွက်ကယ်တင်ရန် ကြွဆင်းလာသောသခင်သည် သေခြင်းမာန်ကိုအောင်မြင်၍ ကောင်းကင်သို့တက်ကြွသွားကြောင်း၊ တစ်ဖန်ပြန်လာ၍ သူ့အားယုံကြည်သူတွေကိုပြန်လည်သိမ်းဆည်းကာ ကောင်းကင်မှာနေရာပေးမည်ဖြစ်ကြောင်း ဟောပြောသက်သေခံပါသည်။ ယောဟန်သည် သခင်အတွက်ရွပ်ရွပ်ချုံ့ချုံ့အသုံးတော်ခံခဲ့ပါ၏။ ယခုတွင်မူ မိမိနှင့်ဘုရားသခင်ဆက်သွယ်ရေးမှာ ယခင်နှစ်များထက်ပို၍ ကောင်းမွန်နေပါ သည်။ ယခုတွင် မိမိလူတို့အတွက် ရန်ပြေမာန်ပြေကြားဖျန်ဖြေရေးအလုပ်ကို လုပ်ဆောင်နေပါကြောင်း၊ ဘုရားသခင်ကိုချစ်မြတ်နိုး၍ အသက်တာတစ်လျှောက် လုံး သခင်အစေကိုခံခဲ့သောသက်ကြီးရွယ်အိုဘုရားသခင်၏ အမှုတော်ဆောင် များသည် အသက်ကြီး၍ချို့ယွင်းချက်များရှိကောင်းရှိနိုင်ပါသော်လည်း၊ ဘုရား သခင်၏ အမှုတော်မြတ်မှာ အရည်အချင်းပြည့်နှင့်ရပ်တည်နိုင်သောစွမ်းရည်များ လည်း ရှိနေဆဲဖြစ်ပါသေး၏။ မိမိတို့၏ အမှားအယွင်းများမှသင်ခန်းစာယူ၍ နောင်အခါ အမှားအယွင်းနှင့်ဘေးရန်များကို ရှောင်ရှားနိုင်ရန်အလို့ငှာ လက်ရှိ

တင်းပြည့် ဘုရားသခင်၏အမှုတော်ဆောင်တို့အား ပညာဉာဏ်နှင့်ပြည့်စုံသော အကြံဉာဏ်ကိုပေးစွမ်းနိုင်ပါ၏။ သူတို့သည် ခန္ဓာကိုယ်ခွန်အားနည်းပါးနေ ပါသော်လည်း ဘုရားသခင်သည် သူတို့ကိုပစ်ပယ်၍ ဘေးမဖယ်ထားပါ။ ထိုသူတို့အား သခင်သည်ထူးမြတ်ကောင်းမွန်သောကျေးဇူးတော်နှင့်ဉာဏ်ပညာကို ပေးထားပါသည်။

အမ္မာနန္ဒာတရား အတိတ်က မားမားမတ်မတ်ရပ်တည်နေသူတွေနည်းပါးနေချိန် မှာ ဆင်းရဲဒုက္ခခံ၍ ယုံကြည်ခြင်းမှာ သစ္စာရှိရှိကျန်ကြွင်းနေရစ်သူများကို ကျွန်ုပ်တို့သည် ရိုသေမြတ်နိုးကာ ချီးမွမ်းထိုက်ပါ၏။ ဘုရားသခင်သည် သက်ကြီးတန်းလူရွယ်အမှုတော်ဆောင်များတို့အား ပညာဉာဏ်နှင့်ရင့်ကျက်မှု ရရှိစေရန်အတွက် ထိုကဲ့သို့သောရင့်ကျက်သူသစ္စာရှိအမှုတော်ဆောင်ပင်စင်စား၊ ခေါင်းဖြူကြီးတို့ထံနည်းခံ၍ အပေါင်းအသင်းပြုရန် အလိုတော်ရှိပါသည်။ သက်ကြီးတန်းလူရွယ်တို့သည် ခရစ်ယာန်သာသနာပြန့်ပွားရေးအတွက် အစည်း အဝေးထိုင်သောအခါ ထိုသက်ကြီးအိုတို့ကိုလည်း နေရာထိုင်ခင်းပေးသင့်ပါ၏။ အသက်ဝိညာဉ်ကယ်ဆယ်ရေးလုပ်ငန်းစဉ်မှာ ထိုအရွယ်လူနစ်မျိုးတို့သည် အတူတကွပူးပေါင်းကာ ခေတ်နှင့်အညီ ကြီးမားလာသော မကောင်းဆိုးဝါး အင်အားစုကြီးကိုဖြိုခွင်းဖို့ဖြစ်ပေသည်။ ဘုရားသခင်သည် မိမိတပည့်တော်စုတို့ အား သက်ဆုံးတိုင်အောင်အမှုတော်မြတ်မှာ ပါဝင်အသုံးတော်ခံဖို့ရန် အလိုတော် ရှိပါသည်။

ခက်ခဲဆင်းရဲမှုများနှင့်အနာရောဂါခံစားရခြင်း၏တန်ဖိုး

တမန်တော် ယေရှု၏ အတွေ့အကြုံ တွင် အံ့ဖွယ်အင်အားစုနှင့်နှစ်သိမ့်မှု ဆိုင်ရာသင်ခန်းစာတစ်ခုကိုရ၏။ ဘုရားသခင်သည် မိမိ၏ချစ်သားသမီးတို့ ကောင်းစားရေးအတွက် လူဆိုးသွမ်းတို့အား ဆိုးသွမ်းလုပ်ရပ်များစွာကို လုပ်ခွင့် ပေးလိုက်ပါသည်။ ဤသို့ဆိုရာ၌ နှိပ်စက်ညှဉ်းဆဲမှုမုန်တိုင်းအလယ်မှာသော် လည်းကောင်း၊ ခါးသီးစွာသောဆန့်ကျင်မှု လုပ်ရပ် အားဖြင့် သော်လည်းကောင်း၊ မတရားပြစ်တင်ရှုတ်ချစော်ကားခြင်းခံရသောအခါမှာသော်လည်းကောင်း ဘုရား သခင်၌သာလျှင် ဆက်လက်၍သစ္စာရှိယုံကြည်စွဲလမ်းနေပါမည်ဟု စိတ်ဆုံးဖြတ်ကာ

မိမိကတိကိုမဖျက်ဘဲ ထိန်းသိမ်းသောသူတို့အား ဖြစ်လေသမျှအကောင်းချည်းသာဟု မှတ်ယူစွဲလမ်းလာသည့်တိုင်အောင် သခင်သည် မိမိကိုအားကိုးခိုလှုံလိုသော စိတ်တိုးပွားလာစေသည်မဟုတ်လော။ ဤသို့သခင်သည် ကျွန်ုပ်တို့အား သွန်သင် လို၏။ ဤသည်ကိုကျွန်ုပ်တို့သည်လည်း သင်ယူဆည်းပူးရပေမည်။ ဤသို့လျှင် သခင်သည် ထိုသူတို့အားယုံကြည်စိတ်ချထားနိုင်သည်အထိ သွန်သင်ပြင်ဆင် ပေး၏။ သူတို့အားပေးသောအင်အားစုတို့ဖြင့်လည်း ဘုရားသခင်၏ကြီးကျယ် သောအကြံတော်ကို ပြီးပြည့်စုံစေရန်ဖြစ်ပေသည်။

ခေတ်အဆက်ဆက်မှာ ဘုရားသခင်၏သက်သေခံတို့သည် ပြစ်တင် ကဲ့ရဲ့ခြင်းနှင့်နှိပ်စက်ညှဉ်းဆဲခြင်းကိုခံရလေသည်။ ယောသပ်သည် မိမိ၏အကျင့် ကောင်းနှင့်ကျက်သရေတို့ကို ထိန်းသိမ်းသောကြောင့် မတရားအရှက်တကွဲနှိပ်စက်မှု ကို ခံခဲ့ရလေသည်။ ဒါဝိဒ်မူကား သူ့ရန်သူတို့၏သားကောင်တစ်ကောင် အလား တောနင်းကာပိုက်စိပ်ရှာဖွေခြင်းကိုခံခဲ့ရ၏။ ဒံယေလသည် ခြင်္သေ့ တွင်းထဲသို့ချပစ်ခြင်းကိုခံရလေသည်။ ယောဘသည်လည်း ခန္ဓာကိုယ်နာကျင် ခြင်းကို ပြင်းထန်စွာခံစားနေရရုံမျှမက၊ မိတ်ဆွေများနှင့်ဆွေးမျိုးတို့၏စွန့်ပစ် ရွံရှာခြင်းကိုခံခဲ့ရပါသည်။ ပုရောဖက်ယေရမိသည်လည်း မိမိ၏သက်သေခံ စကားကြောင့် ရွံ့ဗွက်အိုင်ထဲမှာ ရက်ပေါင်းအတော်ကြာကြာစွန့်ပစ်ထားခြင်းကို ခံခဲ့ရလေသည်။ သတေဖန်မူကား ခဲနှင့်ပေါက်သတ်ခံခဲ့ရ၏။ ပေါလုသည် အကျဉ်းသားဘဝနှင့်သော်လည်း၊ ကြာပွတ်နှင့်အရိုက်ခံခဲ့ရခြင်း၊ ခဲနှင့်အပစ် ခံခဲ့ရခြင်းနှင့် အဆုံးမှာအသေသတ်ခြင်းကိုခံခဲ့ရပေသည်။ ယောဟန်သည်လည်း ပတ်မုကျွန်းမှာ တစ်သက်တစ်ကျွန်းအပို့ခံခဲ့ရလေပြီတကား။

ဤသို့သောသူတို့၏သစ္စာရှိမြဲမြံတည်ကြည်မှုတို့ကြောင့် ဘုရားသခင် သည် အနီးအနားမှာတည်ရှိနေကြောင်းနှင့် ကျေးဇူးတော်ဖြင့်ထောက်ပံ့အားပေး နေကြောင်းကို သက်သေထူနေပါသည်။ ယုံကြည်ခြင်းတန်ခိုးသည် ကမ္ဘာ လောကကြီး၏အမှောင်အင်အားစုကို ခံရပ်နိုင်ကြောင်းပြသက်သေလည်းဖြစ်ပါ သည်။ အမှောင်မိုက်ဆုံးအချိန်မျိုးမှာ ကျွန်ုပ်တို့၏ဘုရားသခင်သည် ကျွန်ုပ် တို့အား ပဲ့ပြင်ပေးနေသည်မဟုတ်ပါလား။

ယေရှုသခင်သည် မိမိလူတို့အား မိမိကဲ့သို့ကိုယ့်ကိုယ်ကိုငြင်းပယ်ရန်နှင့် တစ်ပါးသူ၏ကဲ့ရဲ့ပြစ်တင်ခြင်းခံ အမှုတော်ခရီးလမ်းကိုလျှောက်လှမ်းရန် ဖိတ်ခေါ်

နေပါသည်။ မိမိအားလူဆိုးသွမ်းများနှင့်နတ်ဆိုးတို့က မညာမတာဆန့်ကျင် ခဲ့ကြသည်။ ကိုယ်တော်သည် လောကကမ္ဘာသားကြီးတို့နှင့်မတူ၊ တစ်မူထူးခြား သည်မို့လည်း သူတို့သည် ကိုယ်တော်ကိုခါးသီးစွာရန်လိုစစ်ခင်းခဲ့ကြ၏။ ထိုသို့နှင့်အညီ ခရစ်တော်၏စိတ်သဘောနှင့်ပြည့်ဝနေသောသူတို့၌လည်း အလားတူဖြစ်ပေလိမ့်မည်။ အချိန်သည် ပြောင်းလဲလာသည်နှင့်အမျှ နိပ်စက် ညဉ့်ဆဲမှုသဏ္ဍာန်သည်လည်း ပြောင်းလဲလာ၏။ သို့ဖြစ်သော်ငြားလည်း နတ်ဆိုးနှင့်ဆိုင်သောစိတ်သဘောထားမူကား၊ ဘုရားသခင်ရွေးချယ်ထားပြီ ဖြစ်သောသူတို့အား သတ်ဖြတ်လိုစိတ်ရှိသည်အရာမှာ ကမ္ဘာဦးက အာဗေလ၏ နေ့ရက်များသို့ပင်ဖြစ်ချေ၏။

စာတန်သည် ဘုရားသခင်၏လူတို့ကိုနိပ်စက်ကလုပြု၍ နောက်ဆုံးမှာ အသေသတ်လိုက်ပါ၏။ သို့သော်လည်း ထိုသူတို့သည် အသက်မစွန့်မီမှာ စာတန်ထက်ပိုမို၍ တန်ခိုအင်အားကြီးမားသောဘုရားသခင်၏ တန်ခိုးတော်ကို သက်သေခံပြောကြားခဲ့ပေသည်။ စင်စစ်အားဖြင့် လူဆိုးသွမ်းတို့သည် ခရစ်တော် သခင်နှင့်အတူ ဘုရားသခင်၌ခိုလှုံပုန်းအောင်းနေသောသူ၏အသက်ကို မထိပါး နိုင်သည်မှာ ထင်ရှားလျက်ရှိပါသည်။ အကျဉ်းထောင်တံခါးသံနံရံတို့သည် ပင်လျှင် ထိုစိတ်ခါတ်ကိုမချည်နှောင်ထားနိုင်ပါပြီ။

ခရစ်တော်ကိုယုံကြည်သောသူတို့သည် ဤကမ္ဘာလောကကြီး၏နိပ်စက် ကလုပြုခြင်းကိုခံကြရပါသည်။ ထိုသူတို့သည် ခရစ်တော်သခင်၏ ကျောင်းတော် ကြီးမှာ ပညာနှင့်စည်းကမ်းကို သင်ယူဆည်းပူးနေကြသူများဖြစ်၏။ ဤလောကမှာ သူတို့အသက်ရှင်နေစဉ်မှာ ခရစ်တော်သခင်၏ နောက်တော်သို့လိုက်ရာ၌ ကြီးမား သောတိုက်လှန်မှုများကို ကျော်ဖြတ်သွားရပေသည်။ ခါးသီးသောစိတ်ပျက်စရာ များနှင့် မိမိကိုယ်ကိုငြင်းပယ်ရသောဆင်းရဲခြင်းကိုလည်းခံကြရပါ၏။ ဤသို့လျှင် ထိုသူတို့သည် အပြစ်၏ ကျိန်ခြင်းဆိုးကျိုးကိုသိနားလည်လာကြသည်။ ထိုအပြစ်ကိုရှုံရှုရာမှန်းတီးလာ၏။ ခရစ်တော်နှင့်အတူ အခက်အခဲဆင်းရဲခံယူခြင်း သည် မြင့်မြတ်သည်ဟုလည်း ယုံကြည်စွဲလမ်းလာကြသည်။ ဧကန်စင်စစ် ထိုသူတို့သည် မှောင်ရိပ်သန်းသည့်အရပ်ကိုကျော်လွန်၍ တန်ခိုးတော်အလင်း

ထွန်းတောက်သောအရပ်ကိုကျော်ဖြတ်အောင်မြင်နိုင်ကြလေပြီမဟုတ်ပါလား။ ဤသို့လျှင်လည်း ပြောနိုင်ကြပေသည်တကား။

“ငါတို့အား ပေါ်ထွန်းလတ္တံ့သောတန်ခိုးကိုထောက်သော် ယခုမျက် မှောက်ကာလ၌ခံရသောအခက်အခဲကို ပမာဏမပြုထိုက်ဟု ငါသဘောရှိ၏။” (ရောမ ၈:၁၈)။

---o o o---

အခန်း (၅၇) ဘုရားသခင်ဖေါ်ပြသောမြင်ကွင်းကျယ်ရပ်မြင်သံကြားကို ယောဟန်မြင်တွေ့ရခြင်း

ကြမ်းတမ်းရက်စက်မှုပြင်းထန်သော ဆန့်ကျင်မှုများနေရာအနှံ့မှာရှိနေသော်လည်း တမန်တော်များလက်ထက်တွင် ခရစ်ယာန်တို့သည် မနားမနေ ခရစ်ယာန်သာသနာပြုကြသဖြင့် အချိန်တိုနှစ်များအတွင်းပင် ဧဝံဂေလိသတင်းစကားသည် ကမ္ဘာလူမျိုးနွယ်အသီးအသီးတို့ဆီသို့ပျံ့နှံ့သွားခဲ့ပါသည်။ ထိုသူတို့၏ ဇွဲလုံ့လဝီရိယထက်သန်မှုတို့ကား ခေတ်အဆက်ဆက်ရှိယုံကြည်သူသားသမီးများခွန်အားယူစရာပင်ဖြစ်တော့သည်။ ယေရှုခရစ်တော်သည်လည်း ဖေဖော်ဝါရီမှာ ရှိသောအသင်းတော်ကို တမန်တော်များခေတ်က အသင်းတော်တစ်ပါးအနေဖြင့် ပုံခိုင်းထားပါသည်။

“ သ င ျ သ ည ျ မ တ ရားသောသူ တို့ ကို လ က် မ ခံ နီ င် ကြောင်းကို လည်းကောင်း၊ တမန်တော်မဟုတ်ဘဲ တမန်တော်ဖြစ်ယောင်ဆောင်သောသူတို့ကိုစစ်ဆေး၍ လှည့်ဖြားသောသူဖြစ်သည်ဟုသိကြောင်းကိုလည်းကောင်း၊ အကျင့်ကောင်းနှင့် ပြည့်စုံ၍ ငါ၏ နာမကြောင့်ဆင်းရဲခံ၍ အားမလျော့ကြောင်းကိုလည်းကောင်း ငါသိ၏။” (ဗျာ ၂:၂၁)။

ပထမပိုင်းတွင် ယုံကြည်သူတပည့်တော်အပေါင်းတို့သည် ဘုရားသခင်၏ နှုတ်တော်ထွက်စကားတိုင်းကို ယုံကြည်နားထောင်ကျင့်သုံးသွားမည်ဟု ကတိပြုခဲ့ကြပေသည်။ ထိုသူတို့သည် မိမိတို့၏ ကယ်တင်ရေးနုတ်ရှင်ကို ချစ်မြတ်နိုး သောကြောင့် သူတို့၏ အမြင့်ဆုံးသောရည်ရွယ်ချက်မှာ သခင်ထံသို့ အသက် ဝိညာဉ်များစွာကိုပို့ဆောင်ပေးရန်ဖြစ်တော့၏။ ထိုသူတို့သည် တန်ဖိုးမဖြတ် နိုင်သောခရစ်တော်သခင်၏ ကျေးဇူးတော်ရတနာများကို ကာရံပိတ်ဆို့ထားရန် မစဉ်းစားခဲ့ပါ။ ထိုသခင်စကားကိုမျှဝေလိုစိတ်သာရှိတော့၏။ “မြေကြီးပေါ်၌ ငြိမ်သက်ခြင်းရှိစေသတည်း။ လူအပေါင်းတို့၌လည်း ကောင်းသောသဘောရှိကြ စေကုန်သတည်း” ဟူသောသတင်းကောင်းကို ကမ္ဘာနေရာအနှံ့ရှိလှည်းနေ လှေအောင်း၊ မြင်းစောင်းပါမကျန် လူတို့ထံသို့ပို့ဆောင်ရန် ဆန္ဒပြင်းပြကြပါ၏။

အပြစ်သားများနောင်တရသူများ၊ အပြစ်ဖြေလွတ်ခြင်းခံရသူများ၊ စင်ကြယ်ခြင်းအမှုကြောင့် သန့်ရှင်းခြင်းရှိကြသူများတို့သည် ဘုရားသခင်နှင့်တွဲဖက်ကာ အမှုတော်မြတ်မှာပါဝင်ပတ်သက်လုပ်ဆောင်နေကြပါလေပြီ။ မြို့တော်တိုင်းမှာ အမှုတော်မြတ်သည် ရှေ့သို့သာတိုးတက်နေ၏။ အသက်ဝိညာဉ်များစွာတို့ ပြောင်းလဲသက်ရှင်နေကြပါပြီ။ ထိုသူတို့သည်လည်း မိမိတို့အားဖြင့် ထိုသတင်းကောင်းမှာ ပျံ့နှံ့စေရမည်ဟုစိတ်ချလျက် လက်ဆင့်ကမ်းအမှုတော်ဆောင်ပြုကြလေပါပြီ။ သူတို့သည် အလင်းကိုထွန်းလင်းကြ၏။ ပြစ်မှားသူအပယ်ရတနာတွေကိုလည်း ထိုသူတို့သည် ဝိညာဉ်တော်နှင့်ပြည့်ဝသောတောင်းခံချက်ကို တစ်ဦးချင်းစီအား ပြုကြကုန်လေပြီ။

သို့ရာတွင် ထိုယုံကြည်သူတပည့်တော်စုတို့၏စိတ်အားထက်သန်မှုနှင့် ဘုရားသခင်ကိုချစ်မြတ်နိုးခြင်း၊ လူလူချင်းအပေါ်ချစ်ခြင်းမေတ္တာထားရှိခြင်းတို့သည် တဖြည်းဖြည်းနှင့်ခေါင်းပါးလာ၏။ တစ်ဦးပြီးတစ်ဦးမှာ ယခင်ကလို မဟုတ်တော့။ စံချိန်ဟောင်းကိုမထိန်းနိုင်။ ပေါ့ပြက်ပြက်လာကြသည်။ အချို့သောသက်ငယ်ဘုရားသခင်အမှုတော်ဆောင်များသည် အသင်းတော်ကို စိတ်အားထက်သန်စွာပြုစုပျိုးထောင်ခဲ့သူများတို့နှင့် တာဝန်ဝတ္တရားဆောင်ရွက်မှုများကို ထမ်းရွက်ရမည့်အစား၊ ထိုသူတို့သည် ထပ်ခါတလဲလဲဟောပြောနေသော အမှန်တရားသွန်သင်ချက်များအပေါ် ငြီးငွေ့လာကြသည်။ သူတို့ဆန္ဒရှိသည်မှာ လူကိုတုန်လှုပ်ချောက်ချားစေသော ဒဏ္ဍာရီပုံပြင်ဆန်ဆန် လူတို့၏ အတွေးအခေါ်နှင့်ညီညွတ်သောသွန်သင်ချက်များကို အသင်းတော်အတွင်း ထည့်သွင်းဖော်ပြသွန်သင်ရန်ဖြစ်သည်။ ဤသို့လျှင် အခြေခံကျသောဧဝံဂေလိ သတင်းစကား၏ သွန်သင်ချက်သည် ပျောက်လွင့်သွားကြကုန်၏။ သို့ဖြစ်၍ ထိုသူတို့သည် ဝိညာဉ်ရေးဆိုင်ရာများမှာ မျက်စိကန်းလာကြသည်။ ခွဲခြမ်းစိတ်ဖြာ၍ မမြင်နိုင်တော့။ ယခင်က ရှင်းလင်းပီပြင်စွာသိနားလည်ခဲ့သော တရားတော်များသည် ပျောက်ကွယ်သွား၍ မဟုတ်မမှန်မေးခွန်းများတိုးပွားလာသဖြင့် အသင်းတော်သည် ရှုပ်ထွေးကာနေ၏။ မယုံကြည်မှုသံသယများလည်း ဝင်ရောက်လာကြပေတော့၏။

လိုအပ်သောအချိန်မှာဘုရားသခင်ဖော်ပြခြင်း

သွန်သင်ချက်အမှားအယွင်းများပေါ်ထွန်းလာသည်နှင့်အမျှ မတူညီမှုများလည်းများပြားလာ၏။ ဧဝံဂေလိသတင်းကောင်းကိုကြွေးကြော်ရမည့်အချိန်အခါမျိုးမှာ အရေးကြီးသောလူ့အတွေးအခေါ်ကိုအခြေခံသည့်မေးခွန်းများ မှီလိုပေါက်လာကြသည်။ လူအများစုတို့သည် သတိပေးသတင်းစကားတို့ကို မကြားရကြပါ။ ဘုရားသခင်ကိုကြည့်လိုကိုင်ရှိုင်းမှုသည် အလျင်အမြန်မှေးမှိန်သွား၍ စာတန်သည် အာဏာရဘိသကဲ့သို့ဖြစ်လာသည်။ ဤလိုခဲရာခဲဆစ်အချိန်မျိုးမှာ ယောဟန်သည် တစ်သက်တစ်ကျွန်းကျ၏။ သူ၏လုပ်ဖော်ကိုင်ဘက်အားလုံးလိုလိုမှာတော့ မာတုရသေခြင်းဖြင့် အသက်ပေးခဲ့ကြပါပြီ။ အပြင်သဏ္ဍာန်အားဖြင့် သုံးသပ်ရပါသော်လည်း ထိုကာလမျိုးသည် အသင်းတော်အပေါ်ရန်သူတို့အောင်ပွဲခံနေချိန်ပင်ဖြစ်ပါသည်။

သို့သော်လည်း ဘုရားသခင်၏လက်ရုံးတော်သည် မမြင်ရသောခွန်အားနှင့်မှောင်မိုက်ထဲမှာ လှုပ်ရှားနေသည်။ ခရစ်တော်သခင်သည် မိမိ၏အံ့ဖွယ်အကြောင်း အလုံးစုံနှင့်အသင်းတော်များအတွက် အမှန်တရားကိုဖော်ပြရန် ယောဟန်အားနေရာချပေးခဲ့ပြီ။ ယောဟန်သည်လည်း မိမိအချိန်အခါမှာရှိသော အသင်းတော်များမှစ၍ ကပ်ကာလအဆုံးရှိအသင်းတော်များသို့တိုင်အောင် ချီးမြှင့်ပေးရမည့်သတင်းစကားတစ်ခုကို ရရှိခဲ့လေသည်။ ယောဟန်အား တစ်ကျွန်းပို့သူတို့သည် ကောင်းကင်ဘုံရှင်၏အလိုတော်ရည်ရွယ်ချက်ကို အကောင်အထည်ဖော်သောဘုရားသခင်၏အသုံးတော်ခံတန်ဆာပလာများဖြစ်လာကြပါသည်။ တရားအလင်းကိုငြိမ်းသတ်ရန် လှုံ့လထုတ်သူတို့သည်လည်း အမှန်တရားကိုဆီမီးခုံပေါ်တင်ပေးလိုက်သကဲ့သို့ဖြစ်လာပေသည်။

ထို ပြည် နှ င် ၃ ဏ် ခ် နေ ရ သော တ မ န် တော် ဆီ သို့ ဘုန်းရောင်ထွန်းတောက်သော ဘုရားသခင်သည် ဥပုသ်တော်နေ့မြတ်မှာ ကိုယ်ရောင်ပြခဲ့လေသည်။ ယောဟန် သည် ယုဒပြည်မှာရှိခဲ့စဉ်ကလိုပင် ပတ်မူကျွန်းပေါ်မှာလည်းဥပုသ်တော်နေ့ကို စောင့်ရှောက်ခဲ့ပါ၏။ ထို ဥပု သ် နေ့ နှ င် ပတ် သ က် သော တ န် ဖို ့း မ ဖြ တ် နီ င် သ ည့် ဘုရားသခင်ကတိတော်များကို ယောဟန်သည်ကြွေးကြော်ခဲ့၏။ ငါသည် ဘုရားသခင်နေ့၌ ဝိညာဉ်တော်ကိုခံရ၍ တံပိုးခရာကဲ့သို့ငါ့နောက်၌မြည်သောအသံကြီးကို

ကြား၏။ ထိုသို့ငါနှင့်စကားပြော၍ အသံမြည်သောသူကိုမြင်ခြင်းငှာ ငါသည် လှည့်ကြည့်လျှင် ရွှေမီးခွက်ခုနစ်လုံးကိုလည်းကောင်း၊ ထိုမီးခွက်ခုနစ်လုံးအလယ်၌ လူ့သားတော်နှင့်တူသောသူတစ်ဦးကိုလည်းကောင်း မြင်၏။”

ဤချစ်အပ်သောတပည့်တော်သည် မိမိ၏ဘုရားသခင်ကို ဂေသရေမန် ဥယျာဉ်မှာတွေ့မြင်ခဲ့ဖူးပါသည်။ ထိုသခင်၏မျက်နှာတော်မှာ ပြင်းပြသော ခံစားမှုကြောင့် စီးကျသောသွေးများနှင့်ပေကျံလျက်ရှိသကဲ့သို့ “သူသည်လူမဟုတ်သကဲ့သို့ မျက်နှာပျက်ခြင်း၊ လူသားမဟုတ်သကဲ့သို့အဆင်းအသရေပျက်ခြင်း ရှိသည်ကို” (ဟောရှာယ ၅၂:၁၄) လည်းကောင်း၊ လက်ဝါးကပ်တိုင်ပေါ်မှာ တင်ရိုက်၍ အသေခံသွားသောထိုယေရှုသည် လူတွေ၏သရော်ပြောင်လှောင်စော်ကားခံပစ္စည်းအဖြစ်နှင့်သော်လည်းကောင်း ယောဟန်မြင်တွေ့ခဲ့ရပေသည်။ ယခုမူကား ယောဟန်သည် ယေရှုသခင်ကို မိမိ၏သခင်အဖြစ်ပြန်လည်မြင်တွေ့ရ၏။ ဝမ်းနည်းခြင်းနှင့်ပြည့်ဝသောလူသားတစ်ယောက်မဟုတ်လေတော့။ လူအများ၏စော်ကားနှိမ့်ချခံကျွန်တစ်ယောက်အလားလည်းမဟုတ်တော့ပါ။ ကောင်းကင်ဆိုင်ရာတောက်ပခြင်းဝတ်ရုံတော်ဖြင့် သူ့အားရစ်ပတ်ထားချေပြီ။ “မျက်စိတော်သည်လည်း မီးလျှံကဲ့သို့ဖြစ်၏။” (ဗျာ ၁:၁၄)။ နှုတ်တော်မှလည်း နှစ်ဖက်သွားရှိရာသံလျက်ကဲ့သို့ ဘုရားသခင်၏နှုတ်ထွက်စကားတော်တန်ခိုးသည်ထွက်၏။ ယောဟန်သည် မိမိမြင်တွေ့ရသောမြင်ကွင်းကျယ်ရပ်မြင်သံကြား၏အနက်အဓိပ္ပါယ်ကို မသိရသေးမီမှာ ကောင်းကင်ဖွင့်လှစ်၍တန်ခိုးရောင်ထွန်းလင်းနေသည်ကို သူမြင်တွေ့ခဲ့ရပေသည်။ သူသည် ဘုရားသခင်၏ပလ္လင်တော်ကိုသော်လည်းကောင်း၊ ဤကမ္ဘာမြေကြီး၏နောက်ဆုံးကာလတိုက်လှန်ပွဲကြီးများကိုလည်းကောင်း၊ ဝတ်ရုံဖြူတို့ဖြင့် ပြီးပြည့်စုံသောကယ်တင်ရွေးနှုတ်ခံရလူသားတို့ကိုသော်လည်းကောင်း မြင်တွေ့ခွင့်ရရှိခဲ့ပေသည်။ သိုးသငယ်၏အသွေးတော်အားဖြင့် စာတန်ကိုအောင်နိုင်သောသူတို့၏အောင်ပွဲခံတေးသီချင်းများနှင့်ကောင်းကင်တမန်တို့၏တေးသံသာတို့ကိုသော်လည်းကောင်း၊ ကမ္ဘာ့သမိုင်း၏အဆုံးပိုင်းဖြစ်ရပ်မှန်အကြောင်းခြင်းရာတို့ကို ယောဟန်သည် တစ်ခုပြီးလျှင်တစ်ခုမြင်တွေ့ရပေသည်။ ထိုမြင်ခြင်းတို့၌ ပုံဆောင်သည်များလည်းရှိ၏။ ပုံရိပ်တို့သည် အကြောင်းခြင်းရာများနှင့်ပူးတွဲဖော်ပြထားသဖြင့် အရေးကြီးသည်ဟုမှတ်ယူရပါမည်။ ထိုမြင်ခြင်းကြောင့်

ဘုရားသခင်၏အပေါင်းအသင်းဝင်တပည့်တော်စုတို့သည် နှစ်သိမ့်ခြင်းနှင့် ဖြစ်လာမည့်ဖြစ်ရပ်မှန်အကြောင်းစုံလင်စွာကို သိနားလည်ခွင့်ရရှိသည်မဟုတ် လော။

**ရိုးသားလေးစားအပ်သောကျောင်းသားများသည်
ထိုမြင်ခြင်းကိုနားလည်နိုင်ခြင်း**

ခရစ်ယာန်ဘာသာရေးဆရာကြီးများစွာတို့က *Revelation* ကျမ်းသည် တံဆိပ်ခတ်ထားခြင်းခံရသောစာစောင်ဖြစ်၍ ထိုကျမ်းစောင်ပါလျှို့ဝှက်ချက်များ ကို မရှင်းပြနိုင်အောင် လျှို့ဝှက်နက်နဲသည်ဟုကြေညာကြလေသည်။ သို့သော်လည်း ဘုရားသခင်သည် ဤသို့အစချီ၍သိစေပါသည်။ “ကာလ မကြာမြင့်မီဖြစ်ရမည့်အမှုအရာများကို ယေရှုခရစ်သည် မိမိအစောကျွန်ုပ်တို့အား ပြစေခြင်းငှာ ဘုရားသခင်အပ်ပေးတော်မူသော ထိုသခင်၏မြင်ခြင်းကိုဆိုပေအံ့။” “ကာလအချိန်ရောက်လုနီးပြီဖြစ်၍ ဤပုရောဖက်ဟောကျမ်းစကားကိုကြည့်ရှု၊ ဖတ်ရှုတ်၊ နားထောင်၍ ရေးထားသမျှတို့ကိုစောင့်ရှောက်သောသူတို့သည် မင်္ဂလာရှိကြ၏။” (Rev. ၁:၁၂)။ “ငါသည်အလျင်အမြန်လာမည်မှန်ပေ၏ဟု ဤအရာများကိုသက်သေခံသောသူမိန့်တော်မူ၏။” (Rev. ၂၂:၂၀)။

ဘုရားသခင်မူတ်သွင်းဖော်ပြတော်မူသော ကျမ်းစောင်ကို (*Revelation*) ဟု အမည်တွင်သည်ကိုသာကြည့်မှတ်ပါ။ တံဆိပ်ခတ်ထားသောစာစောင်ဟု မပြောပါ။ ဖော်ပြသည့်ကျမ်း (*Revelation*) ဟုဆိုမှတော့၊ မမြင်မကြား၊ မသိနိုင် ဟူ၍မရှိတော့ပါပြီ။ ယောဟန်လက်ထက်ကာလမှာဘုရားသခင်ဖော်ပြပါ ထိုကျမ်း၏ဖြစ်ရပ်မှန်သည် အမှန်တကယ်ဖြစ်ပေါ်သကဲ့သို့၊ လာမည့်ကပ်ကမ္ဘာ ကုန်ဆုံးချိန်နှောင်းပိုင်းမှာလည်း ထိုဖော်ပြပါအမှန်တရားတို့သည် ထပ်မံ၍ မှန်ကန်ရပေဦးမည်။ ဖော်ပြခဲ့ပြီဖြစ်သောမြင်ကွင်းကျယ်ရပ်မြင်သံကြားဖြစ်ရပ် မှန်တချို့သည် ယခင်ခေတ်မှာပြီးပြည့်စုံသွားခဲ့ပါပြီ။ တချို့မှာ ယခုလက်ရှိ အခြေအနေတွင်ဖြစ်ပျက်နေသည်။ တချို့ကား အကောင်းနှင့်အဆိုးဆိုင်ပြန် တိုက်လှန်ပွဲကြီး၏နိဂုံးပိုင်းမှာ အဆုံးသတ်ပါမည်။ ထိုမှလွန်၍ဆိုရသော် ကောင်းကင်သစ်နှင့်မြေကြီးသစ်မှာ ရွေးနုတ်ခြင်းခံသန့်ရှင်းသူတို့ဝမ်းမြောက်ကြရ ပေဦးမည်။

သို့ဖြစ်ပါ၍ ဤမျှကောင်းမွန်လှသော ဘုရားသခင်၏ ကျေးဇူးတော် ဖြစ်သည့်အမှန်တရားဖော်ပြပါအချက်အလက်များကို စေ့စေ့ရှာဖွေမှတ်သားခြင်း သည် အသုံးမဝင်ပါဟုမည်သူမျှမထင်မှတ်စေနှင့်။ ထိုအမှန်တရားအနက်တို့ကို နားလည်လိုသောသူအား ဘုရားသခင်သည် သိနားလည်နိုင်စွမ်းကိုပေးသနား တော်မူပါလိမ့်မည်။

ခရစ်ယာန်ကျမ်းစာ(၆၆)စောင် တစ်အုပ်လုံး၏ အနှစ်သာရသည် ဘုရား သခင်မူတ်သွင်းဖော်ပြတော်မူသောကျမ်းစောင်(*Revelation*)မှာ ဆုံစည်းကြပါ၏။ ဒံယေလကျမ်းစောင်၏ပြည့်စုံချက်များကို ဤမှာတွေ့မြင်ရပါသည်။ ဒံယေလ ကျမ်းသည် ပုရောဖက်ပြုသောမှတ်တမ်းမှတ်ရာများဟုဆိုနိုင်သကဲ့သို့ ဖော်ပြ ကျမ်း(*Rev.*)မှာပြီးပြည့်စုံကြောင်းသိရပါသည်။ တံဆိပ်ခတ်ခံရသောကျမ်းစောင်သည် ဖော်ပြကျမ်း (*Revelation*) ဟုခေါ်ဆိုနိုင်ပါသလော။ ကောင်းကင်တမန်ကိုယ်တိုင် က ဒံယေလအား ဤကဲ့သို့လျှင်အမိန့်ပေးခဲ့ပေသည်။ “သင်ဒံယေလမူကား၊ အမှုကုန်ရသည်ကာလတိုင်အောင် ဤစကားတော်ကိုပိတ်၍ စာစောင်ကိုတံဆိပ် ခတ်ထားလော့။” (ဒံယေလ ၁၂:၄)။

ယောဟန် ကို ကား ခရစ် တော် သ ခင် သည် ဤသို့ မိ န် မှ တော် မူ ခဲ့ ပေ သည် ။ “ သင် သည် မြင် သော အရာ ကို စာ စောင် ၌ ရေး ထား ၍ --- အ သင်း တော် ခု နှစ် ပါး ထံ သို့ ပေး လိုက် လော့။ ” “ သင် သည် မြင် ပြီး သော အရာ တို့ ကို လည်း ကောင်း ၊ ယခု ရှိ သော အရာ တို့ ကို လည်း ကောင်း ၊ နောင် ဖြစ် လတ္တံ့ သော အရာ တို့ ကို လည်း ကောင်း ရေး ထား လော့ --- ငါ့ လက် ယာ ဘက် ၌ ထင် ရှား သော ကြယ် ခု နှစ် လုံး နှင့် ရွှေ မီး ခွက် ခု နှစ် လုံး ၏ နက် နဲ ခြင်း အရာ ဟူ မူ ကား ၊ မီး ခွက် ခု နှစ် လုံး သည် အ သင်း တော် ခု နှစ် ပါး ဖြစ် ၏ ။ ကြယ် ခု နှစ် လုံး သည် လည်း ထို ခု နှစ် ပါး သော အ သင်း တော် ကို အုပ် သော တမန် ဖြစ် ကြ ၏ ။ ” (ဗျာ ၁:၁၁၊ ၁၉၊ ၂၀)။

အသင်းတော်ခုနှစ်ပါးတို့၏ နားမည်မှာ ခေတ်သမိုင်းကာလအဆင့်ဆင့် မှာရှိသော အသင်းတော်များ၏ အခြေအနေနှင့်ပုံဆောင်ထားပါသည်။ “ခုနှစ်” ဟူသောနံပါတ်သည် ပြီးပြည့်စုံခြင်းကိုရည်ညွှန်းပါသည်။ တစ်နည်းအားဖြင့် အသင်းတော်ခုနှစ်ပါးတို့၏ သတင်းစကားသည် ကမ္ဘာ့သမိုင်းအဆုံးပိုင်းကာလ အထိ ရောက်ရှိနေပါသည်။

ဘုရားသခင်ဖော်ပြသောမြင်ကွင်းကျယ်ရပ်မြင်သံကြားကို--

၅၅၇

ခရစ်တော်သခင်သည် ရွှေမီးခွက်ခုနစ်လုံးအလယ်ဗဟိုမှာ လမ်းလျှောက်နေပါ၏။ အလယ်မှာ ဘုရားသခင်သည် မိမိ၏ချစ်တပည့်တော်ယုံကြည်သူများနှင့်အမြဲမပြတ်ဆက်သွယ်လျက်နေကြောင်းကို ပုံဆောင်ပါသည်။ ကိုယ်တော်သည် ထိုသူတို့၏အမှန်အကန်အခြေအနေကိုသိတော်မူ၏။ စည်းစနစ်ရှိမရှိ၊ ခရစ်ယာန်ဘာသာတရားကိုင်းရှိုင်းရိသေမှုရှိမရှိ တွေ့မြင်၍နားလည်ပါ၏။ ကိုယ်တော်သည် ကောင်းကင်သန့်ရှင်းရာဌာနတော်မှာ ကျွန်ုပ်တို့လူသားများအတွက် ယဇ်ပုရောဟိတ်မင်းကြီးအမှုကိုပြုနေပါသော်လည်း ကမ္ဘာမြေကြီးပေါ်ရှိအသင်းတော်များအလယ်မှာ လမ်းလျှောက်နေသည့်အလား ပုံဆောင်ထားပါသည်။ ထိုသခင်သည် မပြတ်လပ်သောနိုးကြားမှုဖြင့် မိမိ၏သားသမီးတို့အား စောင့်ကြပ်ကြည့်ရှုနေပါ၏။ အကယ်၍သာ ဆီမီးခွက်များကို လူသားသက်သက်တို့၏လက်ထဲမှာသာစောင့်ရှောက်ထိန်းသိမ်းရန်အပ်နှင်းထားခဲ့ပါသော် မီးရောင်လက်သည့်မီးလျှံသည် လေတိုက်၍ငြိမ်းသွားပေလိမ့်မည်။ ဤတွင် ဘုရားသခင်သည် စစ်မှန်သောအစောင့်စစ်သူရဲပင်ဖြစ်ပေသည်။ ကိုယ်တော်၏အမြဲတမ်းစောင့်ရှောက်ထိန်းသိမ်းခြင်းအမှုနှင့် စောင့်ကြပ်နေသောကျေးဇူးတော်တို့သည် အသက်တာနှင့်အလင်းအိမ်တို့၏အရင်းအမြစ်ပင်ဖြစ်တော့သည်။

“လက်ယာလက် ခြံ ကြယ် ခုနစ် လုံးကို ကိုင်၍ ရွှေမီးခွက်ခုနစ်လုံးအလယ်၌ သွားလာသောသူ၏အမိန့်တော်ကား၊” (ဗျာ ၂:၁)။ အသင်းတော်အတွင်းရှိ ဆရာသမားတို့အားပြောနေခြင်းဖြစ်ပါသည်။ ထိုဆရာတို့သည် ကား အသင်းတော်၏ကြီးမားလေးလံသောတာဝန်ဝတ္တရားများအပ်နှင်းခြင်းခံရသူများဖြစ်ကြလေသည်။ ကောင်းကင်ထက်ရှိကြယ်များကို ဘုရားသခင်က ထိန်းချုပ်လျက်ရှိပါသည်။ ထိုကြယ်တို့အား သခင်သည် အလင်းကိုပေး၏။ သူတို့၏လမ်းကြောင်းကိုလည်း သခင်သာရှေ့ဆောင်လမ်းပြုပေးတော်မူပါသည်။ အကယ်၍သာ ဤအမှုကိုသခင်သည်မပြုလုပ်ခဲ့ပါသော် ထိုကြယ်တို့သည် မြေပေါ်ကြွေကျရပေမည်။ ထိုကြောင့် သခင်သည် မိမိ၏စေတမန်ဝန်ဆောင်တို့အား အလင်းကိုပေး၍ လက်ဆင့်ကမ်းထွန်းလင်းစေ၏။ ထိုသူတို့အားဖြင့် သခင်သည် အလင်းကိုဆောင်စေပါ၏။ အကယ်၍သာ သခင်သည် ကောင်းကင်ဖဘုရားသခင်အား ကြည့်ရှုသကဲ့သို့ ကျွန်ုပ်တို့သည်လည်း ကယ်တင်ပိုင်ရှင်ယေရှုခရစ်တော်ကို အစဉ်မျက်မှောက်ပြုနေထိုင်သက်ရှင်ပါသော်၊ ထိုသူတို့သည်

၅၅၈

ဆူးရစ်သရဖူမှဦးရစ်သရဖူသို့

သခင်အလိုရှိသကဲ့သို့ လောကကမ္ဘာကြီးအားရောင်ပြန်ဟပ်စေနိုင်သည့် သခင်၏တောက်ပထွန်းလင်းမှုကို သခင်သည်ပေးပါလိမ့်မည်။

ခရစ်တော်သခင်သည် မိမိ၏ယနေ့အသင်းတော်ကိုကြည့်ရှုထိန်းသိမ်းနေခြင်း

အသင်းတော်သမိုင်းဦးကာလတွင် ပေါ်ထွန်းခဲ့သောအပြစ်၏လျှို့ဝှက်ဆန်းကျယ်မှုနှင့်ပတ်သက်၍ ပေါလုက ကြိုဟောခဲ့သည့်အတိုင်း အသင်းတော်အတွင်းမှာ အခြားသောစံဂေလိသည် နေရာယူနေ၏။ ယုံကြည်သူများစွာတို့သည်လည်း တိုးပွားမှားယွင်းသောသွန်သင်ချက်များနောက်သို့ လိုက်ခဲ့ကြလေသည်။ ဤလိုအချိန်အခါမျိုးမှာ ယောဟန်အားဘုရားသခင်သည် မိမိ၏အလိုတော်ကိုဖော်ပြတော်မူ၏။ ယုံကြည်သူအများစုတို့သည် စံဂေလိအမှန်တရား၏ချစ်ခြင်းမေတ္တာဦးကို မျက်ခြည်ပြတ်သွားခဲ့လေပါပြီ။ သို့ဖြစ်၍ ဘုရားသခင်သည် သူတို့အားတောင်းပန်သွေးဆောင်နေတော့၏။ “ထိုကြောင့်၊ သင်သည် မရွေ့လျော့မီ ယခင်နေရာအရပ်ကိုအောက်မေ့လော့။ နောင်တရလော့၊ ရှေးဦးစွာသောအကျင့်ကိုကျင့်လော့။” (ငယ် ၅)။

အသင်းတော်သည် စည်းကမ်းရှိရှိနှင့်ပွဲပြင်ဆုံးခြင်းကိုလိုအပ်နေပါပြီ။ သို့ပါသော်လည်း ဘုရားသခင်၏ဆုံးမပဲ့ပြင်ခြင်းသည် အမြဲတမ်းလိုလိုပင်ချစ်ခြင်းမေတ္တာ၏သိမ်မွေ့မှုကို အခြေပြုပါသည်။ နောင်တရသောယုံကြည်သူတိုင်း ငြိမ်သက်ခြင်းကိုပြန်လည်ရရှိမည်ဟူသောကတိတော်ကို ဘုရားသခင်သည် ပေးထားတော်မူပြီမဟုတ်လော့။ “အကြင်သူသည် ငါ၏အသံကိုကြား၍ တံခါးကိုဖွင့်အံ့။ ထိုသူရှိရာသို့ငါဝင်၍ သူနှင့်အတူစားသောက်မည်။ သူသည်လည်း ငါနှင့်အတူစားသောက်ရလိမ့်မည်။” (ဗျာ ၃:၂၀)။ ယုံကြည်သူတို့သည်လည်း နှိုးဆော်တိုက်တွန်းမှုကိုခံယူရရှိကြပါသည်။ “မအိပ်ဘဲစောင့်၍နေလော့။ ကျန်ရစ်၍သေလုသောအရာတို့ကိုပြုစုလော့။” “ငါသည်အလျင်အမြန်လာမည်။ သင်၏သရဖူကိုအဘယ်သူမျှမယူစေခြင်းငှာ ရခဲ့ပြီးသောအရာကိုစွဲကိုင်လော့။” (ငယ် ၂၊ ၁၁)။

သက်ကြီးအိုယောဟန်သည် အမှောင်ခေတ်ရာစုနှစ်များစွာကို ပြန်လည်ရှုမြင်သုံးသပ်ဆင်ခြင်လိုက်ပါ၏။ မြောက်မြားစွာသောခရစ်ယာန်တို့သည် မိမိတို့၏ယုံကြည်ခြင်းအတွက် မာတုရသေခြင်းကို ရင်ဆိုင်ခဲ့ရလေပြီကော။

သို့သော်လည်း ထိုရာစုနှစ်များအတွင်း သစ္စာရှိမြဲမြံသောယုံကြည်သူတို့အား ဘုရားသခင်သည် မစွန့်ပစ်သွားကြောင်းကိုလည်း ယောဟန်မြင်တွေ့ခဲ့ရပေသည်။ ဤဖြစ်ရပ်မှန်အခြေအနေသည် ကပ်ကမ္ဘာကုန်ခါနီးမှာလည်းဖြစ်လာပေလိမ့်ဦးမည်တကား။ “သင်သည် ခံရမည်အရာတစ်စုံတစ်မျှမကြောက်နှင့်။ သင်တို့သည် စုံစမ်းခြင်းကိုခံရမည်အကြောင်း စာတန်သည် သင်တို့တွင် အချို့ကိုထောင်ထဲ၌လှောင်ထား၍ သင်တို့သည် ဆင်းရဲခက်ခဲမှုကိုခံရကြလိမ့်မည်။---သေသည်တိုင်အောင် သစ္စာစောင့်လော့။ သို့ဖြစ်လျှင်၊ အသက် သရဖူကိုငါပေးမည်။” (ဗျာ ၂:၁၀)။

ယောဟန် သည် ဘုရားသခင်၏ ကတိတော် မြတ်တို့ ကို ကြားခဲ့ရပေသည်။ “အကြင်သူသည်အောင်မြင်၏။ ထိုသူသည် ငါ၏ဘုရားသခင်ပရိသတ်ယျာဉ်၌ရှိသောအပင်၏အသီးကိုစားစေခြင်းငှာ ငါအခွင့်ပေးမည်။” “ထိုသူ၏ နာမကို အသက်စာစောင်မှ ငါသည်အလျှင်းမချေ။ ငါ့အဖဘုရားသခင်ရှေ့၌လည်းကောင်း၊ ကောင်းကင်တမန်တော်တို့ရှေ့၌လည်းကောင်း သူ၏ နာမကိုငါဝန်ခံမည်။” “အောင်မြင်သောသူသည် ငါ၏ပလ္လင်တော်မှာငါနှင့်အတူထိုင်နေရသောအခွင့်ကိုငါပေးမည်။” (ဗျာ ၂:၇။ ၃:၅၊ ၂၁)။ ဤတွင် အပြစ်တရားကြောင့် ကြောက်ရွံ့ကာနေရသူတို့ ခိုလှုံကိစ္စစားဖို့ရာ အဖဘုရားသခင်ကိုတွေ့မြင်ကြပြီး ဖြစ်သည်ကို ယောဟန်ရှုမြင်ခဲ့ရပါသည်။

ကယ်တင်ပိုင်ရှင်ယေရှုသခင်သည် “ယုဒအမျိုးခြင်္သေ့” ဟူ၍လည်းကောင်း၊ “အသေသတ်ပြီးသကဲ့သို့သောသိုးသငယ်” အဖြစ်လည်းကောင်း ပုံဆောင်ထားသည်ကို ယောဟန်သည်သိရပါ၏။ (ဗျာ ၅:၅၊ ၆)။ ဤပုံဆောင်မှုများသည် တန်ခိုးတော်နှင့်သက်စွန့်သောချစ်ခြင်းမေတ္တာတို့၏ ပေါင်းစည်းမှုကို ပုံဆောင်ထားပါသည်။ ဘုရားသခင်၏ ကျေးဇူးတော်ကိုငြင်းပယ်သောသူတို့အတွက် “ယုဒအမျိုးခြင်္သေ့” သည် ကြောက်စရာကောင်းဘိသကဲ့သို့ ဘုရားသခင်၌သစ္စာရှိတည်မြဲနေသောယုံကြည်သူတပည့်တော်စုတို့၌ “အသေသတ်ပြီးသကဲ့သို့သောသိုးသငယ်” ကဲ့သို့ နူးညံ့သိမ်မွေ့ခြင်းရှိပါသည်။ ဘုရားသခင်၏ ပညတ်တော်ကိုကျူးလွန်သောသူတို့၌ မီးတောက်အလင်းတိုင်သည် ကြောက်စရာအမျက်ဒေါသဖြစ်သကဲ့သို့ ဘုရားသခင်၏ ပညတ်တော်တို့ကို စောင့်သောသူတို့၌ သနားကြင်နာမှုနှင့်ကယ်တင်ခြင်းခံစားရန်ဖြစ်ပါသည်။ ဘုရားသခင်၏ ကောင်းကင်

တမန်တို့သည်လည်း “ရှေးချယ်တော်မူသောသူတို့ကို အရပ်လေးမျက်နှာ၊ ကောင်းကင်အောက် ထက်ဝန်းကျင်တို့မှခေါ်၍စုရုံးကြလတ္တံ့။” (မသေ ၂၄:၃၁)။

ဘုရားခင်၏လူတို့သည်အများစုဖြစ်လာသောအခါ

ဘီလီယံပေါင်းများစွာရှိသော ကမ္ဘာ့လူဦးရေနှင့်နှိုင်းသော် ဘုရားသခင်၏ လူတို့သည် သိုးစုငယ်တစ်ခုမျှသာဖြစ်ပါသည်။ သို့သော်လည်း ဘုရားသခင် သည် ထိုသူတို့၏ ခိုလှုံရာရဲတိုက်ဖြစ်တော်မူပါလိမ့်မည်။ နောက်ဆုံးကောင်းကင် ထက်မှ တံပိုးမှုတ်သံကိုကြားရသောအခါ သေလွန်သောသူတို့သည် ရှင်ပြန် ထမြောက်၍ ကမ္ဘာ့သမိုင်းခေတ်အဆက်ဆက်မှသစ္စာရှိမှန်ကန်သော သန့်ရှင်းသူ တို့သည် စုဝေးကြသောအခါ ဘုရားသခင်၏ ချစ်သားသမီးတို့သည် အများစုဖြစ်လာပါလိမ့်မည်။

ခရစ်တော်သခင်၏ စစ်မှန်သောနောက်တော်လိုက်တို့သည် မိမိတို့ကိုယ်ကိုငြင်းပယ်၍ ခါးသီးသောစိတ်ပျက်စရာများစွာနှင့်ရင်ဆိုင်ကြုံတွေ့ရငြားလည်း ထိုအရာတို့က ၎င်းတို့ကိုအပြစ်၏ ကျိန်ခြင်းဆိုးကျိုး၊ မနှစ်မြို့ရွံရှာစရာအဖြစ်မှာ မြင်တွေ့ခံစားစေပါသည်။ ခရစ်တော်သခင်၏ ဒုက္ခဆင်းရဲခြင်းအမှုကို မျှဝေခံစားခဲ့သောကြောင့်လည်း ခရစ်တော်သခင်၏ ဘုန်းတော်အား မျှဝေခံစားနိုင်ခွင့်ကို သူတို့ရရှိလေသည်။ ဘုရားသခင်၏ ကျန်ကြွင်းသောအသင်းတော်သည် နောင်သောအခါမှာ လုံးဝအောင်ပွဲခံမည်အကြောင်းကို ပုရောဖက်သည် မိမိ၏ သန့်ရှင်းသောမြင်ခြင်းမှာ တွေ့မြင်ခဲ့လေပါပြီ။ “မီးနှင့်ရောသောဖန်ရေကန်ကဲ့သို့ရှိသည်ကိုလည်းမြင်ရ၏။ အောင်မြင်သောသူတို့သည် ဘုရားသခင်၏ စောင်းတော်တို့ကိုကိုင်လျက်၊ ဖန်ရေကန်နားမှာရပ်နေကြသည်ကိုမြင်ရ၏။” (ဗျာ ၁၅:၂)။

“ထိုနောက်မှငါကြည့်လျှင်၊ သိုးသငယ်သည် ဇီအုန်တောင်ပေါ်မှာ ရပ်နေ၏။ သူ၏ နာမနှင့်ဘုရားသခင်၏ နာမကို နဖူး၌အကွာရာတင်သောသူ တစ်သိန်းလေးသောင်းလေးထောင်လည်း သူနှင့်အတူရှိကြ၏။” (ဗျာ ၁၄:၁)။ ထိုသူတို့သည် ဤကမ္ဘာပေါ်မှာ ဘုရားသခင်ကိုစိတ်နှလုံးအကြွင်းမဲ့နှင့်ချစ်မြတ်နိုးကာ နှလုံးရည်၊ လက်ရုံးရည်၊ ဉာဏ်စွမ်းရည်ရှိသမျှနှင့် သခင်အစေကို ခံခဲ့ကြသူများဖြစ်ပါသည်။ ယခုတွင်မူ ဘုရားသခင်သည် ထိုသူတို့၏ “နဖူးပေါ်မှာ”

ဘုရားသခင်ဖော်ပြသောမြင်ကွင်းကျယ်ရပ်မြင်သံကြားကို--
၅၆၁

ဘုရားသခင်၏ နာမတော်ကိုထားရှိနိုင်ပါပြီ။ ခရစ်တော်ယေရှုသည်လည်း မိမိ၏ ချစ်သားသမီးများအဖြစ် ထိုသူတို့ကိုကြိုဆိုကာ “သာဓုသစ္စာရှိသောငယ်သား ကောင်း။ သင်၏ သခင်နှင့်အတူစည်းစိမ်ကိုဝင်စားလော့ဟုမိန့်တော်မူ၏။” (မသံ ၂၅:၂၁)။

“ထိုသူတို့သည်--- သိုးသငယ်သွားလေရာရာအရပ်သို့ နောက်တော်၌ လိုက်သောသူဖြစ်ကြ၏။” (ဗျာ ၁၄:၄)။ သိုးသငယ်နောက်တော်သို့ ကောင်းကင် နိုင်ငံတော်မှာလိုက်သောသူအပေါင်းတို့သည် ဤကမ္ဘာမြေကြီးပေါ်မှာ အသက်ရှင် စဉ်အခါ သခင်ကိုဦးစားပေး၍ နောက်တော်သို့လိုက်သင့်ကြသည်မဟုတ်လော။ ဤသို့သောသခင်နောက်တော်လိုက်များသည် ဝတ်ကျေတမ်းကျေမဟုတ်ပါ။ စိတ်တိုခြင်းသဘောကိုမစွန့်လွှတ်ခြင်းများကိုပယ်ရှား၍ ချစ်ခြင်းမေတ္တာနှင့် တကွ ယုံကြည်နားထောင်ကျင့်သုံးသက်ရှင်လိုစိတ်ရှိ၍ သိုးစုတို့သည် သိုးထိန်းနောက်သို့လိုက်သကဲ့သို့ဖြစ်ရပါမည်။ သူတို့သည် “အပြစ်နှင့်ကင်းလွတ် ကြသည်ဖြစ်၍ သူတို့နှုတ်၌လိမ်လည်မှုမရှိ။” (ဗျာ ၁၄:၅)။

“သန့်ရှင်းသောမြို့တည်းဟူသော ယေရုရှလင်မြို့သစ်သည် မိမိခင်ပွန်းဖို့ တန်ဆာဆင်သောမင်္ဂလာဆောင်သတို့သမီးကဲ့သို့ပြင်ဆင်လျက်၊ ဘုရားသခင် အထံတော်၊ ကောင်းကင်မှဆင်းသက်သည်ကို ငါမြင်၏။” (ဗျာ ၂၁:၂)။

“အသက်ပင်နှင့်ဆိုင်၍၊ ဖြို့တံခါးအတွင်းသို့ဝင်အံ့သောငှာ ဘုရားသခင်၏ ပညတ်တော်တို့ကိုကျင့်သောသူတို့သည် မင်္ဂလာရှိကြ၏။ (ဗျာ ၂၂:၁၄)။

မင်္ဂလာရှိသော ဘုရားသခင်၏ သားစစ်သမီးမှန်များဖြစ်နိုင်ကြပါစေကုန် သတည်း။

---၀၀၀---

၅၆၂

အခန်း (၅၈) ဘုန်းတော်သောခေတ်ကာလသည် ကွန်ပတို၏ ဖွဲ့စည်းခြင်း

ရှေးဦးတမန်တော်ကြီးများသည် ခရစ်ယာန်သာသနာပြုခြင်းမှအနားယူ ခဲ့ကြသည်မှာ တစ်ဆယ့်ရှစ်ရာစုနှစ်များထက်မကတော့ပါ။ သို့သော်လည်း ခရစ်တော်သခင်အတွက် သူတို့၏ ပေးကမ်းအပ်နှံလုပ်ဆောင်မှုတို့သည် အသင်း တော်၏ ရတနာသိုက်များတွင် တန်ဖိုးဖြတ်၍မရ။ အမြဲရှင်သန်နေဆဲဖြစ်ပါသည်။ ဤတမန်တော်ကြီးများသည် ဧဝံဂေလိသတင်းကောင်းကို အားကြီးမာန်တက် ဖိဖိစီးစီး၊ နေရာဒေသအနှံ့၊ လိုက်လံဟောပြောကြွေးကြော်ခဲ့ကြသည်နှင့်အမျှ၊ တစ်ကြိမ်တစ်ခါမျှမရှိခဲ့ဖူးသော ဘုရားသခင်၏ ဘုန်းတော်ဖြစ်သည့်ဘုရားသခင် က လူတို့ကိုဖော်ပြသောမြင်ကွင်းကျယ်ရပ်မြင်သံကြားမျိုးသည်လည်း ရှိခဲ့ပါ ၏။ ဧဝံဂေလိသတင်းကောင်းသည် တိုင်းနိုင်ငံလူမျိုးအသီးအသီးဆီသို့ လူမျိုး တစ်ဆက်အတွင်းမှာပင် ပျံ့နှံ့ခဲ့လေပါပြီ။

အစပထမမှာတော့ တမန်တော်ကြီးများတချို့သည် ပညာတတ်များ မဟုတ်ကြပါ။ သို့သော်လည်း သူတို့၏ သခင်ကြီးယေရှုခရစ်တော်၏ သွန်သင် ညွှန်ကြားမှုအောက်မှာပင် သူတို့ကိုအပ်နှင်းထားနိုင်လောက်အောင် ကြီးကျယ် သောအမှုတော်မြတ်အတွက် သူတို့သည် ပြင်ဆင်နိုင်ကြပါပြီ။ ထိုအခါမှစ၍ ကျေးဇူးတော်နှင့်အမှန်တရားသည် သူတို့၏စိတ်နှလုံးသားအိမ်ထဲမှာ ကိန်းအောင်း စိုးမိုးနေသဖြင့် တစ်ကိုယ်ကောင်းစိတ်ထားတို့သည်လည်း သူတို့မှကင်းဝေး ပပျောက်ကြရလေသည်။

ထိုသူတို့၏ ဘုရားသခင်နှင့် အနီးကပ်အကျွမ်းဝင်မိတ်သဟာယဖွဲ့ခြင်း အမှုကား၊ ကြီးမားဂုဏ်ယူဖွယ်ဖြစ်ပါ၏ တကား။ ဧဝံဂေလိသတင်းကောင်းကို တိုက်ခိုက်လာမှုမှန်သမျှသည် ထိုသူတို့၏ အသည်းနှလုံးကို နှပ်နှပ်စဉ်းသကဲ့သို့ ခံစားစေသည်ဖြစ်ရကား၊ ခရစ်တော်အတွက်ဆိုလျှင် ရှိသမျှသောစွမ်းအားဖြင့် ရွပ်ရွပ်ချုံ့ချုံ့အသုံးတော်ခံသက်သေပြုဟောကြားမြွက်ဆိုကာ နတ်ဆိုးအင်အားစုတို့

နှင့်တိုက်ပွဲဝင်ခဲ့ကြပါသည်။ သူတို့သည် များများမျှော်လင့်သောကြောင့် များများကြိုးစားလုပ်ဆောင်ကြ၏။ သူတို့၏ အမှန်တရားအသိစိတ်နှင့်ဆန့်ကျင်မှု မှန်သမျှကို ရင်ဆိုင်ဖြေရှင်းနိုင်စွမ်းတို့အချိုးညီကြီးထွားလာကြပုံမှာ ဘုရားသခင်၏ အလိုတော်နှင့်ညီညွတ်လှပေသည်။ အမှန်အားဖြင့် ယေရှုသခင်သည်သာလျှင် ဟောပြောပွဲရှိသမျှတိုင်း၏ ဆောင်ပိုဒ်ပင်ဖြစ်တော့သည်မဟုတ်ပါလား။ သူတို့ သည် ခရစ်တော်အကြောင်းကို ဟောပြောသက်သေခံသည်နှင့်အမျှ ထိုတရား စကားတို့သည် ကြားနာကြရသူတို့၏ နှလုံးသားအိမ်ကို နူးညံ့ပျော့ပျောင်းစေ ပါ၏။ ကယ်တင်ပိုင်သူယေရှုအား ပြစ်တင်စော်ကား၊ ဆဲရေးတိုင်းထွာသော လူစုလူဝေးကြီးပင်လျှင် ယခုတွင်ကပ်တိုင်ပေါ်မှာ အသေခံခဲ့သောသခင်၏ တပည့်တော်များပါဟု မိမိတို့ကိုယ်ကိုဖော်ပြဝန်ချတောင်းပန်နေကြပါသည်။

တမန်တော်များသည် အလုပ်ကြမ်းနှင့်မကင်းကြပါ။ ပူဆွေးဝမ်းနည်းမှု၊ အသရေဖျက်ခြင်းခံရမှုနှင့်နှိပ်စက်ညှဉ်းပန်းမှုတို့ကိုခံခဲ့ရပေသည်။ သို့ပါသော် လည်း ခရစ်တော်သခင်အတွက် ဤသို့ခက်ခဲမှုဆင်းရဲခြင်းခံဖို့ရာဖိတ်ခေါ်ခြင်း ခံရသည်ကိုပင် ဝမ်းမြောက်လျက်နေကြ၏။ သခင်၏ အမှုတော်မြတ်မှာ သူတို့ သည် အချိန်ရှိသည်ဖြစ်စေ၊ မရှိသည်ဖြစ်စေ အစေခံလိုကြ၏။ ခရစ်တော် သခင်အတွက် အောင်မြင်မှုကြီးကိုလည်း ကောင်းကင်၏ ကျေးဇူးတော်ကြောင့် ဆွတ်ခူးရရှိခဲ့ကြလေသည်။ ယေရှုခရစ်တော်တည်ထားအုတ်မြစ်ချခဲ့သည့် အပေါ်မှာ တမန်တော်တို့သည် အသင်းတော်ကိုတည်ဆောက်ခဲ့ကြပါ၏။ ပေတရု၏ ဆိုစကားကိုကြားနာပါလေ။ “လူတို့ပယ်ထား၍ ဘုရားသခင် ရွေးချယ်တော်မူသောအသက်ကျောက်မြတ်တည်းဟူသော ထိုသခင်ထံသို့ သင်တို့သည်ရောက်၍ အသက်ကျောက်များကဲ့သို့ အဆင့်ဆင့်အထပ်ထပ်တည် ဆောက်လျက်ရှိသဖြင့် အမှန်တရားတိုက်ဖြစ်ကြ၏။ ယေရှုခရစ်အားဖြင့် ဘုရားသခင် နှစ်သက်တော်မူရာယဇ်မီးရှို့မှုပြုသော သန့်ရှင်းသောယဇ်ပုရောဟိတ်မျိုးလည်း ဖြစ်ကြ၏။” (၁ပေ ၂:၄၊၅)။

တမန်တော်တို့သည် ဂျူးလူမျိုးနှင့် တစ်ပါးအမျိုးသားတို့သည် ကမ္ဘာကျောက်ကျင်း ဧရိယာမှာ ခရစ်ယာန်သာသနာကိုကြွေးကြော်နေကြပါ၏။ အုတ်မြစ်ချရန် “ကျောက်တို့ကို” စုသိမ်းရန်သည်မဟုတ်လော။ ပေါလုက “သင်တို့သည် တစ်ကျွန်းတစ်နိုင်ငံသားမဟုတ်၊ ဧည့်သည်လည်းမဟုတ်။ သန့်ရှင်းသူတို့၏

အမျိုးသားချင်းဖြစ်ကြ၏။ ဘုရားသခင်၏ အိမ်တော်သားလည်းဖြစ်ကြ၏။ တမန်တော်တို့မှစ၍ ပုရောဖက်များတည်းဟူသော တိုက်မြစ်အပေါ်၌ သင်တို့ သည်ထပ်ဆင့်၍ တည်ဆောက်လျက်ရှိကြ၏။ ထိုတိုက်ထောင့်အမြစ်ကျောက် ကား၊ ယေရှုခရစ်ဖြစ်သတည်း။ ထိုကျောက်နှင့်တစ်တိုက်လုံးသည်စေ့စပ်၍ ကြီးပွားသဖြင့် ဘုရားသခင်အဖို့အလိုငှာ သန့်ရှင်းသောဗိမာန်တော်ဖြစ်၏။” (ဧဖက် ၂:၁၉-၂၁)။

“ဘုရားသခင်၏ ကျေးဇူးတော်ကို ငါခံရသည်နှင့်အညီ၊ လိမ္မာသော ဗိသုကာကဲ့သို့တိုက်မြစ်ကိုချပြီ။ အခြားသောသူသည် ထပ်ဆင့်၍တည်ဆောက် လေ၏။ သို့ရာတွင် အဘယ်သို့ထပ်ဆင့်၍တည်ဆောက်သည်ကို လူတိုင်းသတိပြု ပါစေ။ အကြောင်းမူကား၊ ယေရှုခရစ်တည်းဟူသော ချလျက်ရှိသောတိုက်မြစ် မှတစ်ပါး အခြားသောတိုက်မြစ်ကို အဘယ်သူမျှမချနိုင်။” (၁ကော ၃:၁၀၊၁၁)။

ခေတ်အဆက်ဆက်တည်မြဲခိုင်မာသောကျောက်ဆောင်ဟု သမုတ်ရမည့် ယေရှုခရစ်တော်အပေါ်မှာ တမန်တော်တို့သည် တိုက်ကိုတည်ဆောက်ခဲ့ကြ ပါသည်။ ကျောက်များကိုတော့ ဤကမ္ဘာမှထွက်သောပစ္စည်းအဖြစ်အချောကိုင်၍ ထွင်းဆစ်ကာ စုသိမ်းကြရသည်။ ခရစ်တော်သခင်ကိုဆန့်ကျင်သောရန်သူများ တို့ကြောင့် ထိုသူတို့၏ အလုပ်သည် အလွန်မှပင်ခက်ခဲလှပေသည်။ ထိုကျောက် ဆစ်သမားအမှုတော်ဆောင်တို့သည် တစ်ယူသန်သမားများ၊ အစွဲအလမ်းကြီး သူများ၊ မနာလိုဝန်တို့မှန်းတီးကြသူများနှင့် အပြိုင်အဆိုင်စကားနိုင်ထိုးကြရ ပေသည်။ ရှင်ဘုရင်နှင့်အစိုးရမင်းများ၊ ယဇ်ပုရောဟိတ်မင်းနှင့်နိုင်ငံရေးဗိသုကာ ရှင်များတို့သည် ဘုရားသခင်၏ဗိမာန်တော်ကိုဖျက်ဆီးရန် ကြိုးစားကြ၏။ သို့သော်လည်း သစ္စာရှိခိုင်မြဲသူခရစ်ယာန်တို့သည် ထိုဆောက်လုပ်ရေးလုပ် ငန်းကို ဆက်လက်၍လုပ်ကိုင်ကြသည်။ ဤသို့လျှင် အဆောက်အအုံကြီးသည် လှပတင့်တယ်ရှုမောဖွယ်ဖြစ်၍လာ၏။ တစ်ခါတစ်ရံမှာ အလုပ်အမှုဆောင် တရားဟောဆရာ၊ ယုံကြည်သူသားသမီးတို့သည် ပတ်ဝန်းကျင်မှဂယက်ရိုက် ခတ်လာသည့် အယူသီးမှုများကြောင့် မျက်စိကန်းလှနီးဖြစ်ခဲ့ရလေသည်။ ဆန့်ကျင်သူအကျပ်ကိုင်လူတို့၏ ကြမ်းကြုတ်မှု၊ ရက်စက်မှုတို့ကိုလည်း ခံရသဖြင့် ကြိုးပမ်းခဲ့လေသမျှ ဇာတ်မျောရတော့မလိုဖြစ်ခဲ့ရသည်။ သို့သော်လည်း ထိုဆောက်လုပ်ရေးသမားတို့သည် ဘုရားသခင်ကိုယုံကြည်အားကိုးစွဲလမ်းလျက် မိမိလုပ်ရသည့်အလုပ်အကိုင်ကိုသာ ရဲတင်းစွာ ဖိဖိစီးစီးဆက်လုပ်ကြပါသည်။

ဤသို့ဆက်လုပ်ရင်းနှင့်ဆောက်လုပ်ရေးဗိသုကာရှင်အမှုတော်ဆောင် များသည် တစ်ပါးပြီးလျှင်တစ်ပါးကျဆုံးခဲ့ရသည်။ သတေဖန်ဆိုလျှင် ကျောက်ခဲ ဖြင့်ပစ်သတ်ခံခဲ့ရ၏။ ယာကုပ်မှာ ဓါးဖြင့်ထိုးသတ်ခြင်းကိုခံခဲ့ရသည်။ ပေါလု ကား ခေါင်းဖြတ်ခြင်းကိုခံခဲ့ရ၏။ ပေတရသည် လက်ဝါးကပ်တိုင်ပေါ်တင် ရိုက်ခံကာ ဇောက်ထိုးချထားစေခဲ့၏။ ယောဟန်သည်လည်း ဆီပူဖြင့်အကြော်ခံ လျက် ဘာမျှမဖြစ်သည်နောက်မှာ ပြည်နှင့်ဒဏ်ကိုခံခဲ့ရသည်။ သို့တိုင်အောင် လည်း အသင်းတော်သည် တိုးပွားလာ၏။ ကျဆုံးသူများ၏နေရာမှာ ဆောက် လုပ်ရေးဗိသုကာပညာရှင်တရားဟောဆရာသစ်များနေရာယူကြကုန်၏။ ထို အဆောက်အအုံကြီးလှပခိုင်ခံ့ပြီး စီရန်ကျောက်ကို တစ်တုံးပြီးလျှင်တစ်တုံး ထပ်ဆင့်တည်ဆောက်သွားရသည်မှာ တာဝန်ဝတ္တရားပင်။

၎င်းနောက် ရက်စက်ကြမ်းကြုတ်သောနှိပ်စက်ညှဉ်းဆဲခြင်းသည် ရာစု နှစ်များစွာဖြစ်ခဲ့သည်။ မည်သို့ပင်ဖြစ်စေ မိမိတို့၏လောကအသက်တာထက် ဘုရားသခင်၏ဗိမာန်တော်ကိုသာ၍ချစ်မြတ်နိုးသော ဘုရားသခင်၏တပည့်တော် တို့သည် တည်ဆောက်ရေးလုပ်ငန်းကို ဆက်လက်လုပ်ကိုင်ကြသည်။ ဘုရား သခင်ပေးတည်ဆောက်ရေးလုပ်ငန်းကိုလုပ်ဆောင်ရန် တာဝန်ပေးအပ်ခြင်းခံရသူ များနှင့်လူတို့အား စာတန်နတ်ဆိုးမင်းသည် နည်းစနစ်အမျိုးမျိုးဖြင့် အနိုင်ယူဖို့ ကြိုးစား၏။ သို့သော်လည်း ထိုသူတို့အား စာတန်သည် ဆီးတား၍မရပါချေ။ မိမိ၏ယုံကြည်ချက်ကို စောင့်ထိန်းသောသူတို့အား ဘုရားသခင်သည် ချီးမြှင့် တော်မူပါသည်။ တမန်တော်ကြီးများကဲ့သို့ပင် များစွာသောခရစ်ယာန်သာသနာပြု တို့သည်လည်း မိမိတို့တာဝန်ထမ်းဆောင်ရာအရပ်ဒေသများတွင် အသက်ပေး ခဲ့ရသည်များရှိပါ၏။ သို့ပါသော်လည်း ဗိမာန်တော်တည်ဆောက်ရေးလုပ်ငန်း ကြီးသည် ရှေ့သို့သာအမြဲချီနေပါသည်။

ဝေါလ်ဒင်စီများ၊ ဂျွန်ဝိကလစ်ဖ်၊ ဟတ်စ်နှင့်ဂျရမ်း၊ မာတင်လူးသာနှင့် ဇွင်ကလီ၊ ကရိမ္မယ်၊ လာတီမယ်၊ နော့ခစ်၊ ဟူဂရူးနော့တ်များ၊ ဂျွန်နှင့် ချားလ်ဝက်စလီညီအစ်ကိုများနှင့်အခြားသာသနာ့ခေါင်းဆောင်များစွာတို့သည် အုတ်မြစ်ချခံပစ္စည်းများအဖြစ် အသုံးတော်ခံခဲ့သကဲ့သို့ ထာဝရကာလတစ်လျှောက် တွင်လည်း သူတို့၏နာမည်မှာ မှတ်ကျောက်တင်ကျန်ရစ်နေလိမ့်မည်မဟုတ် လော။ ဘုရားသခင်၏နှုတ်ထွက်ကျမ်းစာကို တိုင်းတစ်ပါးနိုင်ငံခြားဒေသများသို့

ခရစ်ယာန်သာသနာပြုရှည်ရှယ်ချက်ဖြင့် ပုံစံအမျိုးမျိုးဆောက်ကာ ဖြန့်ဖြူး ပေးကြသူတို့သည်လည်း အရေးကြီးနောက်ဆုံးသတင်းစကားအတွက် လမ်းခင်း ပြင်ဆင်ပေးခြင်းပင်ဖြစ်ပါသည်။ ထိုသူတို့သည်လည်း တည်ဆောက်ရေး လုပ်ငန်းမှာ ပါဝင်ကြသူများဖြစ်ပေသည်။

နောက်ကြောင်းသမိုင်း၏ ရာစုနှစ်များစွာက ဖြစ်ရပ်မှန်တို့ကိုပြန်လှန် ကြည့်ပါ။ သုံးသပ်ပါ။ ဘုရားသခင်၏ဗိမာန်တော်ကိုတည်ဆောက်သူတို့သည် အမှောင်ကိုခွင်း၍ အလင်းကိုဆောင်ပေးခဲ့ပါသည်။ ခေတ်ကာလအဆက်ဆက်မှာ ဤတန်ဖိုးမဖြတ်နိုင်သောကျောက်သံပတ္တမြားရတနာအမှုတော်ဆောင်သက်သေခံ တို့သည် ပြင်းပြသောဆန္ဒဖြင့် ခရစ်ယာန်တရားအလင်းကို ထွန်းလင်းစေကြ ပေလိမ့်မည်။ ဘုရားသခင်၏ရွှေပညတ်တရားစစ်မှန်နှင့်အမှိုက်သရိုက်မှားယွင်း သောတရားတို့စပ်ကြား ကွာခြားမှုကြီးကို ဘုရားသခင်သည်ဖော်ပြသဖြင့် လူတို့သည် သိနားလည်လာကြပေလိမ့်မည်။

ကျွန်ုပ်တို့သည်ဆောက်လုပ်ရေးကိုမည်ကဲ့သို့ကူညီခြင်း

ပေါလု၊ အခြားသောတမန်တော်များနှင့်ဖြောင့်မတ်သူအပေါင်းတို့သည် ဘုရားသခင်၏ဗိမာန်တော်ကြီးကို မိမိတို့၏အစေခံခြင်းအတိုင်းအတာအလျောက် ဝိုင်းဝန်းကာတည်ဆောက်ခဲ့ကြပါသည်။ သို့ပါသော်လည်း အဆောက်အအုံ ကြီးသည် မပြီးပြတ်သေးပါ။ ယခုခေတ် နှစ်ဆယ့်တစ်ရာစုနှစ်မှာ အသက်ရှင် နေသောကျွန်ုပ်တို့သည် ဆက်လက်၍ ထိုလုပ်ငန်းစဉ်မှာပါဝင်တည်ဆောက် သွားရမည်ဖြစ်၏။ စမ်းသပ်မှုကိုခံနိုင်ရည်ရှိသောရွှေ၊ငွေနှင့်တန်ဖိုးကြီးကျောက် သံပတ္တမြားတို့ဖြစ်ရန် လိုအပ်ပေသည်။ ထိုကဲ့သို့ ဘုရားသခင်အတွက် တည်ဆောက်ရေးလုပ်ငန်းစဉ်မှာ ပါဝင်ပတ်သက်နေသောသူတို့အား ပေါလုသည် ဤသို့သောအားပေးစကားတို့ဖြင့် လုပ်ငန်းသက်သေကိုပြသခဲ့ပေသည်။ “ထိုတိုက်မြစ်အပေါ်၌ ထပ်ဆင့်၍တည်ဆောက်သောအကြင်သူ၏အလုပ်သည် မြ၏။ ထိုသူသည် အကျိုးကိုခံရလိမ့်မည်။ အကြင်သူ၏အလုပ်သည် ကျွမ်း လောင်၏။ ထိုသူသည် အရှုံးခံရလိမ့်မည်။ သို့သော်လည်း မီးနှင့်လွတ်သကဲ့သို့ သူသည်ကယ်တင်ခြင်းသို့ရောက်လိမ့်မည်။” (၁ကော ၃:၁၄၊၁၅)။ ထာဝရ အသက်နှင့်ယှဉ်သောနှုတ်ထွက်ကျမ်းစာတော်ပါဠိစေတနာတရားတော်ကို သစ္စာရှိ

မြဲမြဲစွာကိုင်၍ ဟောပြောဝေငှသက်သေခံသောသူ ခရစ်ယာန်သည် ခံနိုင်ရည် ရှိသောအုတ်မြစ်ချကျောက်ပစ္စည်းများကို စုသိမ်းပေးဆောင်သူဖြစ်ပေသည်။ ထိုသူသည်လည်း ကောင်းကင်နိုင်ငံတော်မှာ ပညာရှိသောဆောက်လုပ်ရေး ဗိသုကာရှင်ဟု ချီးမွမ်းခြင်းကိုခံရပါလိမ့်မည်။

ယေရှုသည် မိမိ၏ တပည့် တော် တို့ အား ခရစ်ယာန်သာသနာပြုရေးထွက် ရန် နှစ်ယောက်တစ်တွဲစေလွှတ်ခဲ့သကဲ့သို့ ယနေ့မှာလည်း ထိုသခင်သည် မိမိအသင်းတော်ရှိသင်းဝင်များကိုစေလွှတ်ကာ ခရစ်ယာန်သာသနာပြုစေပါသည်။ အကယ်၍သာ ထိုသူတို့သည် ဘုရားသခင်အား ခိုလှုံအားဖြည့် ရာကျောက်အဖြစ် ထားရှိကြပါမူ၊ သူတို့သည် အချည်းနှီး လုပ်ဆောင် ရကြမည်မဟုတ်ပါ။ ယေရှုမိအား ဘုရားသခင်က ဤသို့မိန့်တော်မူပါသည်။ “အကျွန်ုပ်သည် သူငယ်ဖြစ်ပါ၏ဟု မပြောနှင့်။ အကြင်သူရှိရာသို့သင့်ကိုငါစေလွှတ်၏။ ထိုသူရှိရာသို့သင်သွားရမည်။ အကြင်စကားကိုငါမှာထား၏။ ထိုစကားကိုသင်ဆင့်ဆိုရမည်။” ထိုနောက်မှ ထာဝရဘုရားသည် မိမိလက်တော်ကိုဆန့်၍ မိမိအစေခံ၏ နှုတ်ကိုတို့လျက် “သင်၏နှုတ်၌ငါ့စကားကို ငါသွင်းထားပြီ” ဟုမိန့်တော်မူခဲ့ပါသည်။ (ယေရှုမိ ၁:၇၊ ၉)။ ဘုရားသခင်သည် ကျွန်ုပ်တို့အား မိမိကပြောသောစကားတို့ကို ပြောရန်နှင့် ခရစ်ယာန်သာသနာရေးသွားရန် အမိန့်တော်ချမှတ်နေပါပြီ။ ကျွန်ုပ်တို့၏နှုတ်ပေါ်၌ သခင်၏တို့ထိခြင်းကို ကျွန်ုပ်တို့သည် ခံစားသိမြင်နိုင် ပါပြီလော။ ဘုရားသခင်သည် ကျွန်ုပ်တို့အား မိမိ၏စိတ်သဘောနှင့်တန်ခိုး တော်အပေါင်းကိုဖော်ကျူးရန် ကျွန်ုပ်တို့အားစေခိုင်းနေပါသည်။ ဤလောက ကမ္ဘာပေါ်မှာ ကျွန်ုပ်တို့သည် ဘုရားသခင်အားကိုယ်စားပြုရန်မှတစ်ပါး အခြား အဘယ်အရာကိုမျှ ကယ်တင်ပိုင်ရှင်သည် အလိုတော်မရှိတော့ပါပြီ။

အသင်းတော်သည် အမှန်တရားကိုကြွေးကြော်ရန် ဘုရားသခင်ခန့်အပ် ထားသောအင်အားစုကြီးတစ်ခုဖြစ်ပါသည်။ အကယ်၍သာ အသင်းတော်သည် ဘုရားသခင်အပေါ်သစ္စာရှိ၍ ဘုရားသခင်၏ပညတ်တော်အပေါင်းကို သခင်အား ချစ်သောစိတ်နှင့်နားထောင်ကျင့်သုံးနေပါမူ၊ သူမအားဆန့်ကျင်မှုပြုမည့်အာဏာ တန်ခိုးသည် ရှိနိုင်မည်မဟုတ်ပါ။

ဘုရားသခင်အဖို့စိတ်အားကြီး၍ အမှုတော်မြတ်အတွက် ဧဝံဂေလိ သာသနာပြုသက်သေခံထွက်သူတပည့်တော်စုတို့၌ ကြီးမားသောအင်အားတန်ခိုးများ

ရှိပါသည်။ ထိုစိတ်အားကြီးမှုသည် ကျွန်ုပ်တို့၏အတွင်းစိတ်၌ ခရစ်တော်သခင်၏ ပုံဝတ္ထုနှင့်လက်ဝါးကပ်တိုင်တော်ပေါ်မှာ သက်စွန့်မေတ္တာပြသခဲ့ပုံကိုပြောချင် လှပါသည်။ မပြောဘဲ၊ သက်သေမခံဘဲမနေနိုင်ရလောက်အောင် သန့်ရှင်းသော ဝိညာဉ်တော်မီးသည် စိတ်နှလုံးအိမ်ထဲမှာ လောင်ကျွမ်းနေပါ၏။ ခရစ်ယာန် တိုင်းသည် ခရစ်တော်သခင်အားစေ့စေ့ကြည့်ရှုခွန်အားယူရန်သာမဟုတ်သေးပါ။ ထိုသခင်ခရစ်တော်တစ်ဖန်ကြွဆင်းလာခြင်းကို သူသည်လျင်မြန်စေပါလိမ့်မည်။ ခရစ်ယာန်သာသနာပြုသက်သေခံခြင်းအခွင့်ထူးကိုလည်း သူသည်တန်ဖိုးထားပါ လိမ့်မည်။

အမှန်တရား၏ အောင်ပွဲခံခြင်းကိုမည်သည့်အရာကမျှမရပ်တန့်စေနိုင်ခြင်း

အကယ်၍သာ အသင်းတော်သည် ခရစ်တော်ယေရှုသခင်၏ သန့်ရှင်း ဖြောင့်မတ်ခြင်းဝတ်ရုံကိုဝတ်ခြုံလျက်၊ ကမ္ဘာလောက၏ အညစ်အကြေးပေါင်းသင်း ဆက်ဆံရေးအပေါင်းတို့မှ ကင်းရှင်းစွာရပ်တည်နေပါသော် သူမှ(အသင်းတော်) ၏ နောင်ရေးမှာ ထွန်းတောက်သောနေ့တစ်ခု၏ အရုဏ်ဆည်းဆာကဲ့သို့ဖြစ်မည်။ အမှန်တရားသည် နည်းမျိုးစုံလင်စွာဖြင့် ငြင်းပယ်ခံဘဝမှာ တချို့လူတို့၌ ရှိနေပါသော်လည်း တစ်နေ့တစ်ချိန်ချိန်မှာ အောင်ပွဲဆင်နွှဲရမည်ကား ဧကန်မုချပင်ဖြစ်၏။ ဘုရားသခင်၏သတင်းစကားသည် ဆန့်ကျင်မှုနှင့်ဆုံတွေ့ ရသောအခါ ဘုရားသခင်သည်ထပ်ဆင့်၍ စွမ်းအင်ကိုပေးပါသည်။ ဘုရားသခင်၏ စွမ်းအင်ပါဝင်သောကြောင့်လည်း အကြီးမားဆုံးဟန့်တားမှုများနှင့်ဆူးငြောင့် ခလုတ်များရှိနေပါသော်လည်း ထိုအရာတို့ကိုရှင်းပစ်ပယ်ရှားပေးပါလိမ့်မည်။

ဘုရားသခင် သားတော် ယေရှု သခင် ၏ ပင်ပန်း နှမ်းနယ်၍ အသက်တော်ကို စွန့်ခဲ့ရသောအမှုဖြစ်စဉ်အတွင်းမှာ အဘယ်အရာက ဘုရားသခင်အားစောင့်ထိန်း ပေးနေပါသနည်း။ ကိုယ်တော်သည် ထာဝရကာလကိုမျှော်ကြည့်သောအခါ မိမိခံရသောဆင်းရဲခြင်းခက်ခဲမှုကို မမှတ်မယူဘဲ မိမိ၏နိမ့်ချသောသဘောကြောင့် အပြစ်ဖြေလွတ်ခြင်းခံရပြီး ထာဝရအသက် သို့ ဝင်စားခွင့် ရသော သန့်ရှင်းသူ များ၏ ပျော်ရွှင်မှုကိုတွေ့ရလေသည်။

ကျွန်ုပ်တို့၌လည်း နောင်ရေးအတွက်မျှော်မှန်းချက်ရှိနိုင်ပါသည်။ ထိုမျှော်မှန်းချက်ကား ကောင်းကင်နိုင်ငံတော်နှင့်စပ်ဆိုင်သောကောင်းချီးပင် ဖြစ်သတည်း။ ကျွန်ုပ်တို့သည် ယုံကြည်ခြင်းအားဖြင့် ထာဝရမြို့တော်ကြီး၏ လှေကားထစ်ဝင်ပေါက်မှာရပ်နေသဖြင့် ခရစ်တော်နှင့်အတူတွဲဖက်၍ သခင် အစေခံခဲ့သောသူတို့အား ဖိတ်ခေါ်ကြိုဆိုလျက်နေသော စိတ်ချမ်းမြေ့စရာ အသံတော်ကိုကြားနေရပါလိမ့်မည်။ “ငါ့မည်းတော်ထံကောင်းချီးကိုခံသော သူတို့၊ ကမ္ဘာဦးကပင် သင်တို့အဖို့ပြင်ဆင်သောနိုင်ငံကိုလာ၍ အမွေခံကြလော့” ဟူသောစကားတော်ကို မြွက်ဆိုနေစဉ်မှာ သန့်ရှင်းသူတို့သည် မိမိတို့၏ ကယ်တင် ရွေးနုတ်သူဘုရားသခင်၏ ခြေတော်ရင်းမှာ မိမိတို့၏ အသက်သရဖူတို့ကို ချထား ကြကာ “အသေသတ်ခြင်းကိုခံခဲ့ပြီးသောသိုးသငယ်သည် တန်ခိုး၊ စည်းစိမ်၊ ပညာ၊ အစွမ်းသတ္တိ၊ ကျက်သရေ၊ ကောင်းချီးတို့ခံထိုက်တော်မူ၏ ဟု ကြီးသော အသံနှင့်ပြောဆိုကြ၏။” (မသဲ ၂၅:၃၄။ ဗျာ ၅:၁၂)။

ထိုနောက်မှ ကယ်တင်ရွေးနုတ်ခြင်းခံရသူတို့သည် မိမိတို့အားကယ်တင် ပိုင်ရှင်သခင်ယေရှုခရစ်တော်ထံတော်သို့ ပို့ဆောင်ပေးသောသူတို့ထံလှည့်၍ ကြိုဆိုစကားပြောကြားကာ အချင်းချင်းနှုတ်ဆက်ကြပါသည်။ ထိုမှလွန်သော် သန့်ရှင်းသူအပေါင်းတို့သည် ပေါင်းစည်း၍ လူသားတစ်နွယ်လုံးအတွက် အသက်ပေးကာ ကယ်တင်တော်မူခဲ့သောအရှင်သခင်ကို ချီးမွမ်းထောမနာ ပြုကြွေးကြော်ကြသည်။ ထိုကယ်တင်မှုကြီးကား လူအဖြစ်ကိုခံယူခဲ့သောဘုရား သခင်၏ အသက်နှင့်ရင်းခွဲရသည်မဟုတ်ပါလား။ တိုက်လှန်ပွဲကြီးပြီးသွားပါပြီ။ စာတန်သည် ထာဝရပပျောက်သွား၍ ခရစ်တော်သခင်၏ နိုင်ငံတော်သည် အစဉ်အမြဲတည်နေပါပြီ။ အောင်မြင်ခြင်းသီချင်းသံတို့သည်လည်း ကောင်းကင် တစ်ခုလုံး၌ပြည့်လျှံသွားပါတော့သည်။

“ဤသူတို့သည် ကြီးစွာသောဆင်းရဲအခက်အခဲအထဲက ထွက်မြောက်၍ မိမိတို့ဝတ်ရုံကို သိုးသငယ်၏ အသွေး၌လျှော်၍ ဖြူစေသောသူ ဖြစ်ကြသတည်း။ ထို့ကြောင့် ဘုရားသခင်၏ ပလ္လင်တော်ရှေ့မှာနေရာကိုရ၍၊ ဖိမာန်တော်၌

ဘုရားသခင်ကိုနေ့ညမပြတ်ဝတ်ပြုကြ၏။ ပလ္လင်ပေါ်မှာ ထိုင်တော်မူသော သူသည် သူတို့တွင်တည်ရှိတော်မူမည်။----- ပလ္လင်တော်အတွင်း၌ရှိသော သိုးသငယ်သည် သူတို့ကိုလုပ်ကျွေး၍၊ အသက် စမ်းရေတွင်းသို့ လမ်းပြလိမ့်မည်။ ဘုရားသခင်သည်လည်း သူတို့မျက်စိ၌ မျက်ရည်ရှိသမျှတို့ကို သုတ်တော်မူမည်ဟု ဆိုလေသည်။” (ဗျာ ၇:၁၄-၁၇)။

---o o o---